



क्षेत्रबियन डेज

इत्ता दामोदर नायक



अरेबियन डेज

(प्रवास वर्णन)

दत्ता दामोदर नायक

लोकायत प्रकाशन

अरेबियन डेज्
(प्रवास वर्णन)

Arabian Days
(Travelogue)

© देविका नायक

पयली उजवाडावणी : जुलै २००४

उजवाडावणी : दत्ता दामोदर नायक

अक्षर जुळोवणी : स्नेह ग्राफीक्स,ताळगाव,गोंय

छापणावळ : ए अँन्ड ए कम्युनिकेशन्स्, कोल्हापूर

मुखचित्र आंखणी : नीला रॉड्रीगज

मोल :रु. १००/-

पूर्व प्रसिद्धी:
सुनापरान्त

सुशांताक

सुशांताक

दत्ता दामोदर नायक

'लोकायत'

आचार्य धर्मानंद कोसंबी मार्ग

पो. बॉ. नं. ७, कोंब - मडगांव - गोंय

पिन कोड - ४०३ ६०१

फोन - ०८३२ - २७३६८४६ (घर)

०८३२ - २७३४०९० (ऑफिस)

mobile- ९८२२१०२४१६

e-mail - kdnaik @ cdhomes.com

मराठी पुस्तकां-

काणकोण : एक सर्वांगिण अभ्यास - १९७२

होते कुरूप वेडे (सत्तरी तालुक्याचा अभ्यास) - १९७३

कोंकणी पुस्तकां-

कालीघाट ते करुणाघाट (प्रवास वर्णन) - १९९५

जाय काय जूय ? (ललीत गद्य) - २००२

फुडलीं कोंकणी पुस्तकां-

स्मशानातलीं भाशणां (विनोदी निबंद)

खुल जा सीम सीम (व्यवस्थापनशास्त्राची वळख)

चिकणमाती (व्यक्तिचित्रां)

अनुक्रम

१ मोरपांखी मकराना	५
२ हिमालयाच्या हुमन्यार	१२
३ केळीच्या चोळख्यावयलें कुर्ग	२३
४ सागर-दर्यातुलो साकर-जुंवो	३३
५ मयूर माचुलांतलें मॉरिशस	३८
६ आमोर नाचता सेगा	४२
७ घरापयसुल्ले घरावे दीस	४९
८ केरळ: एक कॉलाज	५५
९ फुलांचो आश्रम	६६
१० श्री अरविंदालें ऑरोविले	७१
११ अरेबियन डेज	७९
१२ दाळिंबी दुबाय	८७
१३ डेजर्ट सफारी	९१
१४ देशांतरितांचीं दुखां	९७
१५ ओ ! कुवेट !	१०२
१६ पुण्याची स्प्लीट पर्सनॅलिटी	१०८
१७ कामाख्येचे सावळेंत.	११५
१८ ब्रह्मपुत्रा..	१२२
१९ चेरापुंजी	१३१
२० पाचवो मिनार	१३९
२१ तो आतां गांव उरूंक ना	१४६

मोरपांखी मलबाना

भोंवडेकाराक भोंवडेर वचूंक कसलें ना कसलें निमित्त जाय पडटा.
घर वांदपाचें थारायलें तेन्ना कोणें तरी म्हळें- घराक तिजुले घालतलो जाल्यार
मकरानाक वचून थंयचे तिजुले हाडचे.

मकराना वचपाक तें निमित्त पुरो जालें. राजस्तानांत वचपाची संद
हांव चुकयना. राजस्तानांत मनभुलवणो सैम ना. झेलाचे दोंगर नात.
दर्याच्यो वेळो नात. पांचवींचार शेतां नात.

पुणून सैमाचें सोंवतकाये परस सुंदर अशें लोकजिणेचें रंगयाळें रूप
पळोवंक राजस्तानाक वचचें.

राजस्तानी संस्कृतायेचो रंगविरंगी चित्रविचित्र 'मोझायक' जाणें
पळोवंक ना ताका भारतीय लोकजिणेचें पुराय दर्शन घडलें अशें म्हणूंक
येवचें ना. बंगालचे, हिमाचलाचे, केरळाचे, महाराष्ट्राचे, गुजराताचे,
तामिळनाडूचे लोकजिणे परस विलक्षण वेगळें अशें रूप आमकां राजस्तानांत
पळोवंक मेळटा. रानांत भोंवतना धोंपरभर वाडिल्ल्या तणामदीं अकस्मात
रमरगीत जांभळ्या रंगाचें रानफूल दिसचें तशी राजस्तानी लोकजीण!
राजस्तान मध्ययुगीन इतिहासाचे माकरन्हिदेंतल्यान अजून उठूंक ना.
शिगम्याच्या गुलाला उपरांत पाणठ्यार न्हावनय आंगावयल्या गुलावी
गुलालाची झांक दिसची तशे तरेन राजस्तानाच्या मुखामळार ताच्या गिरेस्त

इतिहासाची सया मारता.

राजस्तानी लोकजिणेन इतिहासाच्या भरजरी शालवाचो रंगयाळो पोळेर मांडला.

भारतीय संस्कृतायेचो अर्दनागिनटेश्वर राजस्तानाक खरो पळोवंक मेळटा. संस्कृतायेची मृदू आनी कठोर, मॅशकुलीन आनी फेमिनीन, प्रकृती आनी पुरुशाचीं रुपां हांगा एकमेकांत भरसून गेल्यांत. दोंगरांच्या उत्तुंग तेंगशांचेर हांगा घटमूट किल्ले आपल्या पोरुशत्वाचें वांदेर हुवांवून उबे आसात तर कमनीय रुपाच्यो लावण्यवती हवेल्यो हांगा राणी पद्मिनीभाशेन तळयेच्या उदकांत आपलें रूप तोखेंत बसल्यात. राणा प्रताप आनी ताच्या घेतक घोड्याची समरगितां हांगाच्या लोकगितांक वांगरमाची कलय दितात तर मीराबाईचीं मधुर भजनां तांकां भक्तिरमाच्या गोड पाकांत बुडयतात. अरवली पर्वताचे मांडयेर वशिल्लो चिन्तोड गड आनी पिचांला तळयेच्या उदकांत धव्याफुल्ल माळकाभाशेन फुलून आयिल्लो उदयपूरचो लेक पॅलेस! राजस्तानाचीं हीं दोन रुपां.

सुसंगतीन सोदितकाय वाडटा तशी विसंगतीनय वाडटा. भूमिनींतली मिमंटी दवरून वाडयल्लीं उपवनां जितली सुंदर तितलीच कमलांच नेम, कमलेच छंद-मात्रां मानिनासतना वाडिल्लें मुक्त-छंद गनय सुंदर. घडये चड सुंदर!

सुसंगती आनी विसंगती हांच्या गोफान विणिल्ली राजस्तानी लोकसंस्कृताय अशी मिश्र-संमिश्र. हिंदू आनी जैन अशा दोन पूरक, पांशक आनी तितल्याच विसंगत, विरोधाभासी धर्म-परंपरांचीं तांकां हे लोकजिणेंत पुरायेन भरसून गेल्यांत. कृष्ण आनी महावीर! लोकदेवतांची हीं दोन रुपां! यशादेचो कृष्ण, राधाचो कृष्ण, मीरेचो कृष्ण! राजस्तानी काळजांत महावीरापरस कृष्ण अदीक रुजलो.

बालक कृष्ण, अभिमारक कृष्ण, राजा कृष्ण, मार्थी कृष्ण, विचक्षण कृष्ण, स्थितप्रज्ञ कृष्ण, भागी कृष्ण, वांगी कृष्ण- भारताच समजमनान कृष्णाचें हाशेंत आपलें रूप पळयलें. कृष्णाचो कॅलिडोस्कोप गीत आनी

मंगीतांतल्यान, नृत्य आनी नाट्यांतल्यान, कथा आनी दंतकथांतल्यान लोकजिणेंत घुंवत रावलो. ममाजाच्या गुप्त अंतर्मनांतल्या भुकेल्ल्या, वखवग्विल्ल्या वामनांक कृष्ण कथेंतल्यान ओतो आयलो. घुमळिल्ल्या ताकांतल्यान लोणी येवचें तशे तरेन तांतूंतल्यान राधेचो जल्म जालो. राधा आनी मीरा ही कृष्णाकथेंची दोन तोंकां. राजस्तानी लोकगितांत तीं दोनय आर्त भावार्त रूपां पळोवंक मेळटात.

जंय कृष्ण रूजलो तेच मातयेंत महावीरय किल्ललो. करुणामागर महावीराची संन्यस्त, त्यागी जिणय राजस्तानाक भावली. ताचें ब्रह्मचर्य, ताची अहिंसा, ताचो अपरिग्रह राजस्तानाक मानवलो.

वांयच्या निवळ उदकांत राजू तुटून पडिल्ली कलय काडिल्ली चकचकीत कळमुली दिमची तशे तरेन राजस्तानांत इतिहासाच्यो यादी सांवाळून दवरल्यात. दिलवारा आनी रनकपूरच्या देवळांतल्या खांव्यांनी जैन धर्माचो इतिहास- आपल्या आंगार कोरांतून घेतला. रनकपूराच्या देवळांत १४४४ खांवे आसात. दरेक खांवो वेगळो. खंयचेच दोन खांवे एकसारके न्हय. रनकपूरच्या देवळांत गेलों तेन्ना थंय देवस्पर्ण चलतालें. जैन भजनाचें पठण चलतालें तें आयकतां आयकतां मनांत विचार आयलो - जे भुयेंत बुध्द करपून गेलो तेच भुयेंत महावीर कसो चंवरलो? फुडें दामोदर कोमंडी वाचलो तेन्ना तें कुवाडें सुटलें. बुध्द धर्मान हिंदू धर्मांतल्या जाती आनी वर्णांचे परंपरेक शिंगां दाखयलीं तशें जैन धर्मान केलें ना. बुध्दाइतलो महावीराचो धर्म वंडखोर न्हय. म्हणून बुध्द हद्दपार जालो. जैन धर्म उरलो. पचलो. फुडें ह्या धर्माक वैश्य वेपाऱ्यांचो आदार मेळ्ळो. आज लेगीत वेपार उद्योगाच्या मळार वावुरपी जैन धर्मीय उणे नात.

वेपार- उद्योगांत येम हातामूंक जिणेक एक शिस्त जाय. जैन धर्माच्या आहार विहाराच्या कडक नेमांतल्यान जैन वेपारी आनी उद्योजकांचे जिणेंत ही शिस्त आयली. संन्यस्त धर्माक गिरेस्त भजक मेळ्ळो. जैन धर्माक विसाव्या शतकांत एक श्रेश्ठ तीर्थकर मेळ्ळो. ताचें नांव महात्मा गांधी. गांधीन हिंदू, जैन आनी ख्रिश्चन धर्मांतलीं मुळावीं तत्वां

घेवन आपलें मृत्यु आनी अहिंसेचें तत्वज्ञान फुडें हाडलें. जेनांचो शाकाहार, जेनांची अहिंसा, जेनांचो अपरिग्रह, तांची करूणा, तांची भूतदया गांधीच्या तत्वज्ञानांत सगलें जशाक तशें आयलें.

बुध्दाच्या संघर्शापरस महावीराचो समन्वय हे भुंयेक मानवलां.

जयपूर ही राजस्तानची पट्टराणी जाल्यार पिचोला तळयेच्या उदकांत पांय सोडून वशिल्लें उदयपूर ही राजस्तानची अभिमार्गिका. जांणी इंग्लंडांतलें वर्डस्वर्थाचें लेक डिस्ट्रिक्ट पळोवंक ना तांकां उदयपूराक वतकीर तळयांची सोदा चाखूंक मेळटा. उदयपूर हें तळयाचें शार. ह्या तळयांनी मदीं मदीं भुंयेचीं साळकां फुलल्यांत. जयपूराक मन उमंगळ जाता. गर्दच्या घुस्मटमारांत घुस्मटूंक लागता. उदयपूराक मनाक धाकाय मेळटा. भुंयेपरस उदकाचो मांगात मनशाक आवडटा म्हणून आसत घडये! उदयपूरचो रंग निळो जाल्यार जयपूरचो गुलाबी. सगल्या राजस्तानाक रंगाचें पिशें. व्हंकलेंन मंथी घालून हात रंगोवचे तशें 'रंगेहाथ' राजस्थान. सगलें राजस्तान रंगांची होली खेळटा. ह्या रंगाचो गुलाल ताच्या पोल्यांचेर, ताच्या वस्त्रांचेर, ताच्या घरांचेर, ताच्या रस्त्यांचेर फांफुडला.

जयपूराक रमरशीत पाकांतली केशरी जिलेंची मेळटा. तिखट झणझणीत गरमागरम शेवावरोवर ही गांड वाक्रम जिलेंची खावप हो एक अणभव ! रोसाची रूच दवल्याक कळना तशी जिलेंची रूच उतरांक कळपाक ना. राजस्तानी जेवण तशें मात्तिक-सोज्वळ. तें तामसी न्हय. रोटी पराठ्यांवरोवर तरांतरांची शाकभाजी, तरांतरांचीं लोणचीं आनी तरांतरांचे पापड. राजस्तानाक नुस्त्याची याद येना.

जयपूरच्यान मकराना चड पयस न्हय. तीन चार वरांची वाट. मकराना गांव दिस्पाक सोबीत मुंदर न्हय. दोंगराच्या मुळसाक वशिल्लें धुल्लान भरिल्लें एक खेडें तें! पुणून थंयचे भुंयेक सैमान कमलो परिसम्पर्श केला कोण जाणा! केन्ना आनी कित्याक जालो हे भुंयेक हो मिडाम टच म्हणून हांगाचे फातर अशे मोरपांखी जाले!

द्यिन्यांचे खणींतल्यान काडिल्लो ताजो टवटवीत चिरो आमी पळयला.

पुणून भुंयेच्या गर्भात हे दुधाळ तुपाळ फातरांचे मुरींग कशे जाले? मकरानाचे कामधेनू भुंयेक खंयच्या पाडकाचे मायेन हो दुधाचो पानो फुटलो?

मकरानाचो फातर भुंयेंतल्यान वयर येता तेन्ना ताका घांसून पुसून चकचकीत करचो पडटा. मागीरच फातराचो संगमवरी तिजुलो जाता.

रंगारंगांक उपरंग आसतात. धव्या रंगाचे कितले रंग, उपरंग! दरेक फातर आपल्या आंगार हीं तरांतरांची वस्त्रां न्हेसून येता. कांय वेळार धव्यांत गुलाबी, कांय वेळा निळ्या तर कांय वेळा पांचव्या रंगाची मया आसता. कांय फातरी पुनवेच्या चंद्राभाशेन धवेफुल्ल आसतात. चंद्रावयल्या काळ्या दागांभशेन ह्या फातरांचेर मदीं मदीं काळ्या रंगाचे थिपके आसतात. त्या थिपक्यांनी ती फातर अदीक भरजरी जाता. कांय फातरी मोगन्यावरी, कांय जायेवरी, कांय पार्जती, कांय कुचकुचून फुलिल्ल्या चांप्यावरी!

कांय हिमालयांतल्या झेलाचो भेस घाल्ल्यो तर कांय निकत्याच फोडिल्ल्या आडसराचे कातलेच्या रूपाच्यो! तिकतिकीत कातीचें लावण्य घेवन आयिल्ले कांय जाल्यार कांय मुग्ध वालिकेच्या हांसपावरी निष्कलंक निरागस!

कणसांतली पिकी परिपक्व मोतयाळी सोवितकाय घेवन कांय फातरी तर कांय फातरी ल्हवपीक फेणेरांचे तुरे माळून आयिल्ल्या दर्या ल्हारांचें रूपसौंदर्य घेवन आयिल्ल्यो!

मकराना हें अशें फातरांचें खंडकाव्य. दूध आटोवन आटोवन वासुंदी करची तशी शेकड्यांनी वर्सां भूगर्भातलीं रसायनां आटून आटून हे फातर जाले. सृश्टीचे उत्पत्तीवेळार हूनहून आशिल्लो भूगर्भ थंड थंड थंड जायत गेलो. न्हिवतां न्हिवतां भुंयेर ह्या संगमरवरी फातरांची दाट साय दाटली.

ह्या फातरांचेर कांय वेळा एक सेल्फ डिझायन आसता. नक्षी आसता. तांतूत कांय वेळार मिमेट्री आसता कांय वेळार नासता.

घेंठणी घेतना दुडवांक मोल उरना तशें तरेन मकरानाच्या मोगपांखी फातरांचें मोल करूंक जायना. घत्रांचें मोल करपी पाख्खी आमतात तशा खूब थोड्या जाणांक ह्या फातरांचें मोल कळटा.

मकरानाचें भुयेचें काळीज हाडशेंवरी नितळ, कंवचेंवरी पाख्खी पुणून थंयच्या लोकांचें चित्र काडूं नज. मांटे घतुर घालाख लोक. तांचें उलोवप पांघटाभशेन गांठ. विक्किशास्त्रांतली मगली कला जातनाच तांचे जिवेक प्रसन्न जाल्या.

एक फातरांर मदींच एक उवां सडां दिसलां. हां डिफेकटीव फातर अशें म्हणल्यार ते मांटे हजरजवाची जाप दितात.

'ये जिंदा पत्थर हें सादव, ये उमकी नमें हें' अशें ते सांगतात. ह्या फातरां जित्यां तट्टटीत, ताज्यां टवटवीत. जांकां तुमी फातरांवयले सडे समजतात त्या तांच्यां शिरो, भूमानेंच्या गर्भांतलो रोस चोगून ह्या फातरां शिरवंत जाल्यात - ते सांगतात.

गांवगिऱ्या शिकूंक नाशिल्ल्या मनशाच्या तोंडांत कांय वेळार व्हडा साहित्यिकाक लजोवपी उतरां येतात. कान दिवन आयकत जाल्यार तातूंत जिणेंतलें मुळावें सत् भर्गशिल्लें आसता. मकरानाचो अनपट गांवदळ मनीस उलयतां उलयतां काव्यात्म उतरांची पखरण करता.

मनीस घर एकदांच बांदता. घर कपड्यालल्याभाशेन वर्मावर्माक नवें घेंवक मेळना. घराची जमीन ही खरी घराची सांवितकाय. वण्टीपरस, जनेलापरस, दारांपरस जमनीचो मान व्हडलो. ती मुलायम विलोदी जाय. अनवाणी पायांक तिणें स्पर्श मुख दिवंक जाय. कातकुतल्यो करूंक जाय. मकरानाच्या तिजुल्यांत तो जादू आसा - ते सांगतात.

मकरानाक तिजुलें घेंवक खूब लोक येतात 'कोई गधे पे बैठके आता है तो कोई घोड़े पे बैठके आता है.'

तुमी कशे आयल्यात? तुमकां फातरां तुमच्या घराक घालपाक जाय काय हांगाच्यो फातरां सवाय दरेन घेवन तुमी त्यो विकूंक सोदतात?

मकरानाचो मनीस गिरायकाचें काळीज पारखिता. एकदां स्वताच्या घराखातीर तिजुले घेवंक आयला हें कळटकीर तो तुमची फाट मांडिना. ताजमहालाचें तिजुले हेच खणींतल्यान व्हेले - तो सांगता! यमुनेचे देगेवयलें ताजमहालाचें देगणें फूल तुमचे नदरेमुखार येता. पुनवेचे रातचो ताजमहाल जाणें पळयला ताका मकरानाचे फातरीचें मोंदर्य सांगपाची गरज ना. मकरानाचे भुयेंत किल्लल्लो फातराचो रोपो हुमटावन राजा शहाजहानान तो यमुनेचे देगेर लायलो. आंगाखांदार लावण्याच्यो वटमोगन्यो फुलोवन ताचो रूख जालो. मकरानाच्या मनशाक ताचो अभिमान दिसता. आमच्या गांवचे फातरीन ताजमहाल घडलो. राजाच्या राजवाड्यांत, देवाच्या देवळांत, संतांच्या दग्यांर, गिरेस्तांच्या घराघरांत ह्यो फातरी वचून बसल्यो. राजस्तानांतलो एक पयसुल्लो अनवळखी गांव तांच्या नांवान फांकीवंत जालो. ह्या फातरींच्या परमळान अश्टदिशांतले लोक हांगा आयले.

मकराना साकून घराखातीर तिजुले हाडले. त्या थंड पाशाणी तिजुल्यांनी घराची जमीन गाभारी जाली. स्निग्ध साय-दाटी जाली. मुग्ध मधुर जाली. गिमाच्या उवाळांत उज्यान जीव हुलपता तेन्ना वाज्जेवयल्यान सकयल देंवन हांव हे जमनीर न्हिदतां. मकरानाच्या मोरपांखी फातरी मागीर मोर जावन सपनांच्या रानांत थुयथुय नाचूंक लागतात.



हिमालयाच्या हुमत्कार

सिक्कीम १९७५ मॅरेन एक वेगळें राष्ट्र आशिल्लें. अट्टाचीस वर्सांपयलीं सिक्कीम भारतीय प्रजासत्ताकाचें चांविमावें राज्य म्हणून भारतांत आयलें आनी ताचें उपरांत थोड्याच वर्सांनी भारतीय भोंवडेकारांक थंय मेकळेपणान भोंवक मेळूंक लागलें.

सिक्कीम ह्या शब्दाचो थळावे भाशेंतलो अर्थ नवें घर. हें नवें घर सिक्कीमी लोकांनी केंद्रा वसयलें कांण जाणा! लेपछा हे सिक्कीमचें थळावें लोक. तांचो धर्म बौध्द. पुणून कुर्गी लोकांभाशेन तांचें मूळ आनी कूळ कळना. ते मंगोलॉयड वंशाचे हानूंत दुवाव ना. ते एक तर दक्षिण तिबेटांतल्यान वो ब्रह्मदेशांतल्यान हांगा आयल्यात जावंक जाय. १५व्या शेंकड्यांत सिक्कीमांत भूतानचें भूतिया लोक आयले आनी तांचें उपरांत एकोणिसाव्या शेंकड्यांत नेपाळच्यान नेपाळी लोक येवन रावंक लागले. नेपाळी लोकांचे चोमे खूब व्हडा संख्येन सिक्कीमाक आयले. आज सिक्कीमचें लोकवस्तींतले पांचांतले चार वांटे नेपाळी लोकांचे जावन पडल्यात.

सिक्कीम हो अशे तरेन थळावें लेपछा, भूतिया आनी नेपाळी गुरखा लोकांच्या मिश्रणान तयार जाल्लो व्यामिश्र संस्कृतायेचो वाठार. गँगटोक हे सिक्कीमचें सोबीत सुंदर राजपाटण. गँगटोक म्हळ्यार दोंगराची तेंगशी. स

हजार फुटांवयल्या एका दोंगराचे तेंगशेर हो मुपुल्लो गांव वगमला. गँगटोंकच्यान अठ्ठावीस हजार फूट उंचायेच्या कांचनजंगा पर्वताचीं शिखरां दिसतात. गँगटोंकच्या चारी वटांनी झेलाचे दोंगर आनी मदीं गँगटोंक.

आमी मांजचीं गँगटोंक पावलीं आनी नॉर्कहील हॉटेलांत गेलीं. जे कुडींतल्यान सकाळ सांजवेळ कांचनजंगा दिसता अशी कूड आमकां दी अशें हांवें हॉटेलाच्या मॅनेजराक सांगलें. ताणें म्हळें- हांव तुमकां कोनशावयली कूड दितां. दलाई लामा गँगटोंकाक येता तेन्ना ताका आमी हीच कूड दितात. आनी मागीर ताणें म्हाका जंय दलाई लामा रावन गेल्लो ती कूड दिली.

दिसभराच्या प्रवासाचो शीण आशिल्लो तरी तिनसांजची गँगटोंकच्या बाजारांत वचपाक आमी भायर सरलीं. शिंयाचो कुडकुडो आशिल्लो. रस्त्याचे कुशीक एका ल्हान हॉटेलाच्या दारांत आंगांत हुनसाण हाडपाखातीर गरम च्याचो घांट घेत हांव उवो आशिल्लों. रस्त्यावयल्यान येवपी वचपी सिक्कीमी लोक आनी तांतूत अदीं मदीं शिंपुडिल्ले भोंवडेकार. तांकां पळयतालें.

सिक्कीमाक पळोवपासारकीं खंयची थळां आसात तें हांव एका थळाव्या मनशाक विचारतालें.

अशा वेळार पयमुल्ल्यान कोणें तरी म्हज्या नांवान उलो मारलो. म्हाका अजाप जालें. वायल म्हणूंक लागली- 'गोंयांत तुज्या नांवाचे पायलेक पंचवीस लोक आसात. वंगालांतय ह्या आडनांवाचे लोक आसात. कोण कोणाक उलो मारता कोण जाणा!' आमी अशें उलयतात म्हणसर म्हाका उलो मारपी मनीस आमचे सामकार पावलो. शीं सोंसू नजो जावन ताणें ओव्हरकोट घाल्लो. माथ्याक चेंपें घाल्लें. खीणभर ताका हांव वळखलों ना. मागीर- पळयल्यार- नागरी. अहमदाबादचो नागरी.

नागरीन म्हाका कडकडून वेंग मारली. कितल्या वर्सांनी आमी मेळटाले!

म्हाका पंदरा वर्सां पयलींचे दीस याद जाले. नागरी आनी हांव अहमदाबादेक एकेच कुडींत रावताले. आमचे कुडीभायर झुपकेदार पानांचें एक पांचवेंचार झाड आशिल्लें. सकाळ-मांज त्या झाडार पोपट येवन वगमताले. त्या

झाडाची ल्हान तांबडीं फळां चाखपाक ते पोपट येताले. कुडीचें दार उगडटकीर पोपटांचो किलकिलाट आयकूंक येतालो.

भायर पोपटांचो किलकिलाट आनी भितर नागरीची वडवड. नागरीइतलो वडवडो इश्ट म्हाका केन्नाच मेळ्ळो ना. फक्त खातना नागरी थंड पडटालो. ना जाल्यार सदांकाळ कितें ना कितें वडवड आशिल्लीच. वदमाश, वदतर्माज, बुध्दू आनी माला हे नागरीच्या शब्दकोशांतले सगळ्यांत आवडटे शब्द. आजय ताणें तेच वापरले.

'वदमाश, हमको भूल गया! इतने साल कहाँ गूम हुए थे माले?' - नागरीन विचारलें. इतले म्हणसर नागरीची वायल आनी भुरगीं थंय पावलीं. नागरीची वायल सुजाता. ताचें चलयेचें नांव पियूषी आनी चल्याचें नांव पार्थ. नागरीन तांची वळख केली. पियूषी दैविकाचें पिरायेचें जाल्यार पार्थ चिगागाच्या वयाचो. भुरग्यांक भुरगीं मेळ्ळीं, तांकां खांस जालो. सुजाता आनी सुशान्ता गँगटोकाक खंय शॉपिंग करचें ह्या विशयाचेर उलांवंक लागलीं. हांवें आनीक च्या मागयली. च्या पितां पितां नागरीन आपली वडवड सुरू केली. सगळ्यांत पयलीं नागरीन आमी खंयच्या हॉटेलांत रावतात ताची चवकशी केली. हांव नॉर्कहिलांत रावतां हें कळटकीर आपूण फाल्यांच आपलें हॉटेल सोडून थंय रावंक येता अशें ताणें थारायलें. मागीर फाल्यां, परां खंय खंय भोंवपाक वचपाचें तेंय नागरीन सांगलें.

गँगटोक येतकीर श्यांगू तळें पळोवंकच जाय- नागरीन सांगलें. श्यांगू लेक गँगटोकच्यान ३५ किलोमिटरांचेर आनी सुमार वारा हजार फुटांचेर आसा. थंयच्यान आठ धा किलोमिटरांचेर नाथुला गांव आसा. भायत आनी चीनाचें शिमेवयलो हो गांव. देखून श्यांगू लेकाचो वाठार लश्कराच्या ताब्यांत आसा. भोंवडेकाराक थंय वचूंक परमीट काडचें पडटा.

'पुणून तें म्हजेर पावलें. फाल्यां सकाळीं पयलीं परमीट काडुंया. आनी परां श्यांगू लेक पळोवंक या.' नागरीन म्हळें.

नागरीन अशें म्हणटकीर आमका परमीट मेळटलें हाचेंमंत्रं दी कसलोच दुवाव उरलो ना. कोणाक कशीं फुलां माळचीं आनी कोणाक केन्ना शिंगा

दाखांवचीं ही कला नागरीक वेस वरी खबर आशिल्ली. नागरीन फटाफट कामाची वांटणी केली. आपणें परमीट काडप. हांवें मिनरल वॉटर, रमाच्यो आनी ब्रँडीच्यो बोटली घेवप. झेलांत चलपाखातीर भाड्याचे बूट खंय मेळटात ताची चवकशी करप.

अशें धारावन आमी नॉर्कहिलांत वचूंक भायर सरलीं आनी नागरी आपल्या हॉटेलांत.

नॉर्कहिलांत पावलीं तेन्ना रात जाल्ली. दुसऱ्या दिसा फांतोडेर उठपाचें धारायलें. दुसरेकडेन वता तेन्ना सुर्योदयापयलीं उठूंक जाय. चड करून सिक्कीमासारक्या सैमीक सोवितकायेन नटिल्ल्या वाठारांत फांतोडेचो सैम पळोवपाची संद वगडावंक जायना.

फांतोड फुटचे पयलीं जाग आयली. कुडीक ल्हानशी वाल्कनी आशिल्ली. दार उगडून वाल्कनींत येवन बसलों. मिण्ण काळोख आशिल्लो. किण्ण रात गाड न्हिदिल्ली. ल्हवु ल्हवू फांतोडेची सुलूस लागूंक लागली. गाढ निळ्या मळबांत उजवाडाचीं पयलीं किर्णां पातळूंक लागलीं. धुक्याचो पातळ विरविरीत पड्डो पयस जालो आनी धव्याफुल्ल झेलान भरिल्लीं कांचनजंगाचीं शिखरां दिसूंक लागलीं. फास्केंत घालून दवरपामारके तें चित्र आशिल्लें. हावें भुरग्यांक उठयलीं. दोळे भरून आमी कांचनजंगा पळयलो.

पर्वतासन घालून बशिल्लो तो पर्वत गौतम बुद्धाभाशेन मळवाच्या घुमटासकयल ध्यान करीत बशिल्लो!

सकाळ जाता म्हणसर नागरी बायल भुरग्यांक घेवन नॉर्कहिलांत पावलो. आमी गँगटोकच्या वाजारांत आयले. गरम गरम पराठे खाले. गरमागरम च्या घेतली. नागरी परमीट काडपाक गेलो. हांवें श्यांगु लेक • वचपाक जोंगा जीप वूक केली. बूट भाड्यान घेतले. नागरीन दिल्ल्या लिस्टाप्रमाण सगली खरेदी केली. वरभरान हातांत परमीट घेवन नागरी आयलो.

'साले हमें परमीट नहीं देंगे तो किसे देंगे ?' ताणें म्हळें.

दनपरां आमी ऑर्किडांचें गार्डन पळयलें. ऑर्किडांची फुलपाखरी फुलां

हो एक सैमाचो चमत्कार. ऑर्किडाच्या एक आनी दोन न्हय, पांचशें मशें जाती सिक्कीमाक पळोवंक मेळटात. तरांतरांचें रंग, तरांतरांचें आकार आशिल्लीं ऑर्किडाचीं फुलां माळून सांभाय कांक्षणी सिक्कीम नट्टा. हॉलंडाचें नांव काडटकीर जशीं दुलीपची फुलां दोळ्यांमुखार येतात तशीं सिक्कीमची याद काडटकीर ऑर्किडाचीं फुलां नदरेमुखार धोलूंक लागतात. ऑर्किडाच्या गार्डनांत नागरीचें मन लागलें ना. भटान वेंगीवेंगीन पुजा सांगून उठचें तसो गार्डनांतल्यान ताकातिकेन भोंवन तो गाडयेंत वचून वसलो आनी आमकां हॉर्न मारीत रावलो.

मागीर आमी रूमटेक मॉनेस्ट्रींत गेलीं. रूमटेक मॉनेस्ट्री १७१७ वर्सा वांदिल्ली. तिचेटी आर्किटेक्चराचो हो वेस यरो नमुनो. हे मॉनेस्ट्रींत तिचेटी भाशा आनी बौध्द तत्वगिन्यान शिकयतात. भितर कितलेशेच बौध्द भिक्षू बुध्दवचनांचें पठण करतात. बुध्ददेवाक भजतात. ताची पुजा करतात.

अशें मॉनेस्ट्रींत वतकीर हांव अस्वस्थ जातां. हिंदू धर्मांतल्या कर्मकांडाआड वंड करपी बुध्दाचो धर्म वेगळे तरेच्या कर्मकांडांत कित्याक मुंगरून पडचो? मॉनेस्ट्रींत एक कुटीर आसा. कांय बुध्दभिक्षू थंय एकांतांत तीन वर्सां रावन ध्यानधारणा करतात. बुध्दाचो मध्यममार्ग हे कित्याक विस्मरलें? बुध्दाचो हांणी वान्साय कित्याक केलो? कांचनजंगापरस उंच विचारांचो गौतम बुध्द एकेकडेन आनी कर्मकांडांत गुंतिल्लो हो वान्साय बुध्द दुसरे कडेन! हाचेफुडें खंयचेय मॉनेस्ट्रींत वचप ना हाचो हावें कानाक पिवळ घालो.

दुसरे दिना गॅगटोंकच्यान सकाळीं स वरांचेर भायर सरिल्लीं. श्यांगु लेकाकडेन पावता म्हणसर णव जालीं.

श्यांगु तळयेच्या चारी वटांनी झेलाचे दोंगर आसात आनी झेलाच्या दोंगरांमदीं श्यांगु लेक. श्यांगु ही झेलाची गर्भकूड! सैमाच्या महाकाय मंदिराचो हो गाभारां. घडये अनादि काळापामून श्यांगूच्या शांत शितळ, नितळ निवळ निळ्याशांर गाभान्यांत सैमाची अनाकार निराकार सर्वाकार मूर्त धव्याफुल्ल झेलाचे धारेचो अखंड अभिशेक घेत उबी आसा.

श्यांगु तळयेचें थंड शियाळें उदक. व्हर्जीन, सिरीन, ट्रॅन्क्वील! शांत, प्रशांत!!

आमी उदकांत हात घालो. हात शिरशिरलो. पोसोभर उदक तोंडार मारलें. घोंटभर उदक पिवन हांव तृप्त जालों.

मागीर आमी श्यांगु तळयेक प्रदक्षणा घाली. इतले म्हणसर भुरुभुरु स्नो पडूंक लागलो. धवोफुल्ल हांसरो स्नो. ताजो-टवटवीत 'धारोण्ण' स्नो आमी आंगार घेतलो. सर्वांगार घेतलो. भुरगीं भुरकुटून गेलीं. चिराग आनी पियूपी, पार्थ आनी देविका नाचूंक लागलीं.

मळबांत खंय तरी सांवरीचीं बोणां फुटिल्लीं. झेलाच्या बोणांतलो कापूस मळवभर फांफुडलो. त्या झेलाची मोव लोणयाळी साय श्यांगु तळयेचेर पातळूंक लागली.

म्हणटां म्हणटां तळी संगमरवरी जाली. म्हणटां म्हणटां तळी झेलांत वुडून गेली. म्हणटां म्हणटां तळी तळी उरली ना. तळयेचें धंय जालें.

झेलाचे गर्भकुडींत काळ वेळ गोठून गेलो. मळबान धर्तरेक वेंग मारली. दिकांक अस्तित्व उरलें ना. उजवाड आपले धवे फुल्ल सावळेंत विरगळून गेलो. मोनेळ मख्ख मोनो जालो. रंग अनंग जाले. आकार आपलें न्हेसण सोडून विवस्त्र जालो.

थोड्या वेळान स्नो पडपाचो थांवलो. पुणून ते मेरेन सगलेकडेन व्हाय्ट आवट जाल्लो. दोळ्यांत घाल्लें बोट दिसनाशिल्लें. हांवें मिण्ण काळो कुळकुळीत काळोख पळयला. आयज पयले फावटी फुल्ल धवो, धवोफुल्ल उजवाड पळयतालो.

नागरीन रमाची बाटली उगडली आनी रमाचे घोंट घेत एका फाटल्यान एक माथ्यावयल्यान वचपी उर्दु शायरी तो मोट्या गंभीर आवाजांत म्हणूंक लागलो.

म्हाका कित्याक कोण जाणा, स्टीफन हॉकीन्साची याद जाली. हालींच ताचें 'ब्रीफ हिस्टरी ऑफ टायम' वाचिल्लें.

विश्वाची उत्पत्ती कशी जाली? विश्वाचो अंत कसो जातलो? मनशाक आपल्या जल्मापसून पडिल्ल्या प्रस्नाची जाप हॉकीन्सान दिल्ली. विश्वाची उत्पत्ती जावंक खंयच्याय विश्वकर्त्याची गरज ना. हें विश्व शुन्यांतल्यान

जल्मलां आनी वांमाड्याभाशेन फुलत फुलत गेलां. एक दीस हीच प्रक्रिया उरफाटीं सुरू जातली आनी अनंत विश्व परत शुन्यांत विरगळून वतलें.

म्हाका उपनिषदां याद जालीं. जेन्ना कांयच नाशिल्लें तेन्ना किणें आशिल्लें ह्या प्रस्नाची जाप उपनिषदकारांक मेळ्ळी ना. स्टीफन हॉकिन्सान ती दिली. 'जेन्ना कांयच नाशिल्लें तेन्ना कांयच नाशिल्लें'.

म्नो पडपाचो थांवल्लो 'घड वेळ काडुं नाकात. अदीक म्नो पडल्यार वाटो वंद जातल्यो, मागीर हांगाच रात सारची पडटली.' जिपीचो ड्रायव्हर ताकतीक करतलो.

श्यांगुची आंकवार तळीं आमी परत एकदां दोळे भरून पळोवन घेतली, हांवें हात जोडले. झेलाचें गर्भकुडींतल्या मैमाच्या पुर्णावताराफुडें हांव नतमस्तक जालों.

गंगटोक पावलीं तेन्ना तिनमांज जाल्ली. दुसऱ्या दिसा फांतांडेच्या झिळीमिळी उजवाडांत आमी गंगटोक सोडलें. नागरी केलींगपोंगाक गेलां आनी च्याच्या मळ्यांमदल्या अशीर रस्त्यावयल्यान आमची जीप दार्जिलिंगाकडेन वचूंक लागली.

दार्जिलिंगाच्या जल्माची एक कारणी आसा. शेंकड्यांनी वर्सापयलीं एक बौध्द भिक्षू भोंवत भोंवत हांगा पावलो. एका दोंगरार चडून तां ध्यान करूंक लागलो. ताच्यान ध्यान करूंक जायना जालें. ताका न्हीद येवंक लागली. तां वेजार जालो. भिक्षूक अशी न्हीद येवंक जायना ताका दिसलें ताणें आपल्या दोनय दोळ्यांच्यो पापण्यो कापून वडयल्यो. त्यो धर्तरेर पडल्यो. कांय तेंपान त्यो किल्लून आयल्यो. तांचे गेंपे जाले. तांका पानां आयलीं.

इतलें म्हणसर तां बौध्द भिक्षू परत थंय पावलो. ताणें तीं पानां काडलीं. सुकयलीं. तांचो पिटां केलां. तो गरम उदकांत घालो. तें उदक तो पिलो. ताका तरतरी आयली. तें उदक पिल्यार न्हीद येना जाली. अशे तरेन च्याचो सोद लागलो. लोक दोंगराचे देंवतेर च्याचे मळे लावंक लागले. म्हण्टां म्हण्टां थंय गांव वसलां. दोंगराचें तेंगशेर धुक्याच्या गर्भांत एके दंतकथेंतल्यान दार्जिलींग जल्माक आयलें.

दार्जिलिंगाची याद काडिना फुडें दोळ्यांमुखार धुकेंच धुकें येता. धुक्याचें रसायन सैमान खंयच्या आयदनांत शिजयलें कोण जाणा! पूण ताचो परमळ अश्ट दिकांक पातळटा तेन्ना पंचेद्रियां भुल्लुसून वतात.

धुकें पावसाभाशेन पारदर्शी न्हय. ताच्या काळजांत कितें चललां तें कळना. मोनालिसाच्या हांसपाभाशेन ताच्या तोंडांवयले भाव हांसरे काय गंभीर तें कळना. बुध्दाच्या स्मिताभाशेन तें गूढ गहन खोल सखोल.

कांय कडेन पावतकीर मन थतरवितर जाता. घुस्मट्टा. दुखेस्त उदास जाता. कांय कडेन पावतकीर प्रसन्न दिसता. जीव ताजो टवटवीत जाता. मगलो वाठार खिणभरांत वळखीचो, संवकळीचो जाता. घरावगर घराबो दिसूंक लागता.

दार्जिलिंग तशेंच जालें. दार्जिलिंग खिणभरांत संवकळीचें जावंक आनीक एक कारण आसलें. दार्जिलिंग हॉटेलांत रावचें पडलें ना. देवाशिश आनी आभादेवी हांणी कलकत्याच्यान भायर सरतना आपल्या घराची चावी दिल्ली. चौकीदार झितेनाच्या नांवान चिटय दिल्ली. देवाशिशचें घर सोदून काडूंक वेळ लागलो ना. दार्जिलिंगांतलो खंयचोय मनीस देवाशिश आनी आभादेवीक वळखना अशें ना. आभादेवी आनी देवाशिश हीं दोगांय चित्रकार. वर्साचे कांय म्हयने कलकत्याक, कांय म्हयने शांतिनिकेतनांत आनी कांय म्हयने दार्जिलिंगाक अशीं तीं वर्सयभर घुंवत आसतात. चित्रकाराक घर नामता देवाशिश म्हणटा. चित्रकाराक एकाच वाठाराची आसक्ती जावंक जायना आभादेवी म्हणटा.

जशे तरेन एक चित्र काडचें तशे फिशालकायेन देवाशिश आनी आभादेवीन दार्जिलिंगांतलें आपलें घर वांदलां. झाडांच्या पानांमदीं तांवडेंगुंज फूल लिपचें तशें च्याच्या मळ्यामदीं घर लिपलां. घराक ल्हानशें दार दवरलां पुणून सरभोंवतणीचो सैम पळोवेक तीन वटांनी घराक फ्रेंच डोअर्स आसात. घर दोन माळ्यांचें. सकयल गॅरेज आनी चौकीदाराची कूड. पयले माळयेर ऐसपेंस दिवाणखानो. रांदची कूड आनी वाल्कनी आशिल्ल्यो दोन वेडरूम. दुसरे माळयेर स्टूडियो. ल्हानशी आर्ट गॅलेरी आनी देवाशिश-आभादेवीची

मास्टर वेडरूम. मास्टर वेडरूमामकार ल्हानशी आगाशी. अशें घर !

घराच्यो वण्टी एकेच तरेच्या रंगान रंगयल्यात. फिकट जांभळो कलर. वण्टीचेर लँडस्केपस् लायल्यात. कोनशां कोनशांनी सोबीत फुलझाडांच्यो कुंडयो दवरल्यात. दिवाणखान्यांत पोत्रे वंगाली फर्निचर. पोत्री घड्याळ. दोन व्होल्लेरां. पुस्तकांची एक आलमार. स्टडींत लिओनार्ड द व्हिन्सी, मायकेल एंजेलो, व्हिन्सेंट व्हॅन गो, रेम्ब्राँ, पाब्लो पिकासो हांचे फोटो. देवाशिगान काडिल्लें आपलें सेल्फ पोर्ट्रेट आनी आभादेवीन काडिल्लें आपलेंच फाटमोरें पोर्ट्रेट. आर्ट गॅलरींत दोगांयचींय पेंटींग्ज आमात हिमालयाच्या शिखरांचीं. च्याच्या मळ्यांचीं. चिनार रूखांचीं. ओक झाडांचे मदल्यान वचपी पांयवाटेचीं. सुपुल्ल्या घरांचीं माणकुल्या भुरग्यांचीं. शृंगारीक जोडप्यांचीं वेदनेंत आकंठ वुडिल्ल्या मरणाकडेन दोळे लावन वशिल्ल्या जखब म्हाताऱ्यांचीं. वाऱ्याफाटल्यान धांवपी गोरवां राखण्याचीं. ल्हंवाळ माजराचीं. झेलांतल्या वांस्वेलांची-तरेकवार चित्रां !

प्रत्येक चित्र रंग आनी रेशाचें विमुक्त प्रदर्शन. प्रत्येक चित्र व्हांवतें. प्रत्येक चित्र एक वेग, एक ओघ आशिल्लें. सगल्या चित्रांत प्रसन्न वॉर्म रंग वापरिल्ले. देखून चित्रांतल्या मनशाच्या काळजांतली वंदना लेगीत प्रसन्न आनंदी दिसताली.

दरेक रंगाक स्वताची एक प्रकृती आसता. मळवाच्या निळ्या रंगाची शेतांच्या पाचव्या रंगाची. कणसांच्या हडव्या रंगाची, देवकेळम्याच्या तांबड्या रंगाची, धुक्याच्या धव्या रंगाची, म्हशीच्या काळ्या रंगाची - वेगळी प्रकृती. रंगरंगांत उजवाड आनी सावली हांची भरसण करून चित्रांक एक खोलाय दिल्ली. एक डायमेशन दिल्लें.

देवाशिग आनी आभादेवीच्या आर्ट गॅलरींतलें सगल्यांत सुंदर चित्र आशिल्लें झोपाळ्याचें. उंच झाडाच्या खांद्याक बांदिल्ल्या रित्या झोपाळ्याचें. आमोरेच्या वेळावयलें वातावरण चित्रांत फिशालकायेन पितारिल्लें. हें चित्र आभादेवीन काडिल्लें. चित्रांत कोणूच नाशिल्लो. पुणून निकतीच कोणूय तरी झोपाळ्यार वसून उठल्या आनी झोपाळो आतांच हालपाचो थांवला अशी झांक

त्या चित्राक मारताली.

चित्रां पळोवन दोळे न्हिवले. प्रतिभा आनी साधना, कला आनी कारागिरी, परंपरा आनी नाविन्य हांचो तातूंत संगम जाल्लो. चित्रां दोळ्यार मारनाशिल्लीं. आंगार पडनाशिल्लीं. आरड करनाशिल्ली. मोन्या जायांभाशेन आपल्या अवोल मोन्या दोळ्यांनी तीं हांसतालीं. तीं कितें तरी सांगतालीं कितें तरी सुचयतालीं.

सगली सांजवेळ घर, घरांतलीं चित्रां, घराभोंवतणीची बाग आनी सरभोंवतणीचो च्याचो मळो पळोवपांतच गेली. रातचें झितेनान सुरबूस जेवण केलें. जेवणाचो थाट पारशी मोदीचो आशिल्लो. झितेन कांय वर्सां पारशी कुटुंबांत आशिल्लो. ताणें धनसाक केल्लो. बैदा मसाला केल्लो. जेवणापयलीं ताणें आमकां वायून दिली. मागीर चिकन सूप. मागीर मेन कोर्स आनी मागीर कारामेल कस्टर्ड. ताचे उपरांत कॉफी. ताणें फोर कोर्स जेवणाचो थाट केल्लो.

चतुर्दशेची रात आशिल्ली. झितेनान आमकां घराचे आगाशेर व्हेलीं. कोणूय तरी येतकीर आपल्यांक कितली खोस जाता तें तो सांगूंक लागलो. दार्जिलिंगाक खंय खंय वचप तें तो सांगूंक लागलो. टायगर पॉइंट आसा. मॉनेस्ट्री आसा. पशुपतीनादाचें देवूळ आसा. रोप-वे आसा.

आमकां खंयच वचपाचें नाशिल्लें. दार्जिलिंग आमकां भोंवडेकार जावन एक दोन दिसांत वयलेवयर चाखपाचें नाशिल्लें. आमी दार्जिलिंग पळोवंक येवूंक नाशिल्लीं आमी दार्जिलिंग रावूंक आयिल्लीं.

म्हणून दार्जिलिंग खंयच गेलीं नात. खंयचोच पॉइंट, खंयचीच मॉनेस्ट्री, खंयचेंच देवूळ पळयलें ना. देबाशिश्याच्या घरांत रावलीं. च्याच्या मळ्यांत भोंवली आनी मॉलार वचून भोंवलीं.

मॉल म्हळ्यार हिल स्टेशनावयलो मुखेल रस्तो. मॉल म्हळ्यार हिल स्टेशनाचो भांगतिळो. सगल्या हिल स्टेशनांर मॉल आसात. मसुरी मॉल आसा. नैनिताल आसा. पयस कित्याक महावळेश्वराक लेगीत आसा. शिमल्याक मॉलाक रीज म्हणटात.

दार्जिलिंगाच्या मॉलार दर दिमा उत्सव चलता. अश्ट दिशांतल्यान शेवणीं येवचीं तशे अश्ट दिकांतले भोंवडेकार सांजवेळचे मॉलार जमतात. तांतूंत चडशी मधुचंद्राक आयिल्लीं जोडपीं आसतात. हातांत हात घालून मॉलार तीं मुक्त विमुक्त भोंवतात. मॉलाचेर एक पतंगांचें दुकान आसा. थंय तरांतरांचे पतंग मेळटात.

पतंग हें मनशाच्या सपनांचें एक रूप. मनशाच्या हावेसाचें रूपडें. पतंगाच्या रूपान आमी सपनांच्या मळवांत भोंवून येतात. चौगुस्त्यार अशीं कितलींशींच नवपरिणित जोडपीं पतंग उडयत वशिल्लीं. मळव कुपांविणे निवळ आशिल्लें. मळवांत तांवेडे पांचवे हळडुवे जांयळे निळे पतंग उडटाले. पयस झेलाचे दोंगर धुक्याची शाल पांगरून उवे आशिल्ले. मगल्यांची नदर मळवाकडेन लागिल्ली. मळवाचे माचयेर पतंगांचो वॅले नाच चलिल्लो.

मॉलार अशेंच एक मधुचंद्री जोडपें मेळ्ळें. फोटो काडपाक तें कोणाय तरी तिसऱ्या मनशाकडेन आपलो कॅमेरो दिवंक सोदतालें. हांवें कॅमेरो घेतलो. तांचे जिणेतलो म्होंवाळ मोरपांखी खीण हांवें कॅमेऱ्याच्या करणांत अळंग धांपून दवरलो.

खूब वर्सांनी हें जोडपें जाण्टें जातलें. खूब वर्सांआदींचो हो फोटो पळोवन ह्या खिणाची विलांदी याद तें सांसपीत वसतलें. विस्मृतीचे मोनेस्ट्रींत मागीर यादींच्यो घांटी वाजूंक लागतल्यो...



लेळीच्या चोळव्यावयलें वूर्ग

"दीस तिचो अपरूप फुलवारी. शेवणी थंय विणतात सूर मुदयाळे. झाडां थंय न्हेसतात न्हेसणां सावळ्यांचीं. न्हंयो चिप्प भिजतात पावसांत वस्त्रांविणें. मोर नाचतात मनमोर. फुलां थंय फुलतात बावते आमोरेर."

कूर्गाची अशी वळख जाली सावित्रीकडल्यान ! सावित्री म्हळ्यार साऊ.

कवी पु. शि रेंगेच्या 'सावित्री' ह्या जगावेगळ्या पुस्तकाची ती नायिका. तिरुपेट हो कूर्गातलो एक गांव. सरभोंवतणी पाचवेंचार रान, मदीं गुलाबी साळकांचें तळें, तळ्यासामकार काळ्या पाशाणाचें देवूळ आनी देवळाभोंवतणी मातयेच्या घरांमदीं शिंपुडिल्लो सुपुल्लो गांव थंयची सावित्री. सात कुमारिकांच्यो दोंगुल्ल्यो, काणयेंतले म्हातारेची नात लच्छी आनी नाचरो मोर हो सावित्रीचो भुरगेपणांतलो भावूक संवसार. सावित्रीक खूब भाशा येतात. अजापाची गजाल म्हळ्यार तिका कोंकणी समजता. उलोवंक येता. अशी साऊ-सावित्री.

खूब वर्सांपयली तिची वळख जाली आनी तिचेंच वोट धरून कल्पनेन कूर्ग पळयलें. पूणून ताचे उपरांत कूर्गाक विसरून गेलों आनी पयर

अचकीत कूर्गाक पावलॉ.

कूर्ग तशें गोंयापमून पयस न्हय. फांतोडेर गोंयांमावन भायर सरल्यार दनपारमेरेन मंगळूर पावता. मंगळूरच्यान तीन-चार वरांनी सांजवेळामेरेन कूर्गाक पावूं येता.

डिमेंवरांतल्या अशाच एका सांजवेळा कूर्ग पावलॉ. परमळ मुटिल्ल्या उजवाडाचें उटणें लावन कूर्ग वशिल्लें. मळवांत कुपां नाशिल्लीं. मळवांतल्यान पातळ विरविरीत वस्त्रगाळ उजवाड पाझरतालो. नितळ वारें व्हांवतालें. केळीच्या नितळ धुल्ल्या पाचव्या चांळव्यार ताज्या टवटवीत फुलांचो परमळीत झेलो दवरचो तशें मैमाचें मांडयेर कूर्ग वशिल्लें.

म्हणटा म्हणसर आमोरी जाली. पयस आंकारेश्वराच्या देवळांत घांट वाजली. उजवाड मातमातमो करपत गेलो. काळखाचें मेण वितळ्ळें वारें थांवलें रात जाली वातावरणांत थंडमाण आयली. मळव लकलें. कूर्ग न्हिदलें.

गाड न्हिदेची गुवगुवीत गोजडी घेवन हांवूय न्हिदलॉ.

फात्यांपारार कूर्ग उठलें. रूख उठले शेंवणीं उठलीं घरां उठलीं. रात्री उठल्यो. भुती घेवन कूर्गी वायलो काफयेच्या मळ्यांनी पावल्यो.

मडिकेरी हें कूर्गाचें राजपाटण. ताका मर्कारा अशेंय म्हणटात. मर्काराचे सरभोंवतणी काफयेचे मळे आसात. चारी वटेनच्यो दोंगरांच्यो देंवत्यो काफयेच्या काळसार पांचव्या झुपक्यांनी भरून गेल्यात. काफयेचे हे मळे मोटे रसिक नदरेन लायल्यात. तातूंत शास्त्र आसा तशी तातूंत कलाय आसा. काफयेच्या मोटव्या झुडपामदीं तरांतरांचे उंच रूख लायल्यात. तांचेर मिरीं मसाल्याच्यो वेलचेंच्यो वाली चडयल्यात. रूखांचे तेंगशेर म्होंवा मुमांनी मालीं केल्यांत. मदीं मदीं संत्रांची झाडां आसात. मळोभर भोंवपाक अशीर पांयवाटो आसात. मळ्याचे मदीं ल्हानशें सुपुल्लें घर आसा. घराभोंवतणी केळी लायल्यात. देवकेळम्याचीं फुलझाडां फुलल्यांत. थंय काळें जाकीट घाल्लो आनी माथ्याक धवो फेटो वांदिल्लो कूर्गी, फाटल्यान मिरयो काडून साडी न्हेशिल्ली ताची वायल आनी एक-दोन गुटगुटीत

हांसरी भुरगीं अशें कुर्गी कुटूव रावता.

कुर्गी लोकांनी धर्तरेकडेन आपले नातें तोडूंक ना. तांणी आपली आनी सैमाची वार कापून वडोवंक ना. कुर्गी जिणेक म्हणूनच मातयेचो वास येता. गीम सोंपून निकतोच पावस पडटकीर धर्तरेच्या रूवारूवांतल्यान मातयेचो हुनहुनीत परमळ सुटचो तसो परमळ तांचे जिणेक येता.

उद्योगीक संस्कृतायेची सावली तांचे जिणेचेर पडूंक ना. म्हणूनच मनशाचे आदिम संस्कृतायेचें जितें तटट्टीत रूप कुर्गी जिणेंत दिसता.

काँफी, म्होव, मिरिं, वेलची आनी संत्रां हें कुर्गी लोकांच्या चरितार्थाचें साधन. ते भांयर थोडें भौ भात पिकता. केळीं, आंबे, पणस, पेरां, अनसां अशी फळफळावळ आसा. कोकोची लागवड आसा. सायलाचे आनी चंदनाचे रूख आसात. इतल्यान भागता. पोट भरता.

कुर्गी मनीस लोभी न्हय. वसवसो न्हय. जीण म्हळ्यार सोरोप आनी निसणीचो खेळ अशें तो मानीना. खळखळ व्हांवतें न्हंयेभाशेन ताची जीण व्हांवता. तिचो कोंड जावूंक ना. तिचेर शेळो पातळूंक ना.

म्हणूनच आसत- कुर्गी मनीस न्हंयक देवता मानता. कावेरी न्हंयचो उगम कूर्गांत जाता.

थलकावेरी हें कूर्गांतलें सगल्यांत पवित्र तीर्थक्षेत्र. थल कावेरी वचून कावेरीची वर्सुकी पुजा केले बगर कूर्गी मनाक थाकाय मेळना.

कूर्गाक वतकीर भोंवडेकारान थल कावेरी वचुंकूच जाय.

मर्काराच्यान थल कावेरी वतना कूर्गाचो गांवगिरो वाठार पळोवंक मेळटा. वाटेर भागमंडल लागता. थंय एक सोबीत सुंदर देवूळ आसा. वेगळेच तरेन बांदिल्लें. देवळां बांदपाच्यो तरा तरी कितल्यो ! गोपूरां आशिल्लीं देवळां. घुमटाकार देवळां. पसरट देवळां. वसकीं देवळां. मोटवीं. उंच. भांगर शिंगर घालून नटिल्लीं तशीं वल्कलां न्हेसून बशिल्लीं. भारतभर अशीं विंगड विंगड तरांचीं देवळां आसात. ह्या सगल्या देवळांमदीं भागमंडलचें देवूळ वेगळें. देवळां बांदपाची ही केरळी तरा. कर्नाटकाचे शिमेर हें देवूळ कोणें, केन्ना आनी कित्याक बांदलें हाचो इतिहास उस्तून

पळयलो ना. दोळे भरून फकत देवूळ पळयलें.

देवळा फुडल्यान कावेरी न्हंय व्हांवता. थंय तिका कानिकें आनी सुज्यांती ह्यो दोन ल्हान न्हंयां येवन मेळटात. तीन न्हंयांचो हो संगम. पुणून खूब ल्हान. सुपुल्लो. उदक थंडगार. हात बुडयल्यार गाभारी थंडमाण. पोसोभर पिल्यार पंचामृती गोंड गोंडमाण.

अशे न्हंयेंत न्हावपाचें मुख घेना तो पिमो. कुर्ग वतना काळीज रुखार दवरून मानग्याचें फाटीर वसपी काणयेंतल्या माकडाभाशेन शागे सभ्यतायेचीं रूपडीं गोंयात घरांतल्या खुटयाळ्यांक लावन वचूंक जाय.

भोंवडेर जंय जंय न्हंय दिसता, दर्या दिसता, झरे, वझरे, घोगे मेळटात थंय थंय भोंवडेकारान न्हांवूंकच जाय.

सगल्यांत पयलीं न्हंयच्या उदकांत चिरागान बुडकी माग्ली. ताचें फाटोफाट हांवें. लागींच चार पांच भुरगीं न्हातालीं. चिराग तांकां हांसलो. ताणें ताच्या आंगार उदक शेंवटिलें. तीं भुरगीं म्हन्यांत आयलीं. चिरागान वयर वचून वॉल हाडलो. न्हंयच्या उदकांत आमी खेळूंक लागले. आमचो खेळ पळोवन आनीक भुरगीं आयलीं. तींय उदकांत देंवलीं. कावेरीच्या पात्रांत हांसत्या कूर्गी भुरग्यांवरावर आमी हांसले खेळले. मोन्यांनी तांचेवरावर एक चिप्प ओली इश्टागत केली.

थल कावेरी एके दोंगुल्लेचेर आसा. दोंगुल्लेवयल्यान चारी वटेनचो कूर्गाचो वाठार दिसता. पयस अग्नी समुद्राची रूप्या देग दिसता. झणझण वारो येता. वाऱ्यार केंस हुवतात. काळीज ल्हवपीक जाता. सकयल ल्हानशी तळी आसा आनी तळयेमुखार सुपुल्ली देवळी हेंच थल कावेरी !

कूर्गाचे आग्नेय दिकेक नगर होले अभयारण्य आसा. सरभोंवतणी सायलाच्या आनी घंदनाच्या रुखांनी भरिल्लें दाट रान. लागसार न्हंय. न्हंयेंत न्हावपाक हत्ती येतात. उदक पिचपाक हरणां, मांवरां, चितळां येतात. तांकां खावंक वाग.

अभयारण्यांत सावदां केन्ना दिसतात, केन्ना दिसनात. अभयारण्यांत सावदांक अभय आसता पुणून मनशांक भय दिसता. रात जाली म्हणटकीर

काळखाचें भंय. मंद उजवाडांतले सावलेचें भंय. अदृश्याचें भंय. भंयाक वेळकाळ लागना. तांचें कसलेंच कोश्टक नासता. व्याकरण नासता. भंयाक छंद आनी मात्रा नात. भंय म्हळ्यार भंय ! मुक्तछंद भंय ! शेळो घाम हाडपी भंय !

नगरहोलेचो शांत स्तब्ध मोनेळ सोंसूंक नज जाता. कसल्या ना कसल्या आवाजाची आमकां इतली संवकळ जाल्ली आसता ! रानांतलें मोनें संगीत आमकां घुस्मटून वडयता. रातीचो किट्ट काळो काळोख आमकां सोंसूंक नजो जाता. उजवाडाची आमकां इतली संवकळ जाल्ली आसता !

फांतोड जातकीर सू SS जाता. रानांतल्यान रूखांच्या ताळयांमदल्यान किर्णा दारांत येतात. त्या उजवाडाचें न्हेसण न्हेसून सैम शेवण्याच्या वोटांनी शांत स्तब्ध मोनेळाचो पियानो वाजयता.

नगर होलेच्यान मर्कारा पावता म्हणसर दनपार जाली.

रातभर जागरण करूंक नाशिल्लें. पुणून न्हिदेंतय जाग आशिल्ली. रानांत न्हिदपाकय भंय दिसता. सावदांचीं सपनां पडटात. दोळे न्हिदसुरे जाल्ले. आंग शिणिल्लें. हॉटेलाचेर थोडो वेळ विसव घेवपाचें थारायलें. इतल्यांत शेजारचे कुडींतल्यान रडपाचो आवाज आयलो. कोण रडटा ? कोण रडटा शेजारचें कुडींत ?

आमी सगलीं भायर आयलीं. शेजारचे कुडीचें दार बंद आशिल्लें. भितरल्यान मुसमुसून रडपाचो आवाज येतालो. कान दिवन आयकलें. तेन्ना लक्षांत आयलें. कोण तरी भुरगें कुडींत एकटेंच रडत आसा.

आमी दारार मारलें. "दार उगड. कोण रडटा ? दार उगड." घिरागान मोट्या आवाजान म्हळें. "आरें, तुजी कोंकणी हांगा कोणाक समजता ?" दत्तीन म्हळें. दत्तीन हिंदींत विचारलें. कोण जाप दिना. बाँबी मणिपालाक शिकता. ताका कन्नड येता. ताणें कन्नडांत विचारलें. "यार तिडत्रु ? कदा तेगी" तरी जाप ना. निमाणें कोणाक तरी मराठीन विचारीन दिसलें. मराठी शब्द आयकून भितर आशिल्लें भुरगें अदीक मोट्यान रडूंक लागलें. आमी ताका जनेलाकडेन आपयलें. जनेल उक्तें करूंक लायलें.

पांच वर्सांचें मान घली. ताचें नांव सायली. जनेलाकडेन येवन सायली हुंदक्या हुंदक्यांनी रडूंक लागलें. "माझी आई मला खोलीत ठेवून गेली." ताणें सांगलें. कितें जालां तें आमच्या लक्षांत आयलें. सायली न्हिदलांशे पळोवन ताचीं आवयबापूय भायल्यान दार वंद करून खंय तरी लागींच भोंवपाक गेल्लीं आसूंक जाय.

हांव कुडीची मास्टर की हाडूंक हॉटेलाच्या मॅनेजरा लागीं गेलों. पुणून मॅनेजर आनी मास्टर की दोनय जाग्यार नाशिल्लीं.

जनेला भोंवतणी सगळीं भुरगीं जमलीं. सायली रडटा तें पळोवन चिरागाक हांसूंक येवंक लागलें. ताका 'होम अलोन' सिनेमा याद जालो. सायली तुवें 'होम अलोन' पळावंक ना ? तूं कित्याक भिता ? - ताणे विचारलें. दत्तीन सायलीक विस्किट आनी चॉकलेट दिली. वांवीन फ्रुटी हाडलें. इलान चुर्वींगम दिलें. सायली मुमुख्यांनी हांसलें. रडपाचें थांबलें. ताका भूक लागिल्ली. तान लागिल्ली.

सायलीक भुरग्यांनी जनेलाकडेन कदेल हाडून ताचेंर वसपाक लायलें. भुरगीं सायलीकडेन गजाली करूंक लागलीं. चिरागान ताका ज्योक सांगले.

दत्तीन काणी सांगली. इलान पद म्हळें. सायली खुदखुदून हासूंक लागलें. सायली मागीर कदेलार उबें रावलें आनी पदाच्या तालार नाचूंक लागलें.

इतले म्हणसर ताचीं आवय बापूय आयलीं. कितें जालां तें कळपाक तांकां वेळ लागलो ना. वेगीन वेगीन दार उगडून आवयन सायलीक हांडीर घेतलें. ताची पापी घेतली. आवयक पळोवन सायली हिमट्यो काडीत रडूंक लागलें. इतले म्हणसर सगलीं भुरगीं तांचे कुडींत गेलीं. तांणी सायलीक उखल्लें. भायर हाडलें. ताका मदीं घालून भुरगीं नाचलीं.

कूर्गाचे उरिल्ले भोंवडेंत सायली आनी ताचे आवयबापूय आमचे वरावर भोंवले. सायलीन निमाणे मेरेन आमची फाट कशीच सोडली ना.

सायलीच्या सांगातान आमची कूर्गाची भोंवडी अदीक गोड,

मिरमिरीत जाली- चुर्वींगमा भाशेन !

कूर्गाक आनीक एक भुरगो मेळ्ळो. ताचें नांव अगस्त्य. रातचीं एका रेस्टोरंटांत गेल्लीं. थंय आमकां अगस्त्य मेळ्ळो. तांवश्या पोल्यांचो. सोंसो कसो.

शिकयल्ल्या पोपटाभाशेन इंग्लीशींतल्यान ताणें आपलें नांव, गांव, शाळा, यत्ता सगलें सांगलें. इतल्यान ताचो बापूय आयलो. ताचें नांव किरण. किरण अच्छीला. किरण कूर्गी. कूर्गी लोक हांसरे, आनंदी आनी उक्त्या काळजाचे. किरणय तसोच. रोखडीच ताचेयकडेन इश्टागत जाली.

भोंवडी म्हळ्यार फकत भूगोलाचो अभ्यास न्हय. सैमाचें दर्शन न्हय. भोंवडी म्हळ्यार त्या त्या वाठारांतल्या मनशांची सैमाच्या सांगातान चलिल्ली जीण- तिचें दर्शन. म्हणून कूर्ग म्हळ्यार कूर्गाचो सैम न्हय. कूर्ग म्हळ्यार सैमाचे मांडयेर वशिल्ल्या कूर्गी मनशाची जीण.

कूर्गी संस्कृतायेचें कुवाडें म्हाका सुटूंक ना. कूर्ग हो भारतीय संस्कृतायेच्या म्हासागरांतलो ल्हानसो जुंवो ! ह्या म्हासागरांत हो जुंवो खंयच्यान व्हांवत आयलो ? धर्तरेच्या गर्भातल्यान उदकाचें पोट चिरीत केन्ना वयर सरलो ?

कोण जाणा ! इतिहास ताची स्पश्ट जाप दिना. कूर्गाचो इतिहास असो धुंगरिल्लो.

कोण सांगता अलेक्झांडाराच्या ग्रीक शिपायांमदले कांय लोक हांगा पावले. हांगाच उरले. कूर्गी जाले. कोण तांकां मानववंशशास्त्राचे फुटपट्टेन दिनारिक वंशाच्या लोकांमदीं धुकलता.

कूर्गी लोकांची न्हेसपाची तरा वेगळी. तांचें देवदेवस्पण वेगळें. तांचें खाणजेवण वेगळें. ते झुजपी लोक. खंजीर कमराक लायले बगर तांचो भेस पूर्ण जायना. लढायेची खुमखुमी तांच्या रगतांत आसा. गेरां आनी झुजां हें तांच्या नाचगाण्याचे पंचप्राण. हुथरी ही तांची सगल्यांत व्हडली परब. हे परबेवेळार पाराकली हो झुजपाचो खेळ कूर्गी दादलो मोट्या गोस्तान खेळटात. कूर्गी दादलो मनीस लांबरूंद. भलायकेन घटमूट. भारतीय सैन्यांत

कूर्गी शिपायांक खास मान आसा. जनरल थिमय्या, जनरल करिअप्पा हे दोगूय कूर्गी. तांचो कूर्गी मनशाक खूब अभिमान.

कूर्गी वायलां दिसपाक सुंदर. कार्तान उजळ. तांची माडी न्हेसपाची तरा वंगळीच. फाटल्यान मिरयो काडप. पदर खांदाक खोंवप. गळ्यांत लांव मणयांची माळ घालप.

कूर्गी जिणेंत लग्नाचो मुवाळो मोटो व्हड. परवच ती. किरणान आमकां कूर्गी लोकांच्यो खूब गजाली सांगल्यो. कूर्गी लग्नांतली मजा मीठ मसालो लावन सांगली. मार्गीर तो खिणभर थांबलो. आनी म्हणूंक लागलो. - परां धिराज पेट एक लग्न आसा. हांव वतलों. तुमी येतात ?

"आमंत्रण नासतना ?" आमी विचारलें.

"भोंवडेंकाराक कूर्गी लग्नाचें आमंत्रण लागना"- किरणान सांगलें.

तिसऱ्या दिसा सकाळचीं किरणाच्या सांगातान आमी धिराज पेट गेलीं.

हांवें पंजाबी लग्नां पळयल्यांत. बंगाली, मारवाडी, गुजराती लग्नांक हांव गेलां. मुसलमानांचो निकाह पळयला. दरेका लग्न मुवाळ्यांत त्या त्या लोकांचे जिणेचें. संस्कृतायेचें पडविंच पळावंच मेळटा. लग्नाचो मुवाळो म्हळ्यार संस्कृतायेचो गोठिल्लो तिजुलो कसो. तांतूंत रीत आसता. रिवाज आसता. श्रध्दा आसता. अंधश्रध्दा आसता. कर्मकांड आसता. रागार फुगार जावपाची, हांसपा खेळपाची, नाचपागावपाची संद आसता. कूर्गी लग्नाक वचपाची संद हांवे चुकयली ना.

हातांत दांडो घेवन धव्याफुल्ल भेसांत न्हवरो उवो आसा. माथ्यार ताणें तांवडो लेंस बांदला, व्हंकल तांबडी साडी न्हेसल्या. तिणें माथ्यार पदर घेतला. दोगांच्याय गळ्यांत धोंपरामेरेन पावपी फुल्ल धव्या फुलांचे हार आसात. न्हवऱ्यावटेन पांच आनी व्हंकलेंवटेन पांच अशे पांचपांच पंच एकमेकांसामकार उबे आसात.

'न्हवरो व्हंकलेक कसलोच त्रास दिवचो ना. तिची आनी भुरग्यांची जापसालदारकी वेस बरी सांवाळटलो हाचें उतर कोण दिता ?' व्हंकलेकडलें

पंच विचारतात

'आमी दितात' न्हवऱ्याच्या गांवचे पंच सांगतात.

'व्हंकल न्हवऱ्याक कसलोच त्रास दिवची ना, ताचीं आनी भुरग्यांची जापसालदारकी बेस बरे तरेन सांबाळटली हाचें उतर कोण दिता ?' न्हवऱ्याल्या गांवचे पंच विचारतात

- 'आमी दितात' व्हंकलकारावटेनचे पंच म्हणटात.

न्हवरो मागीर माटवाभायर वता. तरसादीन केळीच्या गब्याचे दोन कुडके करता. व्हंकलेकडेन लग्न जावंक सोदतल्या दुसऱ्या दादल्याचो तो प्रतिकात्मक तरेन वध करता आनी व्हंकलेक जिखता.

कूर्गी लग्नांतलें जेवण म्हळ्यार जिबेची रसयात्रा. स्वादांची तीर्थयात्रा. केळीचे पाचवेचार शिरतेर वोटी (तांदळांची रोटी) नूल पुद्रू, पुलाव, कोली करी (कोमडेचो रस्सो) पन्धी करी (दुकराच्या मासाची करी) तेभायर किल्लाची भाजी, पायस, खीर अशे पदार्थ आसतात.

कूर्गी जेवण जेवतना आमी कूर्गी जालीं. किरणान न्हवऱ्या व्हंकलेच्या सोयऱ्यांकडेन वळख केल्ली. तीं आग्रो करीत रावलीं. आमी सुरबूस जेवण गोस्तान पोटभर जेवलीं.

विराजपेटच्यान परततना किरण उलयत आशिल्लो. नव्यो नव्यो गजाली सांगीत आशिल्लो. किरणाचो ल्हानसो काफयेचो मळो आसा. काफयेचो मळो आसप हो बरो धंदो. पुणून किरण समाधानी ना. इंडियन कॉफी बोर्ड कॉफयेच्या मळेवाल्यांकडल्यान बाजारांतल्या दरापरस उणे दरान कॉफी घेता. कायद्यान मळेवाल्याक उत्पादनाचो बरोचसो वांटो कॉफी बोर्डाक दिवपाची सक्ती आसा.

हांवे किरणाक विचारलें. - 'तुमी कूर्गाचे मळेवाले आणंदाचे धर्तेर सहकारी पध्दतीन कॉफयेची विक्री कित्याक करिनात ? सरकाराकडेन तसो प्रस्ताव कित्याक दवरनात ?'

किरणान वर्गीस कुरीयनाचें नांव आयकल्लें. 'अमूल' आनी 'धारा' चे बाजारपेठेंतलें यश ताका खबर आशिल्लें.

'कूर्गी मनशांत सहकाराची कल्पना रुजप कठीण- किरणान सांगलें, फकत झुजपांत कूर्गी मनशाचो एकचार दिसता हेर जिणेंत न्हय.'

कूर्गांत ल्हवु ल्हवु कूर्गी मनीस अल्पसंख्य जायत वता हाची भिंगांत कूर्गी लोकांक दिसता. गोंयकाराक विंगर गोंयकारांचो भंय दिसता तसांच कूर्गी लोकांकय भायल्यांचो.

राष्ट्राच्या दर्यांत अशे कूर्गाभाशेन जुवें आसप जाल्यार तें कितलें तेंप ? त्या जुव्यांचेर सांकव वांदप काय जुवो भश्टत म्हणून ताका तसांच दवरप ?

उदरगतीचो अर्थ कितें ? सैमाक जाता तितलो वुड्डून खावप कांय सैमीक संतुलनाचो थातांमातो करून मनशाक दळिद्री दवरप ?

उद्योगीक उदरगत आनी पर्यावरणाचें रक्षण, भुंयपुत्रांचें संरक्षण आनी भायल्यांचें आक्रमण, संस्कृतायेचें वंगळेंपण आनी राष्ट्राचो एकचार, अस्मिता आनी सहिष्णुता ह्यो गजाली एकमेकांत इतल्यो भरसल्यात की ताच्यो साद्यो सोप्यां जापो दिवप शक्य ना.

जे अशो क्लिश्ट प्रस्नांच्यो सोप्यो जापो दितात ते स्वताकय फटयतात दुसऱ्याकय फटयतात.

किरणाकडेन प्रस्न आशिल्ले. म्हजेकडेन प्रस्नाक जापो नाशिल्ल्यो.

कूर्गांतल्या निमाण्या दिसा मर्काराच्या बाजारांत गेलों. वेलदोडे घेतलें. म्हांवाचो दांन वाटलो घेतलो. वतां वतां अगस्ताक घेवन किरण आयलो. सायली आनी ताची आवयवापूय आनीक दोन दीस मर्कारांत रावपाची आशिल्लीं. भुरग्यांनी अगस्ताक आनी सायलीक खांदार घेवन नाचयले. दोगूय जाणांची पापी घेतली.

आनी मागीर ते प्रसन्न दनपारा प्रसन्न मनान आमी कूर्ग मोडलें आनी मंगळूराची वाट धरली.



सागर - दर्यातुलो सागर - जुंलो

पूर्व उदेंतेची, उजवाडाची दिका म्हणून पुर्वेक पवित्र मानल्या. आनी पश्चिम अस्तंतेची, काळखाची दिका म्हणून अपवित्र. उत्तरेक सर्गाची, चिरंतनाची दिका मानल्या तर दक्षिणेक पाताळाची, मृत्युलोकाची दिका मानल्या.

खरें म्हळ्यार आठय दिको आमी पवित्र मानूंक जाय. पुणून ना. पश्चिम आनी दक्षिण दिकांक अपवित्र मानलेवगर पुर्वेची आनी उत्तरेची पवित्रताय, तांचे व्हडपण, वाडचें ना अशें दिसलें जायत. देखून पश्चिम आनी दक्षिण दिकेकडेन फाट करून आमची संस्कृताय पुर्वाभिमुख, उत्तराभिमुख जाल्या.

दक्षिण आनी पश्चिम दिको जंय मेळटात थंय जल्मता नैऋत्य दिका! तशें पळयल्यार दोन अपवित्र दिकांचें हें अपत्य. पुणून उत्तर, दक्षिण, पूर्व पश्चिम, आग्नेय, नैऋत्य, वायव्य, ईशान्य ह्या आठय दिकांमदीं अदीक पवित्र मानूंक जाय भारतवर्षान नैऋत्य दिकेक.

गंगेचें उगमस्थान गंगात्री, यमुनेचें यमुनात्री, कावेरीचें थलकावेरी जितलें पवित्र त्याय परम भरतवर्षाक न्हाणांवपी, नटांवपी, मुजलाम् मुफ्लाम् सस्य श्यामलाम् करपी नैऋत्य मान्मुनाच्या पावभाची जी जन्मांत्री ती नैऋत्य दिका आमी अदीक पवित्र मानूंक जाय.

भारतीय म्हासागराच्या अथांग दर्यांत जंय नैऋत्य मान्मुनाचीं कुपां जल्मतात थंय पयस सागर-दर्यांत एक साकर-जुंवो आसा. हजारांनी वर्सांआदीं म्हासागराच्या गर्भांत जाल्ल्या ज्वालामुखीच्या विस्फोटांतल्यान हो जुंवो वयर सरलो. पुणून पयर पयर मेरेन मनशाचें पावल ह्या जुंव्यार पडूंक नाशिल्लें. धर्तरेच्या जल्माक लाखांनी वर्सां जालीं अशें धरल्यार तिचे भाशेंत तिनशें-चारशें वर्सांक पयरच म्हणूंक जाय.

मोळावो शेंकडो मुरू जावपाच्या सुमाराक हिंदुस्तानमेरेनची दर्यांतली वाट मोटूंक वास्को-द-गामाच्या फुडागात्राला पुर्तुगेज खलाशी भायर सरले. आफ्रिका खंडाक भोंवताडो घालून ते हिंद म्हासागरांत पावले आनी ईशान्येचे दिकेन फुडें वचूंक लागले तमो हो जुंवो तांकां दिसलो. पुर्तुगेजांनी ह्या जुंव्यार रावितो केलो ना. पुणून ह्या जुंव्यार तांचें येवप वचप आशिल्लें. १६३८ त हांगा डच लोक पावले. आपलो राजकुंवर मॉरिस-द-नामांव हांचें नांव तांणी ह्या जुंव्याक दवरलें. नॅदरलँडाच्या राजकुंवराच्या नांवाचो तिवो कपलार लावन मॉरिशस ह्या नांवान ह्या जुंव्यान जगाच्या नकाशार पावल दवरलें. डच लोकांनी ह्या जुंव्यार उशिकांडो लायलो. फुडें हे सुपीक भुंयेचेर फ्रेंचांची नदर पडली. १७२१ त मॉरिशस फ्रेंचांकडेन गेलें. फ्रेंचांनी मॉरिशसांत साकरेचे कारखाने काडले. १८१० त ब्रिटीश लोकांनी फ्रेंचांकडल्यान मॉरिशस जिखून घेतलें.

ब्रिटिशांनी उशिकांड्याच्या मळ्यांत काम करूंक हिंदुस्तानांतल्यान कामेरीं हाडपाक सुरवात केली. १८३४त पयलो हिंदुस्तानी मॉरिशस पावलो. पोर्ट लुई हें मॉरिशसचें राजपाटण आनी मुखेल बंदर. कलकत्याक कालीघाट आसा तमो पोर्ट लुईक एक घाट आसा. ताचें नांव कुली घाट. जे सुवातेर भारतीय कामेऱ्यांनी कुली म्हणून पयलें पावल दवरलें ते सुवातेक आयज

मॉरिशसांतले भारतीय वंशाचे लोक कुली घाट ह्या नांवान वळखतात. मागीर एका फाटोफाट एक अशे शॅकड्यांनी लोक कलकत्ता, मद्रास आनी मुंबय वंदरातल्यान पोर्ट लुईच्या कुली घाटार देंवले. तांतूतले कोण परतले नात. घडये तांकां आपले मायभुंयेंत परत वचप जमलें ना. ते थंयच रावले. ते थंयच खपले.

तांच्या घामान, तांच्या रगतान तांणी साकरेचे मळे शिंपले. तांची घरांदारां, सोयरींधायरीं पयस विहारांत, वंगालात, कोंकणात उरलीं. तांची नातीं तुटलीं. तांचीं आडनांवां ते विसरले. तांणी नवीं नावां घेतलीं. तांच्या वापायचें मदलें नांव ब्रिटिशांनी तांचें आडनांव केलें. तांणी तें मानून घेतलें.

कांय लोक वायलांक घेवन आयले. कांय लोक भुरगेवाळांक घेवन आयले. हिंदुस्तानचे धर्तरेचो एक कुडको उफेंत उफेंत मॉरिशसचे धर्तरेर आयलो. थंयच किल्ललो. चंवरलो.

म्हासागरांतलो किण्ण निर्जन, निर्मनुष्य जुंवो आतां मनशांनी मनशाळून गेलो. आफ्रिकेंतल्यान खांपरी लोक आयले. फ्रान्सांतले फ्रेंच लोक आनी इंग्लंडचे ब्रिटीश लोक तर आशिल्लेच. तरांतरांचे लोक, विंगड विंगड संस्कृतायो एकमेकांत भरसून गेल्यां. मॉरिशसचो मयुरचित्रिक मॉझायक जालो.

मॉरिशस संस्कृतायेंचें मेल्टींग पॉट जालें. दशदिशांतल्यान आयिल्ले लोक हातांत हात घालून कश्टले. म्हणटां म्हणटां सगलो जुंवो उशिकांड्याच्या मळ्यांनी भरून गेलो. गांव उबे जाले. साकर कारखाने जाले. गिरेस्तकाय आयली. १९६८ त मार्चाचे वारा तारखेक मॉरिशस ब्रिटीशांचे वंदखणींतल्यान मुक्त जालो. आपले भौरंगी सैमीक सांवितकायेक सोवत असो तांबड्या, निळ्या, हडव्या आनी पाचव्या रंगांचो चौरंगी बावटो ताणें मळ्यांत हुवयलो. कुली म्हणून पोर्ट लुईच्या कुली घाटार पांय दवरिल्ल्या भारतीय मनशाचो पणतु मॉरिशसच्या राजशिंवासनार वसलो. इतिहासाची एक खूब व्हडली परिक्रमा सोंपली. दुसरी मुरु जाली. मिठाळ म्हासागरांतलो संस्कृतायेच्या साकरपाकांत बुडून साकर-जुंवो जाल्लो मॉरिशसचो जुंवो इतिहासाच्यो सांखळ्यो तोडून दिमखुन्यांनी चलूंक लागलो.

भारतवर्षाचें आनी मॉरिशसचें एक इतिहासीक नातें. आयज मॉरिशसांतलें ५२% लोक भारतीय वंशाचे. मॉरिशसांत फ्रान्सांतले फ्रँको-मॉरिशस आसात. आफ्रिकेचे अँफ्रो-मॉरिशस आसात तशे भारतीय वंशाचे इंडो मॉरिशस रावतात. ते शॅकड्यांनी वर्सापयलीं आयले. हजारांनी मेल पयस पावले. पुणून तांणी एक गजाल केली. आपल्या तोंडांतली भारतीय भास तांणी सोडली ना. हिंदी, भोजपुरी, बंगाली, तमीळ, उर्दू आनी मराठी मायभास ते विसरले ना. ह्या भासां तांकां संस्कृतायेचें जीवनसत्व दित रावल्यो. हिंदुस्तानांतले तेत्तीस कोटी देव खांदार मारून हाडप तांकां जमलें ना पुणून तांणी एक देव हाडलो. तो म्हळ्यार मारुती. दर्या हुंपून लंकेंक वचपी मारुती हो मॉरिशसच्या भारतीय लोकांचें आराध्य दैवत जालो. आमच्या आंगणांत तुळस आसता तशी मॉरिशसांतल्या दरेंक भारतीय मनशाच्या आंगणांत मारुतीची ल्हानशी घुमटी आसता. थंय दिवो लागले वगर घरांत दिवो लागना. कुली म्हणून आयिल्ल्या आनी राष्ट्रध्यक्षपदार पाविल्ल्या भारतीय मनशांक आपल्या उपाट कश्टांच्या, हालअपेश्टांच्या जिवितांत वजरंग वली मारुतीचें दुर्दम्य पुरुषार्थी आनी पराक्रमी जिणे पामून सदांच स्फूर्त मेळ्ळी. देखून हनुमान चालिसी हो तांचो गीतंपरस अदीक पवित्र ग्रंथ जाला. चिरंजिवी चिरंतरूण हनुमान मॉरिशसच्या भारतीय लोकांच्या काळजांतलें चिरंतन संस्कृतीक संचित जालो.

मारुती वरावर भारतीय लोकांनी आनीक एक गजाल व्हेली. ती म्हळ्यार गंगा. मॉरिशस गंगातीर्थ आसा आनी म्हासागराच्या पोटांतल्यान हिमाद्री-दुहिता गंगा हांगा वयर सरल्या हो भावार्थ ते मानतात. ग्रँड मोसिन हांगा गंगा तालाव आसा आनी ताचे देगेर गंगाधारी नीलकंठ शंकराचें देवूळ. थंय महाशिवरात्रेची परब जाता. कृष्णापरस हो वैरागी निरीच्छ शिव तांकां अदीक भावला. अवतारी रामापरस मारुतीची भावार्थी भक्ती तांकां अदीक मानवल्या.

तशीच व्हड्यांत वसून मॉरिशसचे धर्तरेर पावल्या भारतीय केळ. भारतांत केळ फुडल्या दारांत लावप अशुभ मानतात. आपल्या वाळकाच्या

जल्माउपरांत मर्णाचे वेंगेंत वचपी केळ- ती आमच्या मागीलदाराच्या पोरसांत आसता. फुडल्या आंगणांत नासता. मॉरिशसी भारतीयांक हें शुभाशुभ भश्टूंक ना. जर्द पाचवेचार पानांच्या आनी रसरशीत पिक्या घडायांच्या केळींनी दरेका मॉरिशसी भारतीय घराक ताचें निजाचें भारतीयपण दिलां.



मयूर माचुलांतले मॉरिशस

रंगांधळ्या मनशान वचचेंच न्हय मॉरिशस! मॉरिशस म्हळ्यार रंगांचो उत्सव. रंगाचो पिसारो फुलोवन सागरदर्याचे देगेर मयूर - माचुलांत वसलां मॉरिशस!

वयर लख्ख निळें मळव. सकयल निळां शार दर्या. ताजां टवटवीत निळां रंग. निळ्या रंगाच्यो कितल्यो शेडसू... अंतरिक्षांतलो धारांश्ण वस्त्रगाळ उजवाड आनी त्या भांगरनिळ्या उजवाडाच्या इंद्र-मखरांत वशिल्लो हो गर्भगिरेस्त निळा रंग! निळीं कुपां. गडद निळीं. गडद निळीं फिकट निळीं. जांभूळनिळीं. तांवूसनिळीं. दर्या निळा. उदक निळें. मारनिळें. श्यामनिळें. श्यामलनिळें. मनूय निळें. मूडय प्रसन्न निळा. कमळनिळा. माळीकनिळा. निकतांच सुटिल्लो अनील वारो. तोय नितळ निवळ सोलीव निळा. आनी सांजचो पिकिल्लो झाडपिको काळोख. तो कृष्ण कृष्ण निळा.

उजवाडाच्यो तरातरा. तरांतरांचे रंग म्हळ्यार खरें तरांतरांचो उजवाड. निळ्याक ताजी नीळमाण, हडव्याक ताची हडवुळमाण, पांचव्याक ताचें पांचवेपण, तामड्याक ताजी तामुडमाण - उजवाड दिता. रंगांचे मिस्तूर करून उजवाडाच्याच देंठांतल्यान शुभ्र, श्वेत, धवल रंग रसरसून येता आनी उजवाडान फाट करतकीच काळ्याक ताजें कृष्णरूप मेळटा.

मॉरिशस हो उजवाडाचो वरदहस्त आशिल्लो देश. तो रंगांच्या कॉकटेलांत बुडिल्लो देश. रंगांची रक्त, आरक्त. विरक्त रूपां पळोवचीं मॉरिशस.

काळी, काळी माती काळी काळी खडपां. काळ्यो काळ्यो दोंगुल्ल्यो. काळे कुळकुळीत दोंगोर. धवोफुल्ल फेंस माळिल्लीं ल्हारां. दर्यादेगेवयली धवीफुल्ल खडीसाकरी साकर-रेंव आनी भूंय-पिक्या ताज्या मिठाची धवीफुल्ल मिठागरां.

रसरसून पिकिल्या हडव्या केळ्यांचे घडाय लागिल्ल्यो पाचव्योचार केळी. पावस पिवन तृप्त जाल्ले, तटतटीत यौवनान मुसमुशिल्लें पांचवेंचार उशेल, च्याचीं रस्मी पांचवी झुडपां. पाचवी पामरी पांगरून ध्यानस्त वशिल्ले पिंपळाचे बुध्द-रूख. तामडीं जास्वंदी दशिण-फुलां. तामड्यो वोगनवेली. जांभळीं साळकां. कमळां. लिलीज् आनी वॉटरलिलीज्.

रंगांचो हो असो वसंतोत्सव. रंगांचो हो रंगोत्सव पळोवंक वचचें मॉरिशस.

जेष्ठान्तले काळखे चतुर्दशीचे मध्यानरातीं उटंगाराच्या पावसांत आमी मुंवय सोडलें. मॉरिशस पावले तेन्ना फांतोड जाल्ली. मळवाचे घुमटे सकयल शेवण्यांच्यो काकड-आरती चलताल्यो. मोव मोव वताचीं वोटां शिंयाक कातकुतल्यो करतालीं. रातभर केल्ल्या जागरणान सुस्त न्हिदिल्ल्या शेतांमळ्यांक वारो साकरन्हिदेंतल्यान उठयतालो. दोंगुल्लेचे देंवतेंवयली घरां दोळे चोळून उठटाली. विमान देंवता देंवता म्हळ्यार फांतोड आटत आटत सकाळ जायत आयिल्ली. मॉरिशसचे भुंयेवयलो आमचो पयलो दीस उदेल्लो.

साळकाचे पाकळेर फुलपांखो वसचो तशें विमान मॉरिशसचे धर्तरेर देंवता. खंय देंवले आमी ? विमान तळार काय उशेलांत ? सरभवतणी उशिकाण्याची उशेलां, मदीं विमानतळ. पाचवींचार उशेलां. वाऱ्यार धोलपी उतरांनी वाऱ्याक म्हणपी - वाऱ्या, वाऱ्या, आमकां धोलय. पोटांत आमच्या साकर पिकय.

उशेलांतल्यान चडटे देंवतेच्या सर्पाकार रस्त्यान आमची जीप फुडें वता. मदींच एक दोंगुल्ली लागता. आमी जीप थांबयतात, सकयल देवतात. धर्तरेचां आनी पिक्या शेतांचो हो मुक्त शृंगार आमी दोळेभर पळयतात. म्हाका याद जाता - काळजाच्या करणांत सांवाळून दवरिल्ले एके मोरपांखी कवितेची

वळ -

'भुईं सर्वत्र गोविंद
क्षेत्र साळीचें राधा'

पु. शि. रेगे तो! भुंयेच्या आनी शेतांच्या शृंगारांत ताका राधाकृष्णाचो शृंगार दिसता. सगळी भूंय कृष्ण सगलीं शेतां राधा ! आमी उशेलांत वतात. जीपीचो शोफेर सकयल देवता."चड वेळ शेतांत रावूं नाका" तो सांगता.

"हांगची भूंय इतली मुपीक - चड वेळ रावल्यार तुमकां मुळां फुट्टलीं. तुमचेय जातलें उशिकाणें" तो सांगता. ताच्या उतरांतल्यान मॉरिशसच्या लोकवेदांतली एक ओंपारच आमकां आयकूंक मेळटा.

जीप फुडें वता. शोफेर अरमान पयस दोंगराकडेन वोट दाखयता. तो पीटर मिल्कमेड - दोंगराचे तेंगशेर खऱ्यांनीच एक मनशाचो पुतळो उबारचो तशें शिल्प उवें आसता. दुदकार पीटराचो पुतळो तो. ताजी एक काणी आसा एक लोकां-काणी. अरमान आमकां ती सांगता.

खूब वर्सांपयली दोंगराच्या मुळसाक पीटर नांवाचो दुदकार रावतालो. एक दीस गोरवांक घेवन तो दोंगर चडटा. चडत चडत तो दोंगराचे तेंगशेर पावता. थंय ताणे पळोवंक फावना अशें किदें तरी तो पळयता. थंय ताणे आयकूंक जायना अशें किदें तरी तो आयकता. आनी ताणे सांगूंक जायना अशी ती गजाल तो हुयेली मारून आपले फाटल्यान येवपी आपले वायलेक सांगता. पीटर दुदकाराचो थंयच फातर जाता.

ताणे किदें पळलें ? किदें आयकलें ? किदें सांगलें ? अरमान तें सांगना. खंयचोय मॉरिशसाचो मनीस पीटर दुधकाराची लोकां काणी अशीच सांगता. पीटरान किदें पळयलें किदें आयकलें किदें सांगलें तें तो सांगना. दादल्यांक विचाल्ल्यार खांदे उडयत आमका फातर जावपाचे ना अशी जाप ते दितात. वायलांक विचाल्ल्यार तीं हांसत हांसत सकयल मान घालतात. लोकांकाणयेच्या पुस्तकांतय ही काणी आसा, पुणून अशीच अर्दकुटी - घडये तिजें अर्दकुटेपणांतच तिजें गुपीत, तिजी सोवितकाय आसा.

मॉरिशसची अर्धचंद्री लोकांकाणी आयकता आयकता म्हणसर पोर्ट लुई येता. आज्येचे माणयेर माणकुली नात वसची ते अपुरवायेन मायेस्त दर्यादेगेर पोर्ट लुई वसलां. ल्हान, दूमदार शार. आवयवापायचे अर्दे अर्दे रूप घेवन बाय जावचें तशें. थोडी फ्रांसाची थोडी इंग्लडाची सया ताका मारता. दर्या शारांत इल्लो भितर सल्ला. देखून पोर्ट लुई हांसता तेन्ना ताज्या गालाक खळी पट्टा अशें दिसता. पोर्ट लुई मॉरिशसचें राजपाटण पुणून नवे दिल्लीसारक्या राजपाटणान घाल्लो फेर्नाद भेस ताणे घालूंक ना. ताणे घाला लोकां खेळांतलो आदिम भेस! पोर्ट लुईक आमी रावली नात. दनपार जाता म्हणसर अरमानान आमकां हॉटेलांत पावयलीं.

दर्यादेगेर आसरमांडी घालून बशिल्लें दर्याभिमुख ल व्हिक्टोरिया हॉटेल! 'सनशायन इन अवर स्मायल्' हें मॉरिशसचें घोषवाक्य - स्लोगन. त्या स्लोगनाचो रूपेरी वॅनर आमकां येवकार दितालो.

"मॉरिशस हो देश न्हय तें राष्ट्र न्हय. आमी ताजो केला एक ब्रँड. आमी ताका दिल्या एक ब्रँड इक्विटी. सनशायन इन अवर स्मायल अशें म्हणून आमी केलां ताजें ब्रँड पॉझिशनिंग" सुमन चिनाय सांगूक लागली. हांव विचारांत पडलों. आपले मायभुंयेसंवदान असली भास हांव पयले फावटीं आयकतालो.



आमीर नाचता खेगा

'वन पर्मेट लॅड आनी नायन्टी नायन पर्मेट फन 'हें मॉरिशसचें दुसरें घोपवाक्य. आनी त्या घोपवाक्याक पुराय निश्ठा ओंपून मॉरिशसान भोंवडेकारांखातीर धर्तरेवयलो मार्ग निर्मिला. सरभवतणीच्या दर्या-उदकांत तांणी भोंवडेकारांखातीर तरांतरांचें उदका खेळ, वाऱ्याखेळ खरें म्हळ्यार पंचंद्रियां खातीर पंच महाभुतां खेळ दवरल्यात.

मॉरिशसच्या जुंव्यार आनीक एक ल्हानसां जुंवो आसा. त्या जुंव्याचें नांव इलो सर्फ. एके मोटरवांटींत बसून इलो सर्फार वचपाचें. इलो सर्फाचो जुंवो दर्याचें उदक दोनय व्हटांनी भितर सरून घडला आनी ताचें दावें कुशीन निळ्याशार नितळ निवळ दर्याउदकाचो लगुन तयार जाला. व्हड तळी कशी! मनमोकूत पेंवचें, उदकांत न्हावचें. उदकांत खेळचें. उदकांत डुबकी मारून उदकाच्या गर्भातली जलमृश्ट पळोवची.

आमी इलो सर्फार गेलीं तां आयताराचो दीस आसलो. भोंवडेकारांची आयतारी जात्रा भरिल्ली. ते जात्रेंत आमी भरमलीं. जुंव्यार जळींमळीं रंगीत सत्र्यो लायिल्ल्यो. रुखांक रंगीत बोमाडे वांदिल्ले. जुंव्यावयल्या रेस्टोरंटांकय अशेंच रंगीत रूपडें घाल्लें. मगलें वातावरण आनी मूड कलरफूल आनी फन-फेस्टिव्ह आशिल्लो. वातावरण निर्मणेंची म्हणून एक फिशालकाय

आसता. ती सैमांत आसता. साहित्यांत आसता, चित्रांत आसता आनी सैमीक सोवितकयेक पर्यटनाची भरजरी देग लावनय ती करूं येता. इलो सर्फाचो जुंवो ही देख दिता.

आमी स्पीड-बोटीत बसलीं आनी दर्या शिंपलेंतल्या ह्या इलो सर्फाच्या माणिक जुंव्याक प्रदक्षणा घाली. स्पीड-बोट खूब वेगान वता. ल्हारां कापीत दर्यांत घुसता. वयर सकयल जाता. उवी आडवी जाता. आरक्यो तिरक्यो गिरक्यो मारता. काळीज खपखपता पुणून मन भुल्लुसता.

इलो सर्फार पांय दवरचे पयलीं भंय-भिरांतेची कवच कुंडलां देगेर दवरून येवंक जाय. भंय आनी आनंद केन्नाच हातांत घालून वचूंक शकनात.

स्पीड बोट दर्यांत मदीं थामली. दर्यांत उफेवपी लाकडाच्या चौकोनी राफ्टार आमी देंवलीं. आंगार पेंवपाचो भेस घालो. लाय्फ जॅकेट घालें. दोगादोगा जाणांच्यो जोडयो केल्यो. चंदा आनी दत्ती. चिराग आनी हांव. खांदाक दोरयो बांदल्यो आनी-

एक दोन तीन --

खिणभरांत आमी पॅरेशुटाच्या आदारान वयर वयर मळबांत पावलीं. सकयल स्पीडबोटीक पॅरेशुटाच्यो दांरयो वांदिल्ल्यो. स्पीडबोट उपाट वेंगात दर्यांत भोवंक लागली.

शेवणी जांवन आमी दिगंतरांत उडूंक लागलीं. सकयल खोल निळो दर्या. वयर तामडीगुंज पॅरेशुटाची सत्री. मदीं आमी. सरभवतणी वारो. थंड शीतळ वारो. पयस इलो सर्फाचो जुंवो. शेवण्याच्या दोळ्यांनी सैमाचे विहंग-दर्शन. शेवण्याच्या पाखांनी मळबांत उडप. वाऱ्याक वेंगेत घेवप.

मळबांत पंदरा वीस मिनटांचें हें उडप करतकीर स्पीड बोट चलोवप्यान मोटे फिशालकायेन आमच्या राफ्टाचेर आमचें अळंग लँडिंग केलें.

मागीर दिगंतरांतल्यान दर्यातिरंगांत वचपाचो खीण आयलो. आमी ऑक्सिजन मास्क तोंडार घालें आनी स्पीडबोटीवयले निसणी वयल्यान सकयल देंवलीं. सात आठ सोंपणा जातकीर निसण सोंपता. मागीर हात

सोडून दिवप.

आमी उदकांतल्यान खोल खोल दर्याच्या तळाक पावले. थंय पांयाक लागली म्हासागराच्या दांत्यार शेकड्यानी वर्सा दळिल्ली मोतयांदाण्याची मोंव मोव मुलायम रेंव आनी चारी वटेन दिमली कोरलाची नयनमुंदर जलसृश्ट.

दर्या गर्भांतलो हे कोरल हो एक मैमीक चमत्कार. म्हासागरांतले तें कोरलांचें घनदाट अरण्य आनी तांतूत भोंवपी चित्रविचित्र रंगीवेंरंगी ल्हानल्हान मासोळ्यो.

एके वटेन थंडगार उदकाचें स्पर्शमुख आनी दुसरें वटेन म्हासागराचें पोटांतले मयसभेचें नेत्रमुख. आमच्या हातांत पावाचे कुडकें आशिल्लें. तें खावपाक चोम्याचोम्यांनी मासोळ्यां येताल्यो. आमचीय जाल्ली एक एक मासोळी. मनीस देह कडून वितळून गेल्लें. अथांग म्हासागराचो आर्मीय एक थेंबो जाल्ले.

आमी जंय दर्यांत देंविल्ले तो दर्या वरांच मनशाळिल्लो. उदका भवतणी कोरल आशिल्ल्यान थंय शार्क, पाणसर्प आनी व्हडलीं नुस्तीं येना आशिल्लीं.

कोरलाच्या आंगाक घश्टीत येतालीं तीं तरांतरांच्या ल्हान नुस्त्यांची भिरीं. दर्याच्या ओल्या केंनव्हासावयलो तो एक स्वरूपमुंदर 'सी-स्कॅप' आशिल्लो. तो आशिल्लो एक खिणाखिणाक रंग आनी रूप बदलपी जितां जिवो श्री डायमेन्शनल कॅलिडोस्कोप. म्हासागराच्या सारयल्ल्या आंगणांतली ती आशिल्ली रंगबावरी रांगोळी.

कोरल म्हळ्यार एक ल्हान जीव. दिसपाक वनस्पत कशी दिसता. पुणून शास्त्रीय नदरेन तो एक जल-जीव. 'पॉलिप' हे ताचें शास्त्रीय नांव. कोरल नितळ निवळ आनी जंय उजवाड झिरपत पावता अशा उदकांत जल्मतात. तांचे जैवीक खांदे वडाभशेन दर्यांत पयस पयस पातळटात आनी तांची कुचकुचीत कॉलनी जाता. कोरलाच्या आंगात द्रवरूप फ्ल्यूड आसता. आपल्या ल्हान ल्हान सान मान 'हातांनी' कोरल दर्यांतले मुपुल्ले जीव किडी

खावन गुटगुटीत जातात. कोरल उदकांत शुक्र बीजां सोडटात. मुफलीकरण जाल्ल्या तांतयांची थोड्याच दिसांनी लावी जाता आनी मागीर ताजो जाता कोरलाचो प्रॉलिप.

कोरल मरतकीर तांच्या सांगाड्याचो दर्यांत वांद जाता ताका कोरल रीफ्ट म्हणटात. ऑस्ट्रेलियांत संवसारातलो सगल्यांत व्हडलो कोरल रीफ्ट आसा. चंद्रावयल्यान धर्तरेवयल्यो ज्यो दोन वस्ती दिसतात तांतूतली एक वस्त म्हळ्यार चीनांतली महाप्रचंड वणत आनी दुसरो ऑस्ट्रेलियाच्या दर्यातलो कोरल रीफ्ट.

कोरल जेन्ना तातयां आनी शुक्रबीजां सोडटात तेन्ना दर्यांत एक सोबित सुंदर सृजनोत्सव चलता. अशा वेळार दर्यातिरंगांत वचपाची संद मेळप ही एक मोटी पर्वणी.

अशा कोरलाच्या सहवासांत रावन समुद्र-संमोहित जावन आमी वयर सल्लीं.

स्पीडबोट जुंव्यावेल्या धक्यार थांवली आनी आमी सकयल देवल्ली तेन्ना अल्वर्टान आमच्या हातांत एक एनव्हॉलोप दिलो. तांतूत आशिल्ले अल्वर्टान काडिल्ले आमच्या मळवांतल्या आनी दर्यांतल्या भोंवडेचे रंगीत फोटे.

दिगंतरांतल्यो आनी दर्यातिरंगांतल्यो आमच्यो थंड शीतळ ल्हवपीक आनी चिप्प चिप्प ओल्यो यादी त्या फोट्यांचे फास्केंत आतां आमी सासणाच्यो गोठोवन दवरल्यात.

इलो सर्फावयल्यान व्हिक्टोरिया हॉटेलांत पावलीं तेन्ना रात वरीच जाल्ली. सकाळीं घाल्लो भेस सोडोवन व्हिक्टोरियान नवो भेस चडयल्लो. सॉफ्ट संगीताची धून लागिल्ली. दर्यादेगेवयलें रेस्टॉरंट दोन तीन पेग मारून इल्लें तर जाल्लें. न्हीदसुन्या दिव्या उजवाडांतल्यो सावल्यो लकत लकत चलताल्यो. स्विमिंग पूल नवख्या बेवद्याभशेन पिवन पिवन आड पडिल्लो.

नित्केच उगडिल्ले शोम्पेनाचे वाटलेभशेन कॅझिनोतलो उल्लसित आवाज फसफसून भायर येतालो. रुलेच्या मेजार घुलांचो खुळखुळाट आनी स्लॉट मशिनार नाण्यांचो खणखणाट आयकूंक येतालो.

कॉफी शॉपांत एक फ्रेंच जोडपें उंची अत्तर पांगरून गरम काफयेचे घोट घेत कसल्या तरी न सांपपी संभाशणात गुल्ल जाल्लें. विलयर्डाच्या मेजार दोन तरणे खांपरी पोर वॉलार वॉल मांखीत थंडमाणेन विलयर्ड खेळटाले.

कुचकुचित टॉपींग आशिल्या कुरकुरीत पिझाभशेन इटालियन रेस्टॉरंट लोकांनी भरून वत्तालें. लॉवींत लॉग डिस्टन्स् फोन खणखणटाले. वुकशॉप अजून बंद जांवक नाशिल्लें. शॉपिंग आर्केडाच्या ऑंठावयलां मिथेटिक हांसो दिसभराच्या शीणान मंद श्रांत जाल्लो.

तरांतरांचे मॅलंड, ग्रील्ड चिकन, रोस्टेड लॅम्ब, लॉव्स्टर मायोनिज, मशरूम पिझा, जिजर रायस, व्हेंजिटोवेल स्ट्यू, गार्लिक ब्रेड, ट्रायफल पूडींग, मिंट आयस्क्रिम, फ्रूट योंगर्ट, ड्राय फ्रूट जेली अशा तरांतरांच्या प्रातीचें पुरसांव किचनांतल्यान नटून थटून पूल मायड रेस्टॉरंटांत घेतालें.

दीस मुस्त न्हिदिल्लो. रात जागरण करताली. मध्यानरात जावन गेल्ली. अर्दे हॉटेल मुस्त न्हिदिल्लें अर्दे हॉटेल जागरण करतालें. व्हिक्टोरियाचो एक दांळो न्हिदिल्लो. दुसरो आजून जागो आशिल्लो.

फांत्यापागार जाग आयली. हांव कुडींतल्यान भायर आयलों. वातावरणांत शितळमाण आशिल्ली. काळखाचे दिवे पालोवंक नामले. उजवाडाची साकरन्हीद सांपूंक नामली.

व्हिक्टोरिया मुस्नात ताजें टवटवीत जावन वशिल्लें. ताणे जॉगिंगाचे धवेफुल्ल शूज घाल्ले. हेल्थ क्लब निकतोच उगडो जाल्लो. कोण स्टीमवाथ, कोण सौना कोण जाकुझी घेवपाक भितर सरताले. चार पांच टीनएजर्स सायकली घेवन पामयंक वचूंक भायर सरिल्लीं. स्विमिंग पुलान आपलो स्विमिंग कॉस्च्युम चडयल्लो. किचन आपलो ब्रेक फास्ट करपाक वशिल्लें. जार्दिनांत तीन चार माळी फुलझाडांची पानझाडांची हेअरस्टायल करपांत गुंतिल्ले. स्पीड बोट्स निकत्योच उदकांत पांय बुडोवंक दर्या देगेर गेल्ल्यो.

पिक्या पानावरी रात गळून पडिल्ली. दिसाक कंवळी आंकरी फुटिल्ली.

व्हिक्टोरिया हॉटेलाच्या सरभवतणी जॉगिंग ट्रॅक आसा. ताजेवयल्यान हांचे दांन भोंवताडे घेतले आनी कूडींत परतलो.

इतल्यान फोन घणघणलो. बच्चूचो फोन - 'णव म्हणसर तयार जायात, गाडी घेवन येता.' ताणे सांगलें.

परदेशांत आपलो मनीस आसलो म्हणटकीर तो देश अनवळखी दिसना. ताजी रोखडीच संवकळ जाता.

बच्चू नाशिल्लो जाल्यार आमकां मॉरिशसाचें आपलेपण दिसचें नाशिल्लें.

मॉरिशसच्या भुरग्यांक गोंयच्या मेडिकल कॉलेजांत एक-दोन सुवातो राखून दवरल्यात. कांय वर्सांपयलीं दोतोरकी शिकपाक बच्चू वांवाळे आयलो. जिणेच्या एका मोडार बच्चूची आनी आमची इश्टागत जाली आनी एक दीस फिरंगी शेवण्यावरी बच्चू पयस उडून गेलो.

आज खूब वर्सांनी बच्चू मेळ्ळो. दोन दीस आपले गाडयेन बच्चून आमकां भोवडायलीं. ग्रँड वेसिनचो गंगातालाब, कासेला बर्ड पार्क, डोमेन ली पालास, पाम्पाल मोसेस गार्डन, चामारेल्, रोजहिल्स आनी पोर्ट लुई ..

दर्यादेगेवयलीं मिठागरां, दोंगरामाथ्यावयले च्याचे मळे, गांवा भवतणीचीं कुचकुचीत उशेलां, फळांफुलांनी फुलिल्लीं जार्दीनां, चकचकीत झगमगीत हायपर स्टोअर्स, फ्रेंच आर्किटेक्चराची सया मारपी पुरातन घरां, बुध्दाच्या नांवाचो तिवो लावन बसपी पिंपळाचे बुध्द-रूख, चायना टावून, साकरेचे अद्ययावत कारखाने, हिंदी फिल्मांच्या शुटींगाच्यो सुवाती -- बच्चूच्या सांगातान मॉरिशसची सैमीक सोवितकाय आनी समाजीक गिरेस्तकाय आमी मनसोक्त चाखली.

दुसरे दिसा सांजचो बच्चू आमका ग्रँवे घेवन गेलो. ग्रँवे म्हळ्यार ग्रँड वे. मॉरिशसचे ईशान्येकडले दर्यादेगेर आशिल्लो एक सुपुल्लो गांवः बीजेच्या चंद्राभशेन अर्धचंद्राकार दर्यादेग आनी तिजे हांडीर वशिल्लो ग्रँवे.

आमोर जायत आयली. रंगयल्ले मेथयेच्या अनवाणी पावलांनी आमोर आयली. आमोर आयली पांयांत घालून अनाहत नादांची पांयजणां!

आमोर आयली माळून अनाघात परमळाची आटी! आमोर आयली काळखाचो रंगांध पिसारो फुलोवन!

म्हणटा म्हणसर आमोर गावंक लागली कसलें तरी अवांथ क्रियोल लांकगीत. आमोर सांगूक लागली मातयेंत खोल पुरिल्ली लोकांकाणी.

आमोर नाचूंक लागली सेंगा... आमोर जाली आदामाची आदिम अभिसारिका ईव्ह. आमोर नेमली न्हेमण फुलवंती पायघोळ. आमोर जाली आकूळ पिकूळ काळोखपिशी आमोर जाली शृंगारपिशी. आमोर जाली मांराची लांडोर. आमोर जाली रोमिओची ज्युलिएट. आमोर जाली मजनूची लैला. आमोर जाली आम्रपाली. आमोर जाली क्लिओपात्रा.

रात जाली आनी ग्रँवेंचे दर्यादेगेवयल्यान आमी परतूंक लागलीं तेन्ना वच्चून मॉरिशसच्या मातयेंत किल्लून आयिल्ल्या ह्या आफ्रिकन सेंगा नाचाची जल्मकथा आमकां सांगली.

सेगा हो उत्तेजक नाच. इनव्हायटिंग डॅन्स. मिलनपूर्व आमंत्रणाचो तो आदिम नृत्य-विधी. सेंगा नाच इरांटिक आसत पुणून व्हल्गर न्हय पर्व्हर्ट न्हय.

सेगा ह्या मॉरिशसी लांकजिणेच्या मृजनांत्पवाच्या धालो. आमोरेइतल्योच अकृत्रिम.

म्हणूनच दर दिसा दीस रातीचें वेंगेत वता तेन्ना आमोर नाचता सेंगा...



घरा - पयसुल्ले घरावे दीस

होम-सीक जावंक घरापासून खूब दीस पयस आसूंक जाय अशें न्हय. हांव कांय वेळा घरचे घराय होम-सीक जातां. दिसपट्टे जिणेतल्या घुस्मटमारांन घर खावंक उठ्टा. घराचें घरपण मुयेता आनी एके तरेचें घर-दुर्येंस जाता.

हाचे उरफाटें घरापासून खूब दीस खूब पयस रावल्यार देखून घराची याद येताच अशें ना. कांय वेळा घरा-पयसुल्ले दिसय खूब घरावे आसतात.

मॉरिशसचे भोंवडेंतले दीस हे अशेच घरा-पयसुल्ले घरावे दीस आसले.

आफ्रिका खंडाचे सावलेंतली ही एका तेंपावयली फ्रेंच, ब्रिटीश कॉलनी. पुणून भारतीय वंशाच्या लोकांनी हे भुंयेर पावला कणकणी नीज भारतीयत्वाचे रंगीत बावटे लायिल्ल्यान मॉरिशसची भूंय परकी दिसना. तिजेविशीं कसलेंच परकेपण दिसना. आपलेपणाचे साय-दाटें नातें हे भुंयेविशीं दिसूंक लागता.

बच्चूचे इश्टागतीन हें आपलेपण अदीक मोव, मुलायम, अदीक साजूक-स्निग्ध जालें. बच्चूच्या स्नेहार्द आदरातिथ्यान आमी चिंब भिजून गेलीं.

गोयांत पांच साडेपांच वर्सां राविल्यान बच्चू कसलेंच अडेचेंपण

नाशिल्ली थळावी कोंकणी उलयता. वास्को-द-गामा पुर्तुगालच्यान भारताकडेन येवंक भायर मल्लां तेंत्रा वऱ्याच दिमांनी तां आफ्रिका खंडांतल्या एका वंदरांत पावलो. थंयचो एक वेपारी ताजेकडेन पुर्तुगेज भाशेंत उलयलो. आपले मायभाशेंतलीं उतरां कानार पट्टकीर भुल्लुमून वास्को-द-गामान ताका वेंग मारली अशें सांगतात. आपली मायभास खंयची हाजो संभ्रम जालो, दुवाय पडलो जाल्यार असल्या दुवावी मनशाक वरेंच दीस परदेशांत व्हरून दवरचें आनी जे भाशेंतलीं उतरां कानार पट्टकीर तांचे कान फुरफुरतात, काळीज भुल्लुसता आनी मनाक थाकाय मेळटा ती ताची मायभास हें थागवचें. शेंणिल्ल्या पाडकाक गाय चाटता तशीं मायभाशेंतलीं उतरां आपले मायेस्त जिवेन तुमकां चाटूंक लागतात.

शें-दोनशें वर्सांपयलीं मॉरिशसचें भुयेंर कुली म्हणून वचपी लांकांमदीं गोंयकार आशिल्ले कांय ना हे सांगप कुस्तार, चड करून नामूंये. पुणून गोंयच्या वेंजकी कॉलेजांत शिकून वेंज जातां जातां वच्चूभशेन गोंयकार जाल्ले पंदरा-वीस जाण तरी मॉरिशसांत आसतले.

वच्चूक दोन भाव. तें लग्न जावन ताणी मूळ घराचे कुशीन दोन मुपुल्लीं घरां बांदल्यांत. वच्चू आपल्या आवयवापाय वांगडा मूळ घरांत रावता. घराचे फुडले वटेन एक पसरो आसा. ताचो वापूय सरकारी नोकरींतल्यान रिटायर जातकीर ताणे हो पसरो सुरू केलो. पसऱ्याचें नांव म्हाका आवडलें.

पेटिट प्रॉफिट म्हळ्यार फावो तो फायदो दवरून जंय सवाय दरेंत वस्ती मेळटात असा पसरो. फावल्या वेळांत वच्चूली आवयय पसरो सामाळटा. संवसारभर शागशारांतले पसरे वेगळे आसत पुणून खेड्यांतले पसरे सगल्याक एकसारके. मागीर तो कळंगूटचो तेलयाचो पसरो आसूं, असाळणेचो नावेलकाराचो पसरो आसूं, माजोड्डेचो मावज्यालो पसरो आसूं, कवळेंचो साधलेलां आसूं - हे पसरे आनी मॉरिशसांतल्या एका खेडेगांवांतलो वच्चूल्या वापायलो पसरो हांतूंत कांय एक म्हळ्यार कांयच भेद ना. ना म्हळ्यार

पसऱ्यार खूव सांखळ्यो लांवयल्ल्यो दिसल्यो. हांवें वच्चूल्या वापायक विचाल्लें - ह्यो सांखळ्यो कसल्यो ? ताणे सांगलें मॉरिशमांतल्या लोकांक कुत्र्याचें खूव पिशें. ज्या घरांत घरकारांचे पांय चाटपी, ताका शेंपडी हालोवपी, ताजे फाटोफाट उशेलांत वचपी कुत्रो ना अशें घर मेळपाक कुस्तार.

इतले म्हणसर उडकी मारीत शेंपडी हालयत वच्चूचो गोल्डन रिट्रिवर कुत्रो आयलो. ताचें नांव सॅम. कुत्र्याक आपल्याक कोण भिता आनी कोणाक आपूण आवडटा तें रोखडेंच कळटा. डॉग नोज डॉग लवर म्हणटात तें फट न्हय. सॅमान रोखडीच आमचेकडेन इश्टागत केली.

सॅम, वच्चू, वच्चूचे दोगय भाव, भयणी, आवयवापूय आनी आमी घराचे आगाशेर वसलीं. वच्चूल्या एका भावाक दोन चलयो - मंदिरा आनी माधुरी. दुसऱ्या भावाक एक चली, एक चलो- अमृता आनी पवन. भारतीय वंशाच्या मॉरिशन घरांत भुरग्यांची नांवा एक तर तेत्तीस कोटी भारतीय देव देवतांमदली आसतात नाजाल्यार देवांइतलीच तांची भक्ती आशिल्ल्या भारतीय फिल्मांतल्या नायक नायिकांची.

मंदिरा, माधुरी, अमृता आनी पवन हीं माणकुलीं भुरगीं. वासमती तांदळाच्या दाण्याभशेन शिरशिरीत नाकाचीं, सफरचंदी गालांचीं, रस्मी मुदयाळ्या केसांचीं - सोयरीं येतलीं म्हणून तांका न्हाणोवन विणोवन रंगीत फुलपांखी भेस घालून वसयल्लीं. शिकयल्ल्या किराभशेन तीं विचारता त्या प्रस्नाच्यो चुटचुटीत जापो दितालीं. कांय वेळ तीं शोकेशींतल्या वावल्यांभशेन ओगगी वसलीं. पुणून थोंडोच वेळ! ताचें सभावीक मस्तें आडांगीपण मागीर भरिल्या कळसुलेभशेन घसघसून ओतूंक लागलें. आवयवापायन चडयल्ले नाटकी रूपडें ताणी पिनून मोखून वडयलें. भुरग्यांचो धुमाकूळ सुरू जालो. खूब दिसांनी चिरागाकय आपले पिरायेच्यो इश्ट इश्टीणी मेळ्ळ्यो आनी तांच्या सांगाताक सॅम ! भुरग्यांनी परकेपणाचे पडवे कुशीक साल्ले. भुरगीं एकमेकांत भरसलीं. सोंपत्या वैशाखांत पावसाची सुलूस लागिल्लो पिंपळ पानांनी सळसळचो तशें वच्चूचें घर भुरग्यांच्या खेळान, तांच्या आवाजान,

तांच्या नाचान, तांच्या पदांनी मळमळून गेलें.

वयर आगाशेर आमच्याय गजालीक नेट आयलो.

वच्चूच्या आवयवापायक अजून हिंदुस्थानांत वचपाचो योग येवंक ना.. हिंदुस्थानाची तीर्थयात्रा करपाची तांची इत्सा अजून पुराय जावंक ना. पांच पिळग्यांपयली आपले पूर्वज खंयच्यान आयले, आपलो मूळ गांव खंयचो, आपले सोयरेधायरे खंय आमात काय - कोण जाणां. वच्चूच्या घराची काणी हो एक दीर्घ प्रदीर्घ कादंबरीचो विशय. रुटस् कादंबरीइतलोच रंजक. तितलोच नॉस्टालजीक. मगल्या सुखांत हें यादीचें स्मृतीसुख आमकां चड भावता. तांची अमुरपिकी, झाडपिकी रूच आमचे जिणेची दरेक उंडी अदीक सुग्रास करता.

वच्चूले भावजेन दालपुरी केल्ली. दोन तीन तरांची शाकभाजी केल्ली. एक दोन नुस्त्याचे प्रात केल्ले. प्लास्टिकाच्या फुलांत आनी पोरमांतल्या फुलांत जो भेद आसता तमोच भेद पंचतारांकित हॉटेलांच्या जेवणांत आनी घराव्या जेवणांत आसता. पोटाक थाकाय मेळ्ळेवगर निखटी मैमीक सोवितकाय आनी ऐहिक गिरेस्तकाय सुकी सणमणीत उरता. उपाशीं पोटार कांयच जायना. मुजातान गंदिल्ली खीर खातकीरच उपाशीं पोटावयल्या सिध्दार्थाचो बुध्द जांचक पावलो हे गजालींत खूब अर्थ आसा अशें म्हाका सदांच दिसता. उपामांतल्यान येवपी अतृप्त वखवखांपरस समराधनेचें जेवण जेवतकीर मेळिल्लें संतृप्त समाधान आमकां अदीक समतोल, अदीक परिपक्व, अदीक सात्विक करता हांतूत दुबाव ना.

हांवे म्हजे देशविदेशांतले भोवडेंत तरांतरांची घरां पळयल्यांत. पुणून वच्चूवरावर मॉरिशसचे भोंवडेन ताचें घर, ताज्या इश्टांची घरां, गांवांतलीं, खेड्यांतलीं, शारांतलीं, दर्यावेळेवयलीं, दोंगरमाथ्यावयलीं, उशेलांमदीं, च्याच्या मळ्यांमदीं आसनमांडी घालून बशिल्लीं मॉरिशसांतली तरांतरांची देखदिणी घरां पळयलीं आनी मनांत म्हळें -

घर म्हळ्यार निखटें वास्तुशिल्प न्हय. घर म्हळ्यार आमचें संस्कृतीक गांठवल. घर म्हळ्यार लोकजिणेची हारशी. घर म्हळ्यार राष्ट्राचो जितो

इतिहासीक म्युझियम. त्या त्या वाठारांचें समाजीक दायज, गिरेस्त लोक-परंपरा, मांतयेचो मृद्गंध घेवन किल्लल्ली थळावी सर्जनशीलता. त्या त्या वाठारांतल्या पोरन्या परंपरागत घराच्या वास्तुंनी जितली सांवाळळ्या तितली हेर किद्यानच सांबाळूंक ना.

मॉरिशसांतलीं घरां पळोवप हो एक मन भुलोवणो अणभव. ह्या घरांनी कृत्रिम मेकअप करूंक ना. आंगार मारपी, उर्मट, उदाम, अॅरोगंट घरां न्हय तीं ! त्या घरांच्या वास्तुशिल्पांत एके तरेची अकृत्रिम आपलेपणाची सया आसा. तीं घरां फोट्याखातीर पोझ घेवन रावंक ना. ताणी पोझ घेतल्या - पुणून ती नाचांतली पोझ. नाचांतली पोझ हें पोझिशन न्हय. तें आसता एक ट्रान्झिशन. एके पोझितल्यान दुसरे पोझित वचपाचें! तशीं हीं घरां. तीं स्टेटिक् न्हय तांका एक डायनेमिक्स आसा.

दरेक घराक फुडें व्हरांद आसता. व्हरांद ना तें घर कसलें ? ऐसपैस, उक्तो मेकळो व्हरांद घराक एके तरेचें डायमेन्शन दिता. घराक चडसो धवो रंग आसता. वयर पांखें तामडें, निळें कांयवेळा पांचवें. कांगारूच्या पिलाभशेन दोशीव्हटेन दोन जनेलां मान वयर काडून पळयतात. घरांक फ्रेंच डोअर्स आसतात आनी तांका फ्रिलीचे धवेफुल्ल पडदे.

घराफुडें फुलझाडांचें, फळझाडांचें, पानझाडांचें सोवित पोरसूं आसता. पोरसांत सान तळी आनी तांतूत ल्हानशे कारंजे. पोरसांत वसून पयसुल्ल्या दर्याची गाज आयकुची, उशेलांक घश्टत आयिल्लो साकर-वारो पिवचो, दोंगरा तेंगशेवयल्यान पाझरत आयिल्लो उजवाड चाखचो.

मॉरिशसच्या घरांक तारवांचो आकृतिबंध आसा. ज्या कारागिरांनी दर्यांत वचूंक तारवां वांदली ताणीच ही दर्या-जुंव्यावयलीं घरां बांदलीं. भुंयेवयलीं तारवां कशीं. केन्नाय राजू सोडून दर्यांत वचपाक नयार जाल्लीं !

मॉरिशसी मनशाचो आपल्या घराचेर खूब मोग. पोरनें परंपरागत वास्तुशिल्पाचें घर कोणूय मोडटा जाल्यार लोक तें घर मोडूंक दिनात. आमी आमची अँटीक घरां डोडो सवणें नानपश्चात जालें तशीं मरपाक दिवचेना असो तांचो निश्चेव. म्हणून सुंदरलाल बहुगुणाचे 'चिपको' निश्टेन ताणी

आपलीं पोरनीं परंपरागत घरां वेंग मारून सांवाळ्ळ्यांत.

परतुपाच्या दिसा सुमन चिनांयान हातांत एक प्रश्नावली दिली. मॉरिशसांत किदें आवडलें, किदें आवडूंक ना, भांवडेकार म्हणून आमचो अपेक्षाभंग जालां काय आमकां आमच्या पयशांचें मोल मेळ्ळें, आमच्यो सुचोवण्यो किदें, आमच्या इश्टांमित्रांक मॉरिशस पळोवपाक आमी मांगतलीं वो ना, आमी परत मॉरिशस येतलीं काय ना - असो भांवडेकाराचो फीडबॅक घेवपी ती प्रश्नावली हांवे वरांवन सुमन चिनांयाच्या हातांत दिली. तांतूंत एक गजाल हांवे बरयली -

मॉरिशसांतली सगल्यांत दर्शनीय, प्रेक्षणीय गजाल म्हळ्यार थंयच्यो वेळो न्हय. थंयचो दर्या न्हय. थंयचे लगुन्स थंय. मॉरिशसातलीं सगल्यांत सोवीत सुंदर गजाल म्हळ्यार थंयची घरां.

मॉरिशस 'घरा'वो देश! तो मांडून घरा परतकीत म्हाका आतां घर-दुयेंस जालां.



केरळ: एक कॉलाज

पाचव्याचार पानांनी सालंकृत जाल्ली गर्भार गावणी केळ पळयली म्हणटकीर म्हाका केरळाची याद जाता. केळ हें सैमांतलें तृप्त, संतृप्त झाड. गर्भगिरेस्त केळीक पांचव्या पिळ्या केळ्यांचो घडाय लागलो म्हणटकीर केळ अदीक सोवीत सुंदर दिसता. केळ हो सैमांतलो अंतर्वाह्य शुचिर्भूत रूख. केळीची सोवा दुसऱ्या रूखाक ना. केळीचो तिकतिकीत मोतयां कोराचो गवो, जर्द पाचवीं शिरवंत पानां. लजकुरें अधोमुख केळफूल आनी सर्वांगान चंवरिल्लो पोपटी केळ्यांचो रस-रसशीत घडाय! आनी अशा केळींचें कुचकुचीत रान.

कुसुमित केरळाच्या कोरीव कॉलाजातलें हें एक रूपचित्र- केळीचें, केळीच्या कुचकुचीत रानाचें.

केळीचें रमणीय लावण्य जाल्यार माडाचो पुरुशी डौल. नैऋत्येचो गंधीत खारो दुवाळी वारो पिवन झिंग आयिल्ले आनी फेनिल दर्याच्या गाभान्यांतली गाज आयकून धोलपी माड. निळो सांवळो कृष्ण काळो अथांग दर्या आनी दर्यादेगेवयले हारीन उबे राविल्ले माड. उदकाचो उमो घेवंक वसवशिल्ले! सरळ आनी वक्र! काटकोनी, विशालकोनी आनी लघुकोनी! खंय कवायतींतल्या सोल्दारांचो झेत तर खंय कमनीय नर्तकाचो पदन्यास. पावसाच्या हरंधारींनी झंझळावन काडिल्ले ओलेत्या आंगाचे पाचवे पाचवे

माड. फांतांडेच्या माकर उजवाडाच्या पाकांत वुडयल्ले म्होंवे म्होंवे माकर माड. माडाची खंयची म्हणून एक पोज ना. माडाचें रूपचित्र स्थिर न्हय. तें चलत् चित्र. हालते धोलते माड खंयचेच फास्केंत वसना. माडाक खंयचोच नेम रूचना. खंयचेच रूखावळीचें व्याकरण माडाक मानवना. माडाचें म्हणून स्वताचें एक तत्वज्ञान आसा. माडाचो स्यताचो वंगळो पंथ आसा. तो धड 'गृह'स्थाचोय न्हय धड फकीराचोय न्हय. गिरेस्ताचोय न्हय वैराग्याचोय न्हय.

केळ, माड, दर्या, न्हंयां आनी व्हडें- केरळाच्या चित्रलिपींतली ही विरामचित्रां! सैमाचें दिमखुरें रूपचित्र-केरळाचे सर्गभुंयेन सांवाळून दवरलां. व्हडीं आनी जाळीं घेवन, नांगर आनी कोयती घेवन हांगाचो सैमपूत सैमाचेंच एक आंग जालां. सैमाचोच एक वांटो जाला. पाचवो आंगटो, हडवी वांटो आनी फुलांचे हात आशिल्ल्या भुंयधुवांनी सैमाक मजयला. नटयला. पिसडुना. फापसून उडावंक ना. चित्राचें फास्केंभायर आशिल्लोच चित्राचें रंग वेरंग करूंक शकता. जें रूपचित्र कांलाजाचो वांटोच आसता त्या रूपचित्राक वेगळें अस्तित्व नामता. वेगळें व्दैत नामता.

पावसाचो भार देंवता आनी नैऋत्य मान्सुनाची पालखी परतुंक लागता तेन्ना ओणमाची परव येता. ओणमाचे परवेंत केरळाचो लोकराजा वळीराजा पाताळभुंयेंतल्यान वर्साक एक फावटीं आपले मायभुंयेर पावल दवरता. ओणमाची मुलूस लागली म्हणटकीर केरळांतलें दरेक घर घर उरना. ताचें जाता एक फूल सैमफूल.

घराच्या आंगणांत कृष्ण वर्णाची कैरालीय रमणिका हडवे देगेचें श्वेतधवल वस्त्र न्हेसून दशदिशांतल्या सप्तरंगाच्या आनी अष्टगंधाच्या फुलांची रांगोळी घालता. घर मागीर आपलें घरपणाचें न्हेसण सोडून जाता ते रांगोळेंतलो एक रंग. एक फूल, एक पाकळी. घराच्या आंगणांत फुलांनी कुचकुचीत भरिल्लो पुप्पजडीत चांफो आसता. कोनशाक सुवर्णपुष्पाचो अमलताश, मार्गिलदारा केळी, सरभोंवतणी माड, माडार चडिल्ल्यो मिरयांच्यो वाली. रूखाताळ्यार शेवणीं, शेवण्यांचे घोंटेर आनी हांगा थंय भोंवपी

चानयो.

हालीं हालीं सगल्या घरांक एकच वास येता. एकच रंग आसता. सगळेंच सारकें दिसप हो उत्क्रांत संस्कृतायेचो शाप! ह्या कृष्ण- शापाचे अश्वत्थामी घाय केरळांतल्या द्राविडीय घरांच्या मस्तकार ना. हीं कुसुमित घरां माथ्यार घालीनात एक सारकी नळ्यांचीं चेपीं. केरळी घरांच्या माथ्यार आसतात तरांतरांची नळ्यांची चेपीं. वैचित्र्य. वैविध्य. व्हेरिएशेन. परम्युटेशन, कॉम्ब्युनेशन परंपरेचें दायज आनी नवनवोन्मेपशालिनी सर्जनशीलतेची नवता हांचें सैमीक वास्तुशिल्प सांबाळत हीं हांगा थंय शिंपडिल्लीं केरळी घरां केरळाच्या कॉलाजाचो सभावीक वांटो जावन बसल्यांत.

केरळाच्या त्रि-आयामी कॉलाजांत मागीर उडत येवन बसतात पेरियार तळयेंतले शेंडे नाशिल्ले रूख! आपल्या बापायच्या श्राध्दाचें अर्घ्य दिवंक न्हंयचे देगेर गेल्ल्या पुताचें अर्घ्य घेवंक तीन बापायचे तीन हात न्हंयच्या उदकांतल्यान वयर येतात अशी एक पुराणकथा आसा. ते कथेची याद करपी हे बोडके रूख! ह्या रूखांच्यो खांदयो, तांची पानां, फुलां, मटकावन वडयल्यो केन्ना कोण जाणा हुंवार आयिल्ल्या उदकान. पुणून न्हंयची वार जंय खोल पुरल्या भुंयेच्या गभोदकांत थंय मेरेन पावल्यांत तांचीं मुळां. बोडके जातात ते रूखांचे शेंडे. मुळां केन्नाच बोडकीं जायनात. सैमाचो हो नेम. ह्या रूखांचें पिकें जाण्टेपण तांचे विद्रुपतेंतय एके वेगळे सोबितकायेचो साक्षात्कार घडयतात. टेकडेवयले पेरियारचे तळयेंत मदींच आसा एक सान दोंगुल्ली आनी तिचे तेंगशेर आसा एक गेस्ट हावस- कोणा तरी कवी मनाच्या सरकारी अधिकाऱ्यान ताचें रसिक नामकरण केलां- अरण्यनिवास. अरण्यनिवासाच्या जनेलांतल्यान आमोरेर दिसतात उदक पिवंक आयिल्लीं हरणां. आपलेच मस्तेंत मग्न हत्ती. हत्तीचें राजस राजबिंडे शिरवंत रूप केरळी मनशाक भुलयता. म्हणून थिसुरच्या देवळांत वर्सुकी परबेक भायर सरता वाजत गाजत सजयल्या नटयल्ल्या एकशें एक हतयांचें पुरसांव.

स्मृतींतल्यान विस्मृतींत बचचें पयलीं केरळाच्या ह्या कॉलाजांत वसोवंक जाय कितलीशींच रूपचित्रां. स्मृतीच्या आल्यमाचीं पानां मांपचें पयलीं मखरांत अधिष्ठित करूंक जाय ह्यो यादी-तिरुवन्तपुरमच्या पद्मनाभ मंदिरांतल्या माखन मारुतीच्यो, कोचीनच्या कथकली नृत्यनाटकाच्या भावमुद्रांच्यो, वांधिधर्म नांवाच्या बुध्दभिक्षुन मांदून काडिल्ल्या निःशस्त्र अहिंसक स्वयंरक्षक कलारिपायातु नांवाच्या मार्शल आर्टाच्या प्रात्यक्षिकाचो! बुध्दभिक्षुनी बुध्दावळ ह्या खेळाचोय मांद लायलो तो निःशस्त्र अहिंसक युध्दाचो आनंद मगल्यांक मेळचो म्हणून. बुध्देवळ हें भारतीय दायज आसत पुणून तें वांद्द दायज. हिंदु दायज न्हय हें खूब थोड्यांक खबर आसा.

कैरालीय कॉलाजांत रूपचित्रां आसात तशींच कांय गंधचित्रां आसात. एकेक वाम एकेकदां दृश्यावतार घेता- जसो शेताचें कडेक रात्रीर हांडो दवरून उकडिल्ल्या उकड्या भाताचो वाम. खांवरेलाच्या हुनहुनींत तेंलांत चरचरीत तळिल्ल्या केळ्यांच्या मानांचो वाम. अथरमपल्लीचें वाटेर घेतिल्ल्या केळीच्या चोळ्यांवयल्या रमाळ गन्यांचो वाम, आयुर्वेदीक मसाजावेळार लायिल्ल्या गरम हवेल तेंलाचो वाम आनी निमाणो मुन्नारच्या च्याच्या मळ्यांतल्या खुडिल्ल्या पानांचो.

कुमुमित केरळांतलो कोरिग कोलाज मांपोवंक जावचो ना मुन्नारचे यादीबगर.

मुन्नार. पाचवें जर्द, जर्द पाचवें मुन्नार. मुदयाळ्या मुदयाळ्या केमांचें. वस्त्रगाळ उजवाडांत आनी पिक्या पावसांत भिजपी वस्त्रांलें मुन्नार. मुन्नार हें हिल स्टेशन न्हय. मुन्नार हो एक मूड. मुन्नार हो एक सैम संगीतांतलो कोमल गंधार स्वर. दंतकथेंतले अप्सरेचो तो एक माणिल्लो घुंगरू.

आनी निमाणें हे कैरालीय भ्रमणगाथेंतल्यो दोन यादी! ह्या कॉलाजाच्या कोनशाक खंय तरी! एक कोडू. एक गोड याद.

मुन्नारच्यान राजमलाय वतना वाटेक खांदे कशे दोन वांटो फुटल्यो. गांवाच्या नांवाचो वाड ना. इतल्यान थंयच्यान वचपी एका मनशाक हडकिलो आनी रस्तो विचारलो. मोडके तोडके हिंदींत ताणें सांगलें- धा रूपया दी

जाल्यार वाट सांगता. वाट दाखोवपाक पयशें मागपी मनीस संवसारांत पयले फावटी केरळांत मेळ्ळो- ताची कोडू याद.

अलेप्पीच्यान व्हड्यांतल्यान कुमारकोम वतना वाटेर न्हंयचे देगेवयल्या एका खेड्यांत रावले. थंय एक सान चली मेळ्ळें. ताचें नांव- सगुणा. ताचे कडेन गजाली मारल्यो. ताचें नांव, ताचे शाळेचें नांव, ताचे इश्टीणीचें नांव! मागीर वता वता ताका विचारलें- तुका कितें जाय? तुका जाय तें हांव दिता. तें सान चली चॉकलेट, पिपरमिंट आयस्क्रीम अशें कितेंय मागत अशें दिशिल्लें. ताणे म्हज्या बोल्सांतल्या पेनाकडेन वोट दाखयलें आनी पेन मागलें. संवसारभरचे भोंवडेंत बरोवपाचें पेन मागपी सगुणाइतलें गोड, मुग्ध चली म्हाका खंयच मेळ्ळें ना.

बोल्सांतलें पेन सगुणाच्या हातांत दिलें आनी व्हड्यांत बसलों. पयस देगेर रावन व्हडें दिस म्हणसर सगुणा हात हालयत रावलें.

केरळाचो सगळो कॉलाज हांव रात्रींत वडयन. सान सगुणाक मात हांव केन्नाच विसरचो ना!



पुलांचो आश्रम

अनुष्का आनी अरुणाची चीट आयली. रोम सोडून तीं आतां पॉन्डिचरीच्या ओरांविलेंत रावंक आयल्यांत. अनुष्का आनी अरुण हें जगावेगळें जोडपें. अनुष्का वास्तुशिल्पज्ञ. अरुण गणितज्ञ. जे वाटेन हेर सगले लोक वतात ती वाट ताणीं केन्नाच धल्ली ना. तांकां दोगांयकय नव्याचो ध्यास. आपल्या आंगांतली सर्जनशीलता ताणीं केन्नाच फास्केंत घाली ना. एके मुवातेर तीन वर्सांवयर रावप ना हो एक तांचो संकल्प. देखून मूळ दिल्लीचें हें जोडपें कांय वर्सां अहमदाबाद, कांय वर्सां त्रिवेंद्रम, दोनेक वर्सां जयपूराक आनी मागीर तीन-चार वर्सां रोमाक रावलें. भोंवडेक गोंयांत आयिल्लेकडेन तांची आनी म्हजी वळख जाली. दर दोन वर्सांनी सुटयेत ताणीं गोंयांत वाणावले येवप आनी थंय पंदरा वीस दीस रावप. दोगांयकय भुरगी ना. भुरगीं जावपाक न दिवपाचो निर्णय ताणीं दोगांयनीय खूब विचाराउपरांत घेतिल्लो. अनुष्का वास्तुशिल्पांत जाल्यार अरुण गणितशास्त्रांत संशोधन करता. उण्यात उण्या खर्चांत शिमीट आनी लोखण हांचो उपेग करिनासतना फातर, विटो, माती, नळे आनी तण हांचो उपेग करून घरां बांदपी नामनेचे वास्तुशिल्पज्ञ लोरी वेकर हांची अनुष्का शिष्या. अरुण एक प्रबंध वरयता. गणिताचें तत्त्वज्ञान हो तांचो विशय. उच्च गणिताचे अत्युच्च तेंगशेर वचून गणितशास्त्राचें तात्वीक रूप सोदपाच्या यत्नांत अरुण फाटलीं कितलींशींच

वर्सा आसा.

संशोधकान साहित्य, संगीत, काव्य, आनी तत्त्वज्ञानाचीय आराधना करप गरजेचें. श्री अरविंदांचे 'सावित्री'चें आनी तांचें महामानवाचें सपन पळोवपी तत्त्वज्ञानाचें आकर्षण अनुष्काक आनी अरूणाक जालें तें घडये हेच गरजेंतल्यान. अरविंदाचें 'सावित्री' साद्या मनशाक पचपाचें न्हय. आपली मायभास नाशिल्ले भाशेत संवसारांतल्या खंयच्याच कवीन तत्त्वज्ञानाचे खोलायेंत देविल्लें इतलें रसरशीत खंडकाव्य रचूंक नासतलें.

फाटलीं कितलीशींच वर्सां, दोन वर्सांतल्यान एकदां तरी अनुष्का आनी अरूण पॉन्डिचरीच्या अरविंदाश्रमांत वतात. ओरोविलेक कांय दीस रावतात. ओरोविलेक वतकीर आपणाले सर्जनशीलतेचो शीण वता आनी तिका नव्यो कोमन्यो फुट्टात असो तांचो अणभव.

अनुष्कान चिटयेंत बरयलां आतां हें लामाण्याभशेन संवसारांत जळीमळी भोंवपाचें ताणी थांबयलें. आतां तीं सासणाचीं ओरोविलेक रावंक आयल्यांत थंयच ताणी मातयेचें सान कुटीर बांदलां. सरभवतणी सैमाची सोबितकाय. शांत. प्रशांत, प्रसन्न, प्रफुल्ल अशें सगळें वातावरण. संशोधन करपाक ओरोविलेवगर दुसरी सुवात योग्य न्हय अशें दोगांयकीय दिसलें आनी तीं ओरोविलेक येवन रावलीं.

अरूणान म्हाका ओरोविले येवपाक आग्रो केला. हांवें चीट वाचून सकयल दवरली. खरें म्हळ्यार अरूण आनी अनुष्का रोमाक आसतना रोम पळोवपाचें उरलें. व्हंटीकन सीटीय पळयली ना. लागींचे इश्ट आसतना विदेशांत वचपांत अदीक मजा. ती गेली म्हणून म्हाका वायट दिसलें. आतां अनुष्का आनी अरूणाच्या सांगातान पॉन्डिचरीचो अरविंदाश्रम आनी अरविंदाचें ओरोविले पळोवपाची संद सोडूंक जायना.

पॉन्डिचरीक खासा फ्रेंच फ्लेवर आसा. दर्याचे देगेवयलें तें शार. शार कसलें-गांव. अनुष्काचे परिभाशेंत 'रुर्बन' म्हणून एक उतर येता. रुर्बन म्हळ्यार रुरल आनी अर्वन हांचो सुमेळ. पॉन्डिचरीचो पिंड अर्वनय न्हय रुरलय न्हय तो रुर्बन.

चेन्नायच्यान तामिळनाडूच्या गांवांतल्यान येवन पॉन्डिचरीक भंतिर सरतना सुर्वेकच पॉन्डिचरीचो फ्रेंच टच जाणवता. पॉन्डिचरी शासने शिमेर फ्रेंच वास्तुशिल्पाचे आर्क तुमकां येवकार दिता. पॉन्डिचरीन रस्त्यांखातीर रूख मारूंक ना. रूख वाचोवपाखातीर रस्तें नागमांडी केल्यात. मदीं मदीं मळां, शेतां, ल्हान ल्हान घरां. रस्त्याचे कुशाक ल्हानशीं दुकानां. पॉन्डिचरीक गिरेस्तकायेचो झगझग ना. पूर्व- समुद्राक सन्मुख जावन दर्याचे देगेर ते आमनमांडी घालून वसलां. ल्हान भुरग्याचें निष्पाप, निगगम सादपण ताच्या तोंडार आसा, पोंगलाचें परवेक धवेंफुल्ल न्हंमण न्हंमून केंमांत मोग्याची लांब फांती मालून वचपी मंदीर पथगामिनी तामिळकन्येचो लजकुरो हांमो ताच्या मुखामळार आसा. ताच्या दाळ्यांत मात यावनाच्या हुमन्यार आशिल्लें नववधूची हूरहूर दिसता.

दर्याचो गाज, फ्रेंच संस्कृतायेचो परमळ आनी श्री अरविंदाचो परीम स्पर्श- पॉन्डिचरीक तांचेपसून वेगळे करू नजो. ताच्या शिरंतरांनी घुमता दर्याचो गाज. रुंवारुवांत घमघमता फ्रेंच पर्फ्युम आनी ताच्या काळजाचे गर्भकुडींत पेट्टा श्री अरविंदाच्या मानिध्याची म्निग्ध, सात्वीक लामणदिवली !

अरूण आनी अनुष्काक हांवें चीट वरोवन कळयल्लें - पयले दोन दीस आमी पॉन्डिचरीक रावतलीं आनी मागीर ओरोविलेक येतलीं. ताणीं दर्यावेळेरच आमचे खातीर सुपुल्लें मोटेल रिझर्व्ह केल्ले.

दुसरे दिसा पूर्व-समुद्रांत जावपी सूर्योदय पळोवंक आमी फांतोड फुटचे पयलीं उठलीं. पश्चिम समुद्राचे देगेर रावतल्यांनी दर्यांत बुडटा तो सूर्य पळयला पुणून दर्या जंय मळभाक तेकला त्या क्षितीजाचेर दर्यांतल्यान जावपी सूर्योदय पळोवपाची संद आमकां मेळना. हिमालयांत हांवे सूर्योदय पळयला. आज दर्यातलो सूर्योदय पळोवपाची उमळशीक लागिल्ली.

आनी ल्हवू ल्हवू काळखांत लिपिल्ले दर्याचे वोमलेंतल्यान सुर्याचो कोंव लमलशीत आंकरून आयलो. मळवाचो आनी दर्याचो कॅनव्हास मेळिल्यान फांतोडेवयलो हो सूर्य कितलो राजस, राजविंडो दिसतालो. सुर्याच्या

किर्णानी सरभवतणीचे वातावरण मंत्रभुग्ध केलें. रूख उठले. शेवण्याक, कंठ फुटलो. दर्याचे वळेन दोळे उगडले. खारव्यांनी व्हडीं दर्यांत गोडली. रस्त्यावयले दिवे एकेक करून पालवत गेले. सुर्याचे दिप्तिन पंचक्रोशींतलो परिसर तेजःपुंज जालो.

म्हज्या ओंठार गायत्री मंत्राची उतरां आयलीं.

ॐ भूर्भुवस्वः तत्सवितुर्वरेण्यम्

भर्गो देवस्य धिमही

धियो यो नः प्रचोदयात्

आपल्या तेजान चराचर दिप्तीमान करपी हे हिरण्यगर्भ सुर्या, तुज्या तेजान आमची बुद्द, आमची प्रज्ञा आनी आमची प्रतिभा तेजस्वी कर, ओजस्वी कर.

भारतीय संस्कृतायेक रातीपरस दिसाचें, चंद्रापरस सुर्याचें आनी काळखापरस उजवाडाचें अप्रूप. उत्तर गोलार्धांत उत्तरध्रुवालागीं जंय स म्हयने काळखी रात आसता थंयच्या वाठारांतल्यान आयिल्ल्या आर्यांची आद्य वेदकाव्यां देखूनच उजवाडाची पूजा करतात.

भारतीय इतिहासांतलें मध्ययुगांतलें काळेकीट गोठिल्लें पर्व येवचे पयलीं भारतीय समाजाची सामूहीक बुदवंतकाय सतत एकावयले एक पांवडे चडत वताली. देखून सगल्या मंत्रामदीं जो आद्य मंत्र त्या गायत्री मंत्रांतय मागणें केलां तें एकच 'धियो यो नः प्रचोदयात्' -आमची बुद्द तरतरीत कर. ताजी टवटवीत कर.

फुडें भारतीय संस्कृतायेची बुद्द मुयेली. मुंगरेली. सैमान दरेकल्याक दिल्ले बुदवंतकायेची मत्केदारी विशीश्ट समाजान आपलेकडेन घेतली. ज्ञानाच्यो कोठयो भौसाक वंद जाल्यो. गायत्री मंत्राची चावी लंपट लोकांनी आपले कमरेक खोवन दवरली. लाखांनी लोक आपल्याक बुद्द आसा हेंय विसरले आनी बैलां भशेन दोळ्यांक झापडां लावन धाकटुल्या परिघांत भोवूंक लागले.

प्रार्थना म्हळ्यार एके तरेची ओटो थेरपी. सुर्याकडेन मागणे केलें म्हणून बुद्द वावनकशी जायना हें न समजुपाइतले ऋषी-महर्षी बुद्द नाशिल्ले.

ते काव्याचे सुत्रात्मक आनी प्रतिकात्मक परिभाशेंत उलयताले. शंकड्यांनी वर्माउपरांत तांच्या उतरांचो कांन काडून अर्थाचो अनर्थ करपाची पिशेपणां केलीं तीं 'बुदवंत' ब्राह्मणवर्गान. ताणीं सुर्याचीं देवळां वांदलीं. सुर्याचे उत्तरायण जातना मकर संक्रांतीची परव दवरली. पूजपाचे श्रावणी आयतार आयले. विंग वेंगांतल्यान जल्मल्लो सूर्य देव जालो. सुर्यग्रहणांचें सैमीक प्रसंग पापी थाल्ले आनी दानधर्मावरवीं भासाकडल्यान भिक्षा, दक्षिणा आनी समराधना झोडपाच्यो मंदी भटांपुरोहितांचे हांटयेंत पडल्यो. गिराणावेळार गुरवार वायलो न्हिदून रावंक लागल्यो.

आमची बुद्द तेजस्वी जाली ना. ओजस्वी जाली ना. ती किट्टकाळी काळी कुळकुळीत जाली. आदिम प्रतिभेची आनी प्रज्ञेची कलय वचून समाजाची समूह-बुद्द कळमेली.

सकाळ जाता म्हणसर अरुण, अनुष्का आयलीं. तांच्या मांगातान आमी श्री अरविंदांच्या आश्रमाकडेन वचूंक भायर मल्लीं.

जो कमलेच श्रम करीनामतना 'आ' अशें तोंड करून वसता तो आश्रम अशी एक आश्रमाची व्याख्या पु. ल. देशपांडेन एके फावट केल्ली ताची याद जावन खंयच्याय आश्रमांत बतकीर हांव दुबावित नदरेन पळयतां. पुणून भितर पावल दवरतकीर अजाप जालें. हो जीवनविन्मुख, विरागी भिकाड्डो आश्रम न्हय. हो आश्रम वंगळो. हो जीवन सन्मुख, अनुरागी आनी संतृप्त आश्रम. हो निर्माल्याचो आश्रम न्हय हो फुलांचो आश्रम.

अरविंदांचे समाधीमामकार शंकराचें झाड आसा. ताच्या फुलांच्यो पाकळ्यो सरभवतणी पडल्यात. समाधीचेंर सांवीत फुलांनीं इकेवाना केल्या. मदर जपानाक गेल्ली तेन्ना तरांतराच्या फुलांचीं इकेवाना पळोवन तांचे दोळे न्हिवले. आतां दरेक दिग्ग समाधीचेंर ताज्या टवटवीत सुगंधित परमळाच्या फुलांची पखरण आसता. केन्ना मोंगऱ्याच्या फुलांचे हार आनी मदीं वांगनवेलीच्यो तांबड्यो पाकळ्यो. तर केन्ना रोजांच्या केशरी पाकळ्यांक पारजतांच्या फुलांची जरतारी देग! केन्ना रक्त-कमळां, नील-कमळां आनी धव्याफुल्ल साळकांची पखरण तर केन्ना रंगवैविध्यान नटिल्ल्या तांबड्या,

हडव्या, धव्या, गुलाबी गुलावपुष्पांची रंग-रांगोळी.

वातावरण स्तब्ध, निस्तब्ध शांत, सुशांत. मोनेळाचो मंघमल्हार काय मालकंस ? हंसध्वनी, भूप काय अहिर भैरवी ? सूर, स्वर, नाद लय, ताल, हांची सायलंट सिम्फनी. टपटप पडपी फुलां, पयसुल्ल्यान येवपी दर्याचो गाज आनी शेवण्याचे सूर हांचें ताका पार्श्वसंगीत! नितळ, निवळ सारयल्ली जमीन. चारी वटांनी भुवनवेलीच्यो फुलांनी पुष्पजडीत वाली. आनी एका कोनशाक आश्रमाची सादी वास्तू.

अनुष्कान म्हाकां सांगलें - वास्तुशिल्प चार तरांचें आसता. कठीण गजाल कठीण आनी किचकट तरेन करपी एक वास्तुशिल्प. सादी गजालय कठीण पध्दतीन करपी दुसरें वास्तुशिल्प. कठीण गजाल सादे तरेन करपी वास्तुशिल्पाचो तिसरो मार्ग आनी सगल्यांत बरो पुणून सगल्यांत कठीण असो साद्यो गजाली सादे तरेन करपी वास्तुशिल्पाचो प्रकार! सादी गजाल सादे तरेन आंखपाक वास्तुशिल्पज्ञाक अणभव जाय, मॅच्युरिटी जाय. ताचो स्वताचो खासा विचार ताचे फाटल्यान आसूंक जाय. वास्तुशिल्प आंगार मारूंक जायना. ताणे ओवर-मेकअप करूं जायना. ल्हान, सान, साद्या, सोप्या गजालींनी शींवितकाय सोदपाची पक्क, परिपक्व नदर वास्तुशिल्पज्ञाक जाय.

अरूण म्हाका म्हणूक लागलो - साहित्य हेंय एका तरेचे वास्तुशिल्प. ज्या साहित्यात अट्टाहास, आक्रस्ताळी आरड, अतिलालित्याचो हावेस आनी अर्थाची अतिताय आसता तें साहित्य निकृष्ट दर्जाचें. साहित्यांत सादेपणा जाय. सोपेंपण जाय. साहित्य सुबोध आसूंक जाय तें मूचक आसूंक जाय. लालित्याचो फ्लेवर मंद आसूंक जाय. तो जिवेक मारूंक जायना. आनी सगल्यांत निमाणें साहित्यांत स्पेसस् जाय. वाचकांक भोवपाक रित्यो, मेकळ्यो सुवातो जाय.

"मागीर अरविंदाचें साहित्य हे कसवटेचेर बसना" हांचे म्हळें - "तें खूब क्लिष्ट, खूब कठीण खूब प्रतिकात्मक, खूब दुर्बोध."

अनुष्का म्हणपाक लागलें - सुबोधता आनी दुर्बोधता ह्यो सापेक्ष गजाली. जशें जशें साहित्यकाराचें तत्ववेत्यामेरेन उन्नयन जाता तशें तशें

वाचकान आपले बुद्धीचो पांवडोय वाडयत वचूंक जाय.

"गजाल खरी. पुणून अरविंदाचें तत्त्वज्ञान भौसाचे तकलेंवयल्यान वता. फकत विचारवंताक, प्राध्यापकांक आनी मंशांधकांक तें समजता. मादो मनीस ताच्या वामाकय वचपाक भिता" - हांवें म्हळें.

"तूं म्हणटा तें फट न्हय. श्री अरविंद खूब उंचावेल्या वांर्धीक तेंगशेवयल्यान उलयता. ताच्या तत्त्वज्ञानाचें साररूप तें हेंच - मनशान आपलें बुद्धीचो पांवडो वाडोवंक जाय. मायंड सुपर मायंड जावंक जाय जाल्यारच मनशाचो महामानव जावपाक कळाव लागचो ना. बुद्द चंवरपाक तीन आडखळी येतात. दरेकल्याचो अहंकार, दरेकल्याची फळाकडेन पळांवपाची हुतहुतेपणा आनी भंय. सगल्यांत चड भंय मर्णाचो. 'सावित्री' ह्या खंडकाव्याचो सारांशच तो - मनशान मर्णाच्या भंयांतल्यान मुक्त जावंक जाय. अरविंदाचें तत्त्वज्ञान जिणेक माया मानीना. ब्रम्हाची सावली मानिना. दरेकल्याची जीण आनंदमय जावची हो तांचो हावेस. आनंदाचे परिक्रमेंत अखंड प्रयत्नाची आनी खर मनोनिग्रहाची गरज आसता. आपलें मनोवल आनी बुद्धीची सर्जनशिलता जेन्ना कात वडोवन नवीताल्ल जाता तेन्ना मनीस प्रगल्भ जाता. प्रबुध्द जाता. 'Fate shall be changed by an unending will' हो सावित्रीचो संदेश.

"पुणून अरविंद जे धर्मीक परिभाशेचो उपेग करता ती सगलो गोंदळ करता" - हांवें म्हळें.

"तूं रिएक्ट जावूं नाका रिस्पॉन्ड जा. Don't React - Respond अशें अरविंदाचें सांगणें" अरुणान मुमुखें हांसत म्हाका म्हळें.

हांवें ताका सांगलें - "हो उतरांचो भूल भुलेंय्या म्हाका पसंद ना."

"उतरांच्यो माली आनी कल्लां सोडून आमी अर्थाचो रोस चोखूंक जाय" अनुष्कान म्हळें.

"ही काव्यात्मक भास जाली ताका व्हडलोसो अर्थ ना. अरविंदाचें तत्त्वज्ञान खूब उदात्त आसत पुणून ताका दिल्लें अध्यात्मीक पेकेजिंग म्हाका आवडना." - हांवें सांगलें.

अनुष्का आनी अरुण म्हाका बुकस्टॉलांत घेवन गेलीं. कांय पुस्तकां हांवें घेवचींच असो ताणी आग्रो केलो.

"तुजे सगले ग्रह, दुराग्रह, पूर्वग्रह कुशीक सारून अरविंदाच्या तत्वज्ञानाचो अभ्यास कर" म्हाका अरुणान म्हळें.

अनुष्काचे वळखीन अरविंदाची रावपाची कूड म्हाका पळोवंक मेळ्ळी. ती कोणाकय पळोवंक मेळना.

जमनीर कारपेट, वण्टीचेर सोवित चित्रां, सुंदर दिवे, फ्रेंच फर्निचर आनी कोनशाकोनशाक अरविंदाक तांच्या देशविदेशांतल्या भक्तांनी दिल्ल्यो भेटवस्ती. ही योग्याची कूड न्हय ही 'राज'- योग्याची कूड! नितळसाण आनी टापटीप सगलेकडेन आसची हो अरविंदाचो आग्रो! दरेक वस्तीक ताची योग्य सुवात आसूंक जाय आनी दरेक सुवातीचेर तिका योग्य वस्तू आसूंक जाय.

अरविंदाचो वमपाचो सोफा, म्हय्यांत पुस्तकांची आलमार, कुशीन वरोवपाचें मेज. जसो काय श्रीअरविंद आतांच थंय मेजाकडेन वसून वरोवन गेला अशें दिसपासारकें चित्र.

आमी सकयल देंवलीं, दनपार जायत गेल्ली. फुलांचो मंद परमळ पातळिल्लो. मंद संगीताची धून वाजताली.

आश्रमाची तरांतरांची कामां चलतात. अरुणान म्हाका सांगलें - हो श्रमहीन आश्रम न्हय श्रममहात्म्य, उत्पादकता आनी सर्जकता हे आश्रमाचे बुन्यादीचे तीन धिरे. आश्रमाचें शेत आसा. प्रिटींग प्रेस आसा. हॅन्डमेड पेपर करपाचो कारखानो आसा. थिएटर आसा. आर्ट गॅलरी आसा. नृत्याचें दालन आसा संगीताखातीर राखून दवरिल्ली कूड आसा. एकशेंपन्नास अध्यापक आनी माडेचारशें विद्यार्थी आशिल्ले विद्यालय आसा.

हो फुलांचो आश्रम खरो पुणून फळांचें सपन पळोवपी गावण्या फुलांचो आश्रम हो.



श्री अरविंदांचें आँखोविले

अनुष्का आनी अरुणाचें मठयेंचें नांव समष्टी. मातयेची ल्हानशी मठी. समोर मान पांरगूं. तांतूंत देवकेंळम्यांची फुलझाडां. दावे कुशीन रमरशीत केली. उजवेकडेन मांटवेशे पकदस्त माड. फाटल्यान माळकांचें तळें आनी ताचे भोंवतणी लमलशीत पालेभाज्यांचो मळो.

पोरमांतल्यान घरांत वचपाक धाकटुलो लाकडाचो सांकव. ताचे पोंदच्यान उदकाचो पाट. तातूंत कांसवांची एक जोडी. घराक फुडें व्हागंद. थंय वण्टीक काटेझाडांच्यो ल्हानशा कुड्यो. वण्टीक रंग ना. दागभोंवतणी मात गडद निळ्या रंगांत काडिल्ली वेलवुट्टी. भितर वसपाची कूड. थंय एके वटेन पुस्तकांच्यो आलमारी. अनुष्काची आनी अरुणाचीं मेजां आनी कदंलां. जमनीपसून देड फूट उंचायेचेर एक चौथरो. ताचेर वसपाखातीर लेव निळ्या कोराची गादी. एके वण्टीक दोन चित्रांचें कॅनव्हास. आनी मदीं अनुष्का आनी अरुणाच्या देशविदेशांतल्या फोट्यांचो कोलाज. दुसरे वण्टीर ल्हान ल्हान कुरकुटां. तातूंत तरातरांचे दिवे. पणट्यो. निरांजनां. दिवल्यो. एका कोनशाक लांबयल्लो लामणदिवो. दुसऱ्या कोनशाक तरांतरांच्या लापयांवांचें झाड. मदीं एक व्हडली दिवली आनी तिचे भोंवतणी चाफ्याच्या पाकळ्यांची पखरण.

दिव्यांचो संग्रह करपाचो अनुष्काक छंद. एके वण्टीर मोटे मोवितकायेन हे दिवे मांडल्यात. रातचे घरांतले हेर दिवे पालोवन अनुष्का

आनी अरूण हे दिवे पंटयतात. तरांतरांचे दिवे आनी तांच्या उजवाडाच्या तरातरा. दोळ्यांचे दोण धादोसकायेन भरून वचपामारकी ती दिव्यांची दिवाळी.

भितर आंगण. आंगणाचे वयर मेकळें मळव. आंगणाच्या चारी खांव्यांचेर फुलवाली. एके कुशीन ल्हानसो झोपाळो. दुसरे कुशीन दोन वोल्तेरां. आंगणाक दोशीं दोन, दोन कुडी. एक अनुष्का - अरूणाची आनी दुसरी कोणूय इश्ट, मोयरे आयल्यार तांचे खातीर. आंगणांतल्यान भितर वतकीर रांदपाची कूड. थंयच चार जाणांक जेवपाक मेळत येदें वाटकुळें कोंड्याचें मेज आनी कोंड्याचीं कदलां. फाटल्यान मागीलदार. थंय साळकांचे तळयेमामकार एक फातराचो नंदी. ताच्या कपलार दसणीचें तांबडेंलाल फूल.

घराचे नळे वयल्यान दिसनात. ते तणाचें पितांवर न्हेसल्यात. मागीलदारांतल्या एका खांव्याचो आदार घेवन दुदयाची वाल वयर चडल्या. धा-वारा दुदयाचीं फुलां आनी दोन गरगरीत पिके दुदी.

वास्तुशिल्पज्ञाच्या आनी गणिततज्ञाच्या एका सर्जेनशील जोडप्याक फावो अशें घरकूल. ऑरोविलेंतलें दरेक घर अशें वेगळें. दरेका घराक ताचें वेगळें कॅरेक्टर. ताचो आपलो आगळो झेत. ऑरोविलेंत मनशां घरांत रावनात. मनशांच्या देंठांक घरांच्यो पाकळ्यो फुलतात.

ते राती अनुष्कान इटालियन जेवणाचो मेनू केल्लो. वायन, मशरूम पिझा, वेक्ड पोटेटो आनी पास्ता. अरविंदाश्रमांत आमात तशे ऑरोविलेंत मद्यपानाचेर आनी मांसाहाराचेर निर्वध नात. जण एकल्याक आपले पद्दतीन रावपाची, खावप-जेवपाची मेकळीक आसा.

जेवण जातकीर आमी भायर येवन पोरमांत वसलीं. अरूण आनी अनुष्कान मागीर आमकां ऑरोविलेची जन्मकाणी सांगली.

ऑरोविले म्हळ्यार सिटी ऑफ डॉन. नवयुगाचे फांतोडेचें शार. अरविंदाची आनी मदरची प्रयोग शाळा. महामानवाचो पाळणो. ऑरोविले खंयच्याय देशाचे न्हय. ते संवसारांतल्या सगल्या देशांचे. सगल्या लांकांचे. मनीसजातीच्या ऐहीक आनी बांधीक उदरगतीचो हावस आशिल्ल्या सगळ्यांचे.

नामनेचो फ्रेंच आर्किटेक्ट रॉजर एन्गर हो ऑरोविलेचो वास्तुशिल्पज्ञ.

ऑरोविलेचो मास्टरप्लॅन काडटना प्रतिक म्हणून तांचे नदरेमुखार आशिल्लें तें कमळाचें फूल! सैमांत फुलाइतलीं सांवीत, सुंदर, पूर्ण, परिपूर्ण दुसरी गजाल ना. अनुष्काक दिसता- फुलाची 'वास्तू' ही दरेक वास्तुशिल्पज्ञाचें नदरेन आदर्श वास्तू! कमळाचें प्रमाणद्वय फूल, पाकळ्यापाकळ्यांनी प्रफुल्लीत गुलाव फूल, दशणीचें लाल, तांबडेंलाल अवनत, अधोमुख फूल. आकारलालित्याची देख दिवपी सूर्यफूल, परमळ माळून आयिल्लो बटमांगरां, रंगांत बुडून आयिल्लो देवकेळमो, पार्जत, च्यांफो, कणेर, सुवर्णपुष्पी अमलताश, वसंतातुर सांवर, पर्जन्याधीर शंकर - अरूणाक दरेक फुलांत मॅथेमेटिकल प्रिमिजन दिसता. फुलांत भूमिती आसा. त्रिमिती आसा. 'बीज' गणित आसा. अंकगणिताचें सातत्य आसा. तरांतरांचीं पर्म्युटेशनस, कॉम्बिनेशनस आसात.

पुणून फुडें रॉजर अन्गराक दिसलें ऑरोविले ही फुलाभशेन स्टॅटाक संकल्पना न्हय. ती वाडटी, ती एक्सपांडिंग कल्पना. आनी अचकीत ताचें नदरेमुखार आयली- गॅलेक्सी. आकाशगंगा. प्रसरणशील दूधगंगा. फुलापरस अदीक समर्पक अशें प्रतिक म्हणून ताका मानवलो आकाशगंगेचो, न्हय चौकोनी, न्हय त्रिकोनी, न्हय वर्तुळाकार, न्हय लंब वर्तुळाकार असो अनाकारी आकार.

ऑरोविलेचे भुंयेर एक पुरातन वड आसा. वड हो सृजनाचो दृश्यावतार. नवनवोन्मेषशालिनी सृजनशीलतायेचो मानदंड. फ्लॅगपोस्ट. रॉजर ऍनरान ह्या वडाक ऑरोविलेचो केंद्रबिंदू मानलो आनी ताचे भोंवतणी ऑरोविले शाराची गॅलेक्सी गुंथली.

दुसऱ्या दिसा फांतांडेर उठून आमी ऑरोविलेची भोंवडी मुरू केली. ही भोंवडी सायकलीवयल्यान करपाची. म्हाका हॉलंडाची याद जाली. हॉलंडाक भौसाचें वाहन म्हळ्यार सायकल. संवसारांत हेर चडशे कडेन सायकल हें एक भुरग्याचें वाहन जालां ना जाल्यार स्पोर्टस वेहीकल म्हणून उरलां. पुणून हॉलंडांत सायकलींच्यो झुंडीच्यो झुंडी दिसतात. सायकलीखातीर वेगळ्यो लेन्स आसात. केंब्रिज विद्यापिठाच्या वाठारांतय विद्यार्थी सायकलीवयल्यान भोंवतात. सायकल हें एक सवाय, सोयीचें अशें

इको-फ्रेंडली वाहन. ऑरोविलेंत पर्यावरणाक आद्य सुवात दिल्ल्या. रस्ते मातयेचे. ताचे वयल्यान भोवपा-फिरपाक ऑरोविलेन सायकल आपणायल्या.

ऑरोविले हें चिडीयाघर न्हय. ती पर्यटनाची सुवात न्हय. तो मनशांचो झू न्हय. तो घरांचो म्युझियम न्हय. निवळशांख उदकांतली रंगीत नुस्तीं पळोवंक अँक्वेरियमांत वचचें तशी नदर घेवन ऑरोविलेंत वचूंक जायना. अशे तरेन भोंवडेकाराचें वक्त घेवन भोंवल्यार, ऑरोविलेंत रावतल्यांक तें मानवना. ऑरोविलेचो कंडक्टेड टूर करपाची अवचिन्नपणा फांफडूंक जाय. ऑरीविलेवासियांचो इश्ट जावंक जाय. जाल्यारच ऑरोविले तुमकां आपलें खरें रूप दाखयता. ना जाल्यार आमकां वयली वयली सुपरफिशल सोलां, कल्लां, काती, रूपडीं दिसतात. ऑरोविलेचें काळीज दिसना.

सांजची आमी मातृमंदीर पळोवंक गेलीं. मातृमंदीर अजून वांदून पुराय जावंक ना. पृथ्वीच्या आकाराचें मातृमंदीर म्हळ्यार आदिमातेचें देवूळ! आदितीचें देवूळ. भूमातेचें. धर्तरेचें मंदीर! गर्भाशयाची आर्द्र थंडाय. सीरीन शांती. गर्भकूडीचें निवांतपण. गाभाऱ्याचें भरिल्ले रितेपण. गर्भागाराचें वंदीस्त मेकळेपण. मातृमंदीराक वण्टी नात. कोन नात. आसात ते कॉन्ट्रूस्. फातर नात. आसात आरशे, पारदर्शी आरशे. तांच्या वंठातल्यान मातृमंदीर स्पंजाभशेन उजवाडाची किर्णां चोखता. मदीं स्फटीकी क्रायस्टल आसा. सुर्याच्या किर्णानी तो पर्जळता. देवळांत उजवात, धूप ना. फूल ना. अभिषेक ना. निवेद्य ना. घांट ना. घांटीचो घणघण ना. आरत ना. पंचारतींचो भगभग ना. गाराणे ना होरावणी ना. आंगवण ना. आसा मळव मेकळें मंजिरी मेकळेपण. आसा निरंजन उजवाडाचें मखर. आसात निस्तब्ध निवांत मोनेळाच्यो घांटी. आसा एक प्रसन्न प्रासादिक मूड. आसा एक अस्पर्श, अदृश्य, अनाहत अशी वस्त्रगाळ ट्रॅन्क्वीलीटी.

मातृमंदीरांतल्यान भायर आयलीं तेन्ना सांजवेळ सरत आयिल्ली. वत मोव जाल्लें. तीनसांज जाल्ली. वडाचो रूख शेवण्यांचो किलकिलाट करतालो. गोंधुलीची गोरज वेळ ही! घरा परतुपाची! पिलांचे यादीन घांटेरांत परतुपाची.

पाडकाच्या मोगान गोठ्यांत वचपाची.

रातचो जेवणाक वेवी कार्नाचो सूप आशिल्लो. फिश चेंतिनाड, स्टफ्ड पराठे, विटाची भाजी, धंय आनी फ्रूट चाट केल्लें. अनुष्का आनी अरूण दोगांय पाककलेंत निपुण. अरूण तरांतरांची मॉकटेल्स आनी कोंकटेल्स करता. अनुष्का थायी, चायनीज, फ्रेंच, इटालियन, अफगाणी, पारशी, मारवाडी, दक्षिण भारतीय आनी बंगाली अशीं तरांतरांचीं जेवणां करूंक जाणां. जिवंचें रूचीचे कळे कुस्करून वडोवन जीव निबर करप तांकां पसंत ना. जिवंचें जिव्हालोल्य तांणी उणाक मानूंक ना आनी आपल्या जिवो मंन्यस्त, स्थितप्रज्ञ करूंक ना. उदरभरण नोहे जाणिजे यज्ञ कर्म असलें तत्वज्ञान तांणी आपणावंक ना. दरेक अन्नाक परब्रह्म मानून तांणी जिवंचें आफूडभश्ट शेंवटून वडयलां. रूचीरूचींतल्यो मृक्षीम शेंड्स कळूंक जीव अर्दीकादीक संवेदनशील आसूंक जाय. अरूणान म्हाका च्याच्या मळ्यांतल्या 'टेस्टर' लोकांची गजाल सांगली. ह्या लोकांचे जीवंचे टेस्टवड्डम सामके जागृत. च्याची पावणी घेतना वेपारी टेस्टर लोकांक घेवन वतात. तरांतरांची च्याची रूच पळोवन तांचे मोल थारावपाची फिशालकाय आशिल्ल्यान च्याचें 'टेस्टर' हजारांनी रूपया कमयतात.

रूच घेवप, वास घेवप, पळोवप, आयकुवप आनी स्पर्श करप हीं पंचेद्रियांचीं कामां. मनशाचे बुद्दीचे हे पांच दूत. वासावासाच्यो तरांतरां वळखुपी तीक्ष्ण घ्राणेंद्रीय आशिल्ले लोक तरांतरांचे परमळ 'चाखपांत' उपाट आनंद भोगतात. अत्तराचो परमळ, फुलांचो परमळ, पिक्या कणसांचे परमळ, भिजिल्ले मातयेचो परमळ !

कानांचेंय तशेंच! नादब्रह्मांतले नाद. लयकारीची लय. तवल्याचे ताल. स्वरसंगीताचे मूर. रागाची रागदारी. वैविध्याचे आनी वैचित्र्याचे चित्रविचित्र, रंगीवेरंगी मोरपिमारे माळून येवपी तरांतरांचे राग - भूप, भैरवी, अहिरभैरव, मल्हार, मारवा, मारुविहाग, मालकंस, सारंग, केदार, खमाज, कलावती, कल्याण, देस, दरवारी, भीमपलाम, हंसध्वनी.....!

आनी दोळे ! रंग, रूप, आकार, अनाकार, डेपथ, डायमॅन्शन्स चोखून

तांचीं चलतचित्रां बुद्दीपटलाक धाडपी दोळे. दोळ्यांक सूक्ष्म निरीक्षण करपाची संवय जाय. दोळ्यांक अस्ताव्यस्त गजालींत एक पॅटर्न सोदूंक जाय. दोळ्यांक व्हिज्युअल मेमरी जाय. पळयल्लें चित्र दोळ्यामुखार परतें हाडूंक कळूंक जाय.

पंचेद्रीयांचें पांचवें काम - स्पर्शाचें. कुड्ड्यांची स्पर्शाची संवेदना अदीक तरल आसता. पळयनासतना फकत स्पर्शान गिन्यानाचे ध्रुव अदीक चुंवकीय जावंक जाय. रस्मी वस्त्राचो स्पर्श, रेंवेचो स्पर्श, पाकळेचो स्पर्श, नवजात बाळकाच्या गुलगुलीत गालाचो स्पर्श, वझन्याच्या उदकाचो स्पर्श, गुबगुबीत माजराचो स्पर्श, मायेचो स्पर्श, सायेचो स्पर्श, प्रियेचो स्पर्श... !

जीब, नाक, कान, दोळे आनी त्वचा बुद्दीच्या रथांचे हे पांच घोडे, बुद्दीची शक्त वाडूंक जाय जाल्यार ह्या पांचय घोड्यांची अश्वशक्ती वाडूंक जाय.

अरविंदाचें तत्वज्ञान मानता- दरेक मनीस निजाचो बुदवंत. कोणूच ढड्डो न्हय. दरेक मनशाकडेन एक ना एक कुशळताय आसता. संवसारांतल्या हेर खंयच्याय मनशापरस तो कसल्या ना कसल्या ल्हान गजालींत बुदवंत आसता. दरेकल्याक तो खंयचे गजालींत बुदवंत हें सोदूंक आदार करप हें खरें शिक्षणाचें काम. ज्याका वरें वरोवंक येता, वरें उलोवंक येता, वच्यो कविता करूंक येता, वरे तरेन गणितां सोडोवंक येता- तोच बुदवंत न्हय. बुदवंतकाय इतल्यापुरती सिमीत ना. आसूंकच शकना. बुदवंतकायेक सहस्रावधी तासां आसतात. मेस्तपणाकय बुदवंतकाय जाय. शेतकामत बुदवंत आसूं येता. मॅकेनिक बुदवंत आसता. रांदप्याची बुदवंतकाय वेगळी जाल्यार शास्त्रज्ञाची वेगळी. गावप्याची वेगळी तशी पितारप्याची वेगळी.

अनुष्का आनी अरूणाकडल्या भाशणा- संभाशणांतल्यान अरविंदाच्या तत्वज्ञानाचें सार हांव समजून घेतलों.

"रगत किणेता तशी बुद किणेवंक जायना. पांय मुयेता तशी ती मुयेवंक जायना. रोद मुंगरता तशी मुंगरूंक जायना. सुर्याच्या किर्णाभशेन ती फाकारूंक जाय. बहुश्रुतता आनी अष्टपैलुता, एकाग्रता आनी शतावधानीपण,

विवेक आनी करुणा, सामंजस्य आनी संवेदनशीलता, ऐहिकतेचें भान आनी नैतिकतेचें अधिष्ठान, उत्पादकतेकडेन सांकव उवारिल्ली सर्जनशीलता आनी सृजनाच्या मूळ सूत्रांतांक वेंगावपी श्रमिकता, सकारात्मक स्वप्नील नदर आनी उच्चतम बौद्धीक आनंदाच्या साधनेखातीर ल्हान मान ऐहिक मुखांचो त्याग करपाची चिकाटी हांच्या संगमांतल्यान मनशाची बुद्द अशी उत्तुंग, उर्जस्वल जावूं येता. अरविंदाचें महामानवाचें सपन अशें तरेन मानवी बुद्दीचे गिरेस्त बुन्यादीचेर उवें आसा. तांच्या विचारांचो पार्जत अध्यात्माच्या आंगणात आसा. पुणून ताचीं फुलां विवेंकी, बुद्दीनिष्ठ तत्त्वज्ञानाच्या आंगणात पडटात." अरुणान सांगलें.

"आमचो बुद्दीप्रामाण्यवाद अध्यात्म आनी तत्त्वज्ञान ह्यो दोन विंगड गजाली मानता आनी त्यां एकमेकांत भगमून वतकीर सगलो गोंदळ जाता अशें आमचें मत. तत्त्वज्ञानाविशीं आमचीं रिझर्वव्हेशन्स नात. आमात तीं भोंगळ, संदिग्ध अध्यात्माविशीं." हांवें म्हळें.

अनुष्कान अध्यात्मीक उपभोगवादाविशीं खर चिंता उक्तायली.

"आयज लोकांक तत्त्वज्ञानाची गोडी उरूंक ना. ते मेटाफिजीकल कॅन्डिड्युमरीझमाच्या फाटल्यान लागल्यात. रजनीश, सिध्द समाधी यांग (एस.एस. व्हाय) हे सगले पंथ चंवरल्यात ते त्याचखातीर. तांची बुन्याद घटमूट न्हय. ती उखलापी. लोकांक सगळें इस्टंट जाय जालां. खोलांत वचपाची कोणाची तयारी ना. देखून भौस अरविंदाच्या तत्त्वज्ञानाक आफुडना. तो चमत्कार करपी सत्यसाईवावा, फांशे वडांवपी घाडी, फटींग ज्योतिपी हांच्या नादाक लागता."

अरुण आपल्या विशयाचेर उलोवंक लागलो. "विज्ञानांतय तशेंच जालां. संशोधनापरस तंत्रज्ञानाक चड म्हत्व आयलां. अजून गणितशास्त्राक विज्ञानान फावो ती सुवात ना. गणिताक नोबेल इनाम ना. गणिताचें शुध्द, विशुध्द, तत्त्वरूप शास्त्रज्ञाक भुलयना. तांकां भुलयता तें खुळखुळ पयशे मेळोवपी उद्योगीक तंत्रज्ञान."

मध्यानरात जायत आयिल्ली. आमचें उलोवप रंगात आयिल्लें.

"रॉजर पेनरोजासारके शास्त्रज्ञ चैतन्य म्हळ्यार कितें हाचेर संशोधन करतात. फुडल्या शेंकड्यांत संशोधक चैतन्याचें 'जेनेटीक्स' सोदून काडटले. अध्यात्म्याच्या मड्याचेर मारिल्लो तो निमाणो खिळो आसतलो. मागीर उरतलें फकत तत्वज्ञान. शास्त्रांचें तत्वज्ञान. गणिताचें तत्वज्ञान. कलेचें तत्वज्ञान. बुद्दीचें उच्च, उच्चतर, उच्चतम रूप. सूक्ष्म अतिसूक्ष्म, तरल, खोल, खोल रूप.....! महामानवाचो पाळणो हालपाचो दीस मागीर पयस उरचोना"- अरुणान समारोप केलो.

दुसरे दिसा ऑरोविलेच्यान चेन्नय परतुंपाक आमी भायर सरलीं तेन्ना हांवे अनुष्काक आनी अरुणाक विचारलें-

"फाटीं ऑरोविले वादाच्या भोंवऱ्यात पडिल्लें तो वाद कसलो ?"

"अरविंदाश्रमाचे लोक - तांची अरविंदो सोसायटी आनी ऑरोविलेचे लोक हांचेमदीं ऑरोविलेचे मालकीवयल्यान झगडीं जालीं. निमाणें सरकाराक मदीं पडून हें झगडें पालोवचें पडलें " अनुष्कान सांगलें.

तें आयकून एक निमाणो प्रस्न म्हज्या मनांत आयलो. पुणून तो अनुष्काक आनी अरुणाक हांवे विचारलो ना. घडये ताची जाप तांचेयकडेन नासुंये. ती जाप ऑरोविलेच्या फुडारांत लिपिल्ली आसुंये.

'ऑरोविले !- हो एके सपनवतीचो गर्भपात काय एका सपनाचो दीर्घ गर्भवास?'

कांय सपनांक गर्भपाताचो शिराप आसता. कांय सपनांक दीर्घ गर्भवासाचें वरदान आसता. शिराप आनी वरदान कोण कोणाक दिना. शिरापाची आनी वरदानाची तागडी जाच्या ताच्या हातींत आसता.

ऑरोविले - सिटी ऑफ डॉन - फांतोडेचें शार - तें भूकऱ्या सीतेभशेन धर्तरेच्या उदरांत आत्मविसर्जन करतलें काय तेजस्विनी सावित्रीभशेन आपल्या फुडाराची फांतोड फुलयतलें ?



अरेबियन डेज

अरवस्तानाच्या नांवातच आसा एक कोलाज- मेलानमेल पानळिल्ले रेंवट भुंयेचो, खाजुराच्या रुखांचो. अरवस्तानाच्या नांवांतले कॅलीग्राफींत आसात उंटांचे काफिले, धवेंफुल्ल भेंस घाल्ले अरव, तांचे तंवू, सरभोंवतणीच्यो रेंवेच्यो रोयणी आनी तांच्या माथ्यांत खोयिल्ली वीजेच्या चंद्राची कोर !

अरवस्तानाच्या नांवांत आसा एक काणी- हजार रातींची काणी आनी अरवस्तानाच्या जल्माचो आसा एक इतिहास एक दीर्घ, प्रदीर्घ इतिहास- जो सुरू जाता धर्तरेच्या जल्मापसून.

कोट्यांनी वर्सां आदीं मुर्यापासून फुटून गेलां एक उज्याचो गुळो- गरगरत गिरगिरत भोंवत्याभाशेन अंतरिक्षाच्या आंगणांत घुंवत रावलो. घुंवतां घुंवता न्हिवत गेलो. न्हिवतां न्हिवतां उज्याचें जालें वारें. वाऱ्याचें जालें उदक. उदकांत उफेवन आयली भूंय. भुंयेर किल्लून आयले दोंगर. दोंगरावयल्या मळवाच्या घुमटांत खेळूं लागलीं कुपां. झडूं लागलो झडझड पावस, आप, तेज, वायु, पृथ्वी आनी आकाश- पंचमहाभुतां दळूंक लागलीं जात्यार वसून- झरझर झिरपत गेलो ताजो टवटवीत उजवाड. सरसर पडत रावली कवकवीत वस्त्रगाळ माती. मातयेचीं तरातरांचीं रूपां. किट्ट काळीमाती, रक्त तांबडीमाती आनी फुल्लधवी रेंव. रेंवेचीं जालीं रेंवटां. वाळवंटां. डेजर्टस. रेंवेच्यो जाल्यो दोंगुल्ल्यां. ड्यून्स सॅन्डड्यूस. वतान हुलपावन काडली भूंय. करपून काडले

दर्या. वाऱ्यान पिसडून काडलें आंगआंग, रंध्ररंध्र मातयेचें. वांझ केले कुसवे तिचे. नग्न नागडी केली माती. रूखावळींचीं न्हेसणां पिंजून, पिसडून, फापसून वडयली.

अरवस्तानाचो जल्म असो मातयेच्या गर्भपातांतल्यान जालो.

अरवस्तानाच्या जल्माचो खीण मोटो भयांकृत आसूंक जाय. साडे तीन कोटी वर्सांपयलीं भूगर्भाक वेर गेली. आफ्रिकेक दशिल्लो धर्तरेचो एक भूस्तर आकांताचो भुंयकांप जावन फुटलो आनी आकांताच्या वेगान वचून दसलो आशिया खंडाक. एके वटेन वयर सरले दोंगर धर्तरेची कात उसोवन आनी दुसरे वटेन दर्याचें उदक आयलें भुंयेचो घाय शेकूंक.

ताचे उपरांत कितलीं झेलाचीं युगां आयलीं. झेल जावप आनी झेल वितळून हुंवार येवप. जगबुडी येवप. वारा हजार वर्सांआदीं निमाणो हुंवार आयलो आनी गेलो. मागीर भूंय उगडी पडली. वताच्या रखरखान न्हंयो आटल्यो! दर्या सुकलो. दर्या पोंदची भूंय वयर सरली. दोंगरांनी पावसाक आडायलो. रूख, रूखावळी, रानांवनां सुकून गेलीं. माती कड्डून रेंव जाली. आकार अनाकार जाले. दिकांचीं न्हेसणां सोडून धर्तरी विबस्त्र जाली. कामांध व्वाऱ्यांनी तिचो उपाट भोग उपभोग घेतलो.

अरवस्तानचो जल्म असो सैमाच्या बलात्कारांतल्यान जालो. अशा अरवस्तानाची पयली वळख अरेबियन नायट्सांतल्यान जाली. दरेक काणी वाचपाची एक पिराय आसता. कळ्यांनी न्हिदपी, फुल-पाकळ्यांचे भेस घालपी, पांखां हालयत मळबांत उडून वचपी सान-परींच्यो काणयो. जादूचे शेंदरेर बसून येवपी जादुगारांच्यो काणयो. चार हाताच्या देवांच्यो. धा तोंडांच्या राकेसांच्यो. जांवळाच्या झाडार काळजां दवरून मानग्यांचे फाटीर वसपी माकंडांच्यो. चोरून खीर खावपी मांजरांच्यो. शिंवाक जाळ्यांतल्यान सोडोवपी हुंदरांच्यो. मनशांकडेन उलोवपी शेवण्यांच्यो. बंदखणींत पडिल्ल्या राजकुंवरींच्यो. धव्या घोड्यार वसून येवपी राजकुंवरांच्यो. कुंडेकुस्करांच्यो. सिन्ड्रेलाच्यो. हिमगौरीच्यो, लिलीपुटाच्यो. टारझनाच्यो. रॉवीनहुडाच्यो.

अरेबियन नायट्स वाचपाचीय एक पिराय आसता. ते पिरायेंत

अरेबियन नायट्सांतली दरेक काणी पिशें लायता. हजार आनी एक रातींची ती काणी रातींच्या राती जागरणां करूंक लायता. मिंदवाद आनी ताच्यां मात भोंवड्यो, अलिवावा आनी चार्ळास चोर, अलाउद्दीन आनी ताचो दिवां, जनेलांतल्यान मांडिल्ल्या राजवावयल्यान मेळपाक येवपी मांगी, विलासी सुलतान, व्यभिचारी राणयो, चाडयो कर्पी पोपट.... परिकथांच्या अद्भूत संवसारांतल्यान जिणेंचें वास्तवकथेंत पावल दवरतना दरेकल्यान अरेबियन नायट्सांतल्या काण्यांच्या मांकवावयल्यान वचचें पडटा. किशोर पिगयेंत वाचिल्ल्यो ह्यो अरेबियन नायट्स आनी ताचें उपरांत कितल्या वर्सांनी आयिल्ले हे हालींहालींचे अरेबियन डेज !

हांवें जनेलांतल्यान भायर नदर मारली. इल्लो इल्लो उजवाड करपत वतालो. काळोख जायत वतालो. ल्हवु ल्हवु कुपां दिमना जालीं. सगळेकडेन काळोखच काळोख जालो. धर्तरेच्या जल्मापयलीं घडये अमांच काळोख आमुंये. ह्या काळखाक कमलेंच परिमाण नाशिल्लें. लांबाय, रुंदाय, खोलाय, हात, पांय, तोंड... मळवभर किट्टकाळो कुड्डो काळोख. हांवें भितर पळयलें. विमानांतय हयन्हयमो काळोखच आशिल्लो. पुणून तो दिशतालो. देखून ताका काळोख म्हणूं नजो. पुणून उजवाडय म्हणूं नजो. अशें कितें तरे काळखाचें आनी मंड उजवाडाचें मिस्तूर.

सगळे जाण मुस्त न्हिदिल्ले. दरेकल्याचे न्हिदेक मपनाची फास्की आशिल्ली. विमानांतले घडशे जाण गल्फाक नांकरेखातीर वताले वो रजा सोंपून कामार परतताले. पयस- घरादारापासून, वायलां भुरग्यांपासून पयस. वळखदेख, नातींगोतीं, मावपाम, गळ्यांतले चात्र्याचे हात, घट्ट वेंग, माणकुली पापी, टुकटुकू दोळे, दुखिल्लीं धोंपरां, आशिर्वादाचे हात, घर, आंगण, खुरीस, नळे, माड, चुट्टां. मल्लां, पयस वाजपी घांटींचो आवाज.... सगळें, सगळें पयस सारून तें वताले. यादींचे राजू सोडून ह्या तारवांनी धको सोडिल्लो.

हांवें परत भायर पळयलें. विमान काळखाचें एकेक सोंपण देवन सकयल देंवतालें. पयस दिव्यांची रांग दिशूंक लागली. रांगेची रांगोळी जाली.

उजवाडाचो लखलख. झगझग. भगभग. विमान दुबाय देंवलें.

रात बरीच जाल्ली. शीं पडिल्लें. हांवें घड्याळींत पळयलें. मध्यानरात जावन गेल्ली. देड वर फुडें गेल्ले घड्याळीचे कांटे हांवें फाटीं काडले. काळाची संकल्पना, काळाचो संदर्भ, काळाची संदर्भहीनता, व्हांवतो काळ, गोठिल्लो काळ, काळाचो जल्म, काळाचें मरण, काळाच्या जल्माआदींचो काळाचो भूतकाळ आनी काळाच्या मर्णाउपरांतचो काळाचो भविश्यकाळ... काळाचो केदो व्हडलो कॅनवास ! अनंताची संकल्पना एक वेळ समजुं येता. पुणून अनादिची कल्पना करूं नजो. व्हांवत्या, धांवत्या काळाचो ओघ पळोवं येता पुणून कृष्णविवरांतल्या गोठिल्ल्या काळाक हात लावंक जमना. काळाचें तोंड दिसता पुणून प्रकाशाच्या वेगापरसय अदीक वेगान वचून काळाची फाट पळोवप शक्य जायत काय ? कालाय तस्मै नमः म्हणून काळाचें मडें खोल पुरूं येता पुणून काळाचे बोंमलेक दशिल्ली अनादी वार कशी आनी खंय मेरेन कापपाची ?

विमानतळावयल्यो स घड्याळी स वेळो दाखयताली. टोकियो, दिल्ली, दुबाय, लंडन, न्युयॉर्क आनी सॅनफ्रॉन्सिस्को काळाच्या रथाचीं स चाकां. बहुरूपी, कामरूपी काळाचीं स रूपडीं! हॉटेल सी शेल इनांत पावता म्हणसर रातचें देड जालें. हें हॉटेल दर्यादेगेर आसा. बंदर लागींच आसा. हांवें जनेल उगडलें. शितळ वारें भितर आयलें. व्हडलीं व्हडलीं तारवां दर्यांत उबीं आसात. क्रेनी वयर सकयल उठावशो काडीनासतना थंड बसल्यात. हांवें जनेल बंद केलें. हांथरूणार पडलों. दिव्याचो स्वीच ऑफ केलो. दिवो पालवपाक खिणापरस उणो वेळ लागुंये. पूण ताचे आदींच हांव न्हिदलों.



दाळिंबी दुबाय

शुक्रार हो दुवायचो मुटयेचो दीस. देखून दुवायचो वीक-एन्ड विरेस्ताराक सुरू जाता. विरेस्ताराची सांज शेनवाराचो परमळ घेवन येतां सेंटर-डे नायट फीवर विरेस्ताराचे रातीक सुरू जाता.

संवसारांत जंय जंय मुटयेचो दीस आयतार, थंय थंय लोकांचो आवडीचो दीस आयतार न्हय. तो शेनवार. वर्तमानांतल्या वास्तवापरस मनशां फुडारांतल्या मुखांचे आशेर चड जगतात. शेनवाराची रात आयताराच्या मुस्त मंकळ्या दिमाच्या यादींनी कातकुतल्यो करता. खासा आयताराक मात सोमाराच्यो चिंता खुणावंक लागतात. अरेबियन मनीमय ह्या मानसशास्त्राक आडवाद न्हय. देखून विरेस्ताराची सांज आनी रात दुवाय शार सप्तकभराचो फॉर्मल भेस सकयल देंवोवन इनफॉर्मल, कॅज्युअल भेस घडयता. वीकली रूटीन वीक एन्डाक अचकीत कशें बदलता हें पळोवप हो एक मजेदार अणभव.

विरेस्तारा सांजचे नजीर आनी नवाज आयले. नजीर आनी नवाज हे जुंवळे भाव. ते मूळ वाळपयचे. शिकपाखातीर मडगांवां आयले आनी नोकरेखातीर दुबाय. अनीसा आनी अमीसा ह्या दोन भयणींकडेन तांचो निकाह जालो. रहीला, वहीदा आनी नूर हीं तांची भुरगीं.

नजीर आनी नवाज आपआपल्यो गाडयो घेवन हॉटेलार आयले

आनी तांच्या घरच्यांच्या सांगातान म्हजो दुबायचो कंडक्टेड दूर सुरू जालो.

सगल्यांत पयलीं दुबाय म्युझियम. खंयच्याच शारांत हांव चडसो म्युझियम पळोवंक वचना. म्युझियम म्हळ्यार इतिहासाचीं मडीं सांवाळून दवरपी मोर्ग. हें मोर्ग पळोवपाची इत्सा म्हाका ना. भोंवडेर वचून म्युझियम पळोवपांत वेळ वगडावप न्हय. भोंवडेर भोंवप रस्त्यारस्त्यांनी, दुकानांनी, मेकळ्या सुवातींनी. जिते, जिवें रसरशीत, तट्टटीत, ताजें टवटवीत, व्हांवतें, हांसतें शार पळोवपांत जो आनंद आसा, तो पांचशें-हजार वर्सांपयलींच्या लोकांची फास्केंत घालून गोठयल्लीं मख्ख मोनीं फ्रोजन चित्रां पळोवपांत ना. म्हणून हांवे नजीराक म्हळें - शार पळोवचे पयलींच तुमी म्हाका म्युझियमांतसो हाडलो ? नजीर म्हणूंक लागलो- हो म्युझियम पळय तूं पयलीं, मागीर उलय.

आनी जालेंय तशेंच. दुबाय म्युझियम म्हळ्यार फकत दुबाय शाराच्या यादींचो आल्बम न्हय. चित्रांचें आनी फोट्यांचें प्रदर्शन न्हय. दुबाय म्युझियम हो दृक-श्राव्य माध्यमांचो उपेग करून पळोवप्याक दिल्लो श्री डायमेन्शनल अणभव.

दुबाय म्युझियमाची वास्तू एका पोरण्या किल्ल्याच्या वाठारांत आसा. ध्वनी, उजवाड, संगीत, चित्रकला, शिल्पकला, छायाचित्रां आनी चलत् चित्रां हाचो सुमेळ साधून दुबाय म्युझियम दुबाय शाराच्या इतिहासाच्या मड्यांत जीव ओतता. चैतन्य हाडटा.

दुबाय हो ताच्या शेंकड्यांनी वर्सांच्या इतिहासांत आशिल्लो फकत अरबी आखातांतलो नुस्तेकारांचो सुपल्लो गांव. तांचे जिणेंत नाशिल्ल्यो चडट्यो आनी देंवत्यो. ताणें पळयली ना केन्ना पुरातन संस्कृतायेची गिरेस्तकाय. ना आयकले तरसादींचे खणखणाट. सरभोंवतणी वाळवंटी वाठार. एके वटेन अरबी समुद्र. दर्यावेळेर नुस्तें पागवपी खारव्यांचीं पांच-पन्नास घरां. दर्या-उदकांतलीं मोतयां काडपी अरबांचीं व्हडीं आनी तारवां. गिरेस्त अरबी इतिहासाचो गुरूत्वमध्य केन्ना दुबाय गांवाक

आफुडलो ना. अरबी संस्कृतायेच्या चुंवकीय परिघाभायरच उगलो दुवाय गांव.

दुवायच्या इतिहासान कृम परतिली ती पंचवीस-तीस वर्साआदीं. आखाती दर्यांत पेत्रोलाच्यो वांयो मेळ्ळ्यो आनी दुवाय शाराचें भाग्य उंटावयल्यान घांडचार वसलें. दर्यान आपल्या सहस्र हातांनी घमघशीत गिरेस्तकाय आंतली दुवायच्या पोश्यांत. गांवाचो गांवगिरो भेस वडोवन दुवाय गांव शाराचीं भरजरी न्हेमणां न्हेमलो. वाळवंटांतल्या वाटांचे मार्ग जाले. महामार्ग जाले. घरांचे वंगले जाले. विळ्डींगां जाल्यो. नुम्यांचीं व्हडीं वांदिल्ले धके-ताचें नवें पकदस्त वंदर जालें. उंटाचे काफिले गेले. जपानी गाडयो आयल्यो. कॅरम बोर्डावयल्या घुलांवरी मुळमुळांत रस्त्यावयल्यान धांवूंक लागल्यो. पुरातन बाजार वचून अद्यावत मॉल्स, सुपर मार्केट्स आयलीं. भायल्या देशांतलें मनीसवळ आयलें. भारत, पाकिस्तान, श्रीलंका, वांगला देश - गरीब देशांतले लोक दुवाय आयले. तांचो घाम, तांचें रगत, तांची दुकां ताणें रखरखांत रेंव कालावन तातुंतल्यान दुवायची उद्येगीक महानगरी किल्लून आयली. चंवरून आयली.

ते राती नजीर आनी नवाज हांणी म्हाका दुवाय दाखयलें.

दुवायच्या गालार दाळिंबी दाण्यांची गुलाबी सया आसा. पिकें रसरशीत दाळिंब फोडटकीर तातुंतले गोड, गुलाबी, गुलगुलीत, मांतयाळे दाणे गालाक गाल लावन मुमुखे हांसचे तमो राजस रतन-हांसो- त्या हांशाचो भांगतिळो माळून हें शार दर्याचे हारशेमुखार नटून थटून वसलां.

कांय शारां आसतात वांदून काडिल्लीं कांधाचे चुडयेभशेन. कांय केळीच्या पांचव्या पिक्या कुचकुर्चात केळ्यांच्या घडायाभाशेन. कांय शारां द्राक्षांचे घोंसार घोंस लागून चंवरिल्ले वालीभाशेन.

फुलां गुंथून फांती, हाळी, आटी, झेलो, वळेसर, हार, तुरो अशो तरातरा करूं येतात तशींच शारांय गुंथून काडिल्लीं आसतात- तरांतरांचे लोक, तांचीं चित्रविचित्र घरां, घरां भांवतणीचे रस्ते, रस्त्याक दशिल्ल्यो मेकळ्यो सुवाती हांकां एका मुतान वांदून काडून.

कांय शारां कोठयेकुडीत मारिल्ल्या नाल्लांचे आनी सोण्णांचे राशीवरी अस्ताव्यस्त पातळिल्लीं आसतात जाल्यार कांय शारां धव्या, काळ्या घुलांमदी एकोडी तांवडी घूल मांडून दवरिल्ल्या रेखीव कॅरम बोर्डाभाशेन ! कांय शारां आसतात विलयर्डाच्या बोर्डाभाशेन इतस्तत पडिल्ल्या रंगीवेरंगी गुळ्यांक घेवन तर कांय शारां आसतात दुधाच्या आटीव फराळावरी !

दुबाय शाराच्या रेखीवपणाक एक कॅरेक्टर आसा. एक जिवसाण आसा. शार म्हळ्यार एके तरेचें स्पेस फ्यूजन. रस्त्यांच्या वेल्डींग रोडान मेकळ्यो सुवाती आनी घराघरांनी कुचकुचून भरिल्ल्यो सुवातो एकमेकांक दसोवपाच्यो, वेल्डींग करून जोडपाच्यो. तशें करतना तातूंत कृत्रीम नाटकीपण येवंक फावना. रस्त्यांचे कनव्हेअर वेल्ड जावंक जायना. शारांत दाळिंब्याच्या फळावरी कोहेजीवनेस आसूंक जाय. दुबायक तें आसा. दुबाय शार क्रिस्टल फ्रूटबॉलांत फोडून दवरिल्ल्या दाणेदार दाळंब्याभाशेन.

दर्याचें उदक भितर सरून दुबायच्यो दोन शिरो जाल्यात. डेरा आनी वर दुबाय. खरें म्हळ्यार पर दुबाय वो पार दुबाय. पुणून केरळी मनीस 'ल' चे सुवातीर 'ळ' म्हणटा तसो अरबी मनीस 'प' चो उच्चार 'व' करता. दुबायचो पुलीस नो पार्किगाक नो वार्किंग म्हणटा. 'प' चे सुवातेर 'व' म्हणिल्ल्यान अर्थाचे अशे अनर्थ जातात.

दुबाय क्रिकाचे देगेर कितलींशींच रेस्टॉरंट्स आसात. नजीरान एका अरबी रेस्टॉरंटमुखार गाडी थांबयली. आमी सकयल देंवलीं.. खवूज म्हळ्यार पराट्याभाशेन रोटी आनी हमूस म्हळ्यार वांटिल्ली दाळ. ताचेवरांवर ऑलिव्ह ऑयल. तरातरांचे सॅलेड. तंदूर केल्लें चिकन. रोस्टेड मटण. जेवण सोंपले उपरांत दूद नाशिल्ली फ्लेवरड खुटी च्या.

नवाजान धौ चलोवपी एका वळखीच्या मनशाक आपयेलो. धौ म्हळ्यार ल्हानशें व्हडें. धौंत वसून आमी रातची दुबाय क्रिकांत भोंवलीं. दोशीं दोन देगांचेर दिव्यांचो लखलख. रंगांची रांगोळी. उदकांत पडिल्लीं विंवां, पडविंवां. उदक, वारो, शीं, काळांख, दर्या, व्हडें, दिवे, मोनेळ,

मळव. मळवाचे मशिदीवयली चंद्राची कोर.

अरवस्तानाक रेड क्रॉस ना. रेड क्रॉस हांगा रेड क्रॅमॅंट जाता. हिंदुस्तानांत रेड क्रॉसाचो रेड ओम करपाचीं अवचिन्नपणां अजून विश्व हिंदू परिशदेक कशीं सुचलीं नात काय ?

नवाजाक हांवें म्हळें- म्हाका दुवायच्या वय्यांतल्या वय्या वुक् स्टॉलांत व्हर. म्हाका महमंद पैगंवराचें चरित्र, देड हजार वर्सांपयलीं अरवस्तानात इस्लाम धर्माचो जल्म जालो त्या वेळची अरवस्तानाची सामाजिक स्थिती, कुराणाचो इंग्लीश अणकार, इस्लाम धर्माच्या तत्वज्ञानावयलीं पुस्तकां, सर रिचर्ड वर्टनाचें अरेबियन नायट्स आनी मेळ्ळेंच जाल्यार अरबी लोक-कथांचें पुस्तक घेवंक जाय.

शुक्राराक नवाजाक घेवन हांव भोंव भोंव भोंवलो. दुवाय म्हळ्यार शॉपिंग पॅरेडायज. संवसारांतल्यो सगल्यो वस्ती हांगा मेळटात. पांग्पांग वाजाराक हांगा सौक म्हणटात. तरांतरांचे सौक हांगा आसात. गोल्ड सौक म्हळ्यार भांगराच्या अलंकारांची पेठ. ती पळोवन दोळे दिपावतात. इय फ्रुटांचो मोटो वाजार-खाजूर, वदाम, पिस्ता, खिसमीस, काजू, अक्रांड आनी तरांतरांचे मसाले- लवंगा, येळ, मिर्च्यां, दालचिनी! दुवाय तीन मांटे सुपर-सुपर कसले, हायपर स्टोअर्स आसात मिटी सेंटर. वर जुआन आनी लेन्सी प्लाझा. तरांतरांचे रेडीमेंट कपडे, फॅशन ज्युवेलरी, इलेक्ट्रॉनीक्स वस्ती, उंची मद्यां, लातारी, चॉकलेटी, अत्तरांच्यो तरातरा, संवसारांतल्या सगल्या वाठारांतलीं फळां, शाकभाज्यो, नुस्तीं, तरांतरांचें मास, जिवेच्या कळ्यांक फुलोवपी तरातरांचीं खाणां जेवणां !

दुवाय शारच मध्यपूर्वेतलें नामनेचें शॉपिंग सेंटर जावन पडलां. मार्च म्हयन्यांत ट्रेड फेस्टिवल जाता. देशविदेशांतले लोक येतात- फकत शॉपिंग करपाक! भांगर, गाडयो, डिफेन्स इक्विपमेंट्स, विमानां- सगल्यांचो नेगोस दुवाय जाता. तेलाचे सांठे सोंपतकीर दुवायची गिरेस्तकाय सोंपची न्हय म्हणून दुवायच्या शेखान दुवायक व्यापारी पेठ केल्या. शॉपिंगाच्या निमतान पर्यटनाच्या धंद्याक बरकत आयल्या.

सगळें मेळटा. मेळनात पुस्तकां. पुस्तकांचीं वरीं दुकानां नात. दुवायच्या ऐहिक उपभोग वादाक साहित्य, कला, संगीत, वैचारिक वादसंवाद हांची सांस्कृतीक झालर ना. दुवायचें आनी पुराय अरबी देशांचें खूब व्हडलें वैगुण्य हें !

दुवायच्या मूळ अरबी लोकांक भायल्या लोकांनी माड्डून वडोवचें न्हय म्हणून तांच्या हिताची राखण करूंक हांगा स्पॉन्सरशीप लॉ केला. दुवाय खंयचोय धंदो करतल्या भायल्या देशांतल्या मनशाक थळावो स्पॉन्सर घेवचो पडटा. ताका स्पॉन्सरशीप दिवची पडटा. बऱ्या हेतून केल्ल्या कायद्याचे दुप्परिणाम आतां दिसूंक लागल्या. थळावे अरबी लोक सुस्त आनी आळशी जाल्यात ते कसलोच कामधंदो करिनात. कश्ट करिनात. फुकेसवाय स्पॉन्सरशीप फी घेवप, खावप-जेवप, विलासी जीण जगप. तरणाट्यांमदीं व्यसनां वाडल्यांत. वेश्या-वेवसाय वाडत चल्ला. थळाव्या लोकांक गिरेस्तकाय पचूंक ना.

जांकां पयशे जोडपाचे कश्ट कळनात तांकां पयशे मोडपाक कश्ट जायनात हो पयशांच्या व्याकरणाचो मुळावो नेमच अरबस्तानाक खबर ना. देखून गिरेस्तकायेचे लेप लावन वशिल्ली नवी अरबी मंस्कृताय उथळ आनी उखलापी जायत गेल्या.

दाळंवांचें झाड मुसमुशीत दाळंवांनी चंवरलां. पुणून मुळांक कीड लागल्या.

म्हाका एक उर्दू शेर याद जालो. अल्लाकडेन केल्लें मागणें तें. 'अल्ला, आमची जोड वाडय अशें आमी मागिनात. आमकां मोडपाक उपाट पयशे मेळ्ळ्यार पुरो.'



डेजर्ट स्फारी

डेजर्ट पार्क शारजापसून लागींच आसा. डेजर्ट पार्क ही अरवस्तानाचे भुंयेची काणी. दुवाय म्युझीयमाभशेनच एक म्युझीयम तां. पुणून ताचो कॅनव्हास व्हड. हो कॅनव्हास सुरू जाता त्या दिसा खरें म्हळ्यार ते रातीक जे रातीक विग-वॅग जावन ब्रह्मांडाचो जल्म जालो आनी तो सोंपता ६ जून १९६६ ह्या दिसा ! दुवायच्या आखातांत तेलाचे बांयचो सोद लागलो तो हो दीस.

रखरखींत रेंवेच्या गर्भाशयांत आर्द्र, स्निग्ध तेलांचो स्त्राव खंयच्यान सुटलो ? ही अल्लाची कृपा काय हो सैमाचो चमत्कार ? ज्ञान विज्ञानाची पांखां लावन ह्या प्रस्नाचे घोलीत देवयता डेजर्ट पार्क.

डेजर्ट पार्काची वास्तू स्प्लिट लेवलांचे तत्व घेवन वांदल्या. सोपणा, देंवती मागीर परत सोपणां, चडटी, काळोख, मंद उजवाड, मंद संगीत - भूगर्भाची भोंवडी !

शंवर दशलक्ष वर्सांआदीं धर्तरेच्या पोटांत तेलाचो गर्भ धल्लो.

भुंयेवयली तरांतरांची वनस्पती सुकली. सावदां मेली. वनस्पतीचो सुकिल्लो पालो, सावदांची हाडां हाचेर वाऱ्यान रेंव ओतली. रेंवेचें चेपण, भुंयेचें चेपण, भुंयेचेर दर्याच्या उदकाचें चेपण. भूगर्भ तेन्ना खतखतालो. ही हूनसाण, ही उब, हो खतखतो हाणें सेंद्रिय द्रव्यां शिजून आयलीं. तांतूत

बेक्टेरियान रासायानिक प्रक्रिया सुरू केली. भूगर्भाच्या महाकाय बुयांवांतल्या दोणांत सेंद्रिय द्रव्यां चेपून चेपून चेपलीं. भुंयेच्या पोटांतल्या खतखतीत प्रेशर कुकरांत तीं शिजलीं.

सेंद्रिय द्रव्यांचे हायड्रोकार्बन जाले. तातूंतल्यान तेलाचो एकेक थेंपो पाझरलो. खडपांच्या पोरस बुराकांनी स्पंजाभशेन तेल जमलें. लक्षावधी वर्सा ही प्रक्रिया चलत रावली,

विज्ञानान भूगर्भशास्त्राचें ज्ञान मनशाक दिलें. तंत्रज्ञानान सेस्मिक उपकरणां मनशाच्या हातांत दिलीं.

कोट्यांनी वर्सा चलत आयिल्ली भुगर्भातली सैमीक प्रक्रिया, ज्ञान, विज्ञान आनी तंत्रज्ञानाचे तीन दोळे आनी भुगर्भातली ही तेलाची गंगा भुंयेर हाडपाचो मनशाचो भगीरथी हावेस! उपाट कश्ट. अपेसाफाटल्यान अपेस आनी निशेंवणी! उपाट निशेंवणी. पुणून तेल सोदपाच्या प्रयत्नांत खंड ना. उपाट दुडवाचो धुंगोर. हजारांनी मनीसवरांचो घाम. निमाणे १९३२त वेरीनाक तेलाची पयली बांय आनी १९६६त दुबायच्या आखातांत तेलाची बांय लागली. दर्याच्या पोंदा २५०० मीटर खोलायेचेर तेलाचे झरे, वझरे मेळ्ळे.

डेजर्ट पार्काच्या भायर आमची फोअर व्हील ड्रायव्ह लँड रोवर उबी आशिल्ली. तांतूत बसून मागीर म्हजी डेजर्ट सफारी सुरू जाली.

शामाल म्हळ्यार अरबस्तानाच्या ईशान्येकडल्यान येवपी वारो. हो वारो केन्ना मंद व्हांवता आनी रेंवेच्या भुरभुर केंसाक लक्तुवायेन आपल्या शीतळ वोटांनी सांसपिता जाल्यार केन्ना कामांध वेवद्याभशेन रेवेचीं न्हेसणां पिनून, पिसडून तिचो भोग घेता. अरबस्तानाच्या रेंवटांत जळीमळीं रेंवेचे ल्हान व्हड दोंगोर - ही शमालाची करणी. डिसेंबर, जानेवारी ह्या म्हयन्यांनी येवपी हो वारो हजारांनी टन रेंव हांगची थंय हुवयता. आशिल्ले ड्यून्स भस्स करून आपल्या घटमूट पांयांच्या खोटांनी मोडून वडयता आनी दुसरे कडेन रेंवेचेर रेंव, रेंवेचेर रेंव थापून रेंवेची व्हडली रोयण उबी करता.

डिसेंबर म्हयनो लागूंक नाशिल्लो. शमालाचे दीस पयस आशिल्ले म्हणून माणमुकी !ना जाल्यार शमालाच्या दिमांनी रेंवटांत भोंवपाचें ना. घडये हो शमाल तुमचे गाडयेसयत तुमकांय रेंवेसकयल पुरत म्हणून भंय.

लॅन्ड रोवर रेंवटांतल्यान खूब पयस आयली. रेंवेच्या दोंगराचेर घडप आनी देंवप. जिपीचो ड्रायव्हर अवु वेंकर जीप फिशालकायेंन चलयता. रोदां रेंवेंत मुंगरूंक दिना. मत्तर डिग्रीच्या कोनांतल्यान तो जीप मॅण्डड्यूनाचेर हाडटा आनी एंशी डिग्रीच्या कोनांतल्यान सकयल देंवयता. म्हज्या हड्ड्यांत धडधड. गेलर कोम्टरा इतलांच, पेरामेलींगाइतलांच हो अणभव भंयाचो आनी तितलांचो आनंदाचो.

अवु वेंकर आतां मॅण्डड्यूनाचे देगंदेगेन जीप चलयता. जीप तिरपी जाता. आडवी जावन गडगडत पडत म्हणून भिरांत दिमता. पुणून जीप पडना रोमना. मुंगरना थामना.

अवु वेंकर आतां जीप थामयता. रेंवटाच्या मदी चारी व्हटेन रेंव! रेंव! रेंवचें मळ! रेंवचें पयस पयस पातळिल्लें रेंवट!

एक झाड ना. एक रुख ना. एक शेवण ना. वयर लेव निळें, मकळें मळव आनी सकयल लेव धवें, लेव हडवें, रेंवटाचे मकळें मळ! नग्न. नागडें.

नग्नता हेंय एक न्हंमण. निराकार हो एक आकार. निर्गंध ही एक गंधाची तरा. काळोख होय एक उजवाडाचोच एक रंग. अस्तित्वहीन स्थिती हें एक अस्तित्व.

सैमाची ही सायलंट सिम्फनी म्हळ्यार एक संगीतच. सैमाचे हें वांझ रूप म्हळ्यार मर्जनाचेंच एक स्वरूप.

जिपींतल्यान देंवन हांव एकटोच चलत रावलों. रेंवटाच्या मदीं! मन रितें जालें. सगल्याक प्रशांत शांती! मोव जायत गेल्ली सानवळ! मोव, मुलायम, मुदयाळो उजवाड!

तीनमांज जायत आयली. चंद्रोदय जालो. अरवस्तानाच्या वाळवंटांत किल्लून आयिल्या इस्लाम धर्माक मूर्याचे न्हय शीतळ चंद्रांचे

अप्रूप- हांतूत अजाप कसलें ?

चंद्र हो वाळवंटान भोंवपी अरवांचो आदार. ताचो इश्ट तांचें प्रिय दैवत रेंवटातल्यान लांबची भोंवडी करतना ती रातची करची पडटा. पुनवेपयलीं सात दीस आनी उपरांत सात दीस चंद्राचें चात्रे आसता ते दीस पयस प्रवासाक भायर सरपाचे.

चात्र्याच्या उजवाडान वाळवंटाचें आंगआंग रंध्ररंध्र शिरशिरता. आपले सात वुरखे काडून अभिसारिका धर्तरी कामातूर जाता. धवेफुल्ल पिठोर चात्रे आनी श्वेतांवरां धर्तरी एकमेकांत भरसून वतात.

परत एकदां रेंवेच्या विस्तीर्ण मळांकडेन हांवे नदर मारली. सैमाच्या अनाकार, अनलंकृत रूपांत महंमद पैगंवराक अल्ला निराकार रूपांत दिसप हाका खासा अर्थ आसा - म्हाका दिसलें.

हेर कसल्याच रंगाचे ब्रश नाशिल्लो तो रेंवेचो फुल्लधवो कॅनव्हास पळोवन इस्लामाक पांचव्या कोराचें अप्रूप किद्याक तें म्हाका कळ्ळें.

हांव जिपीकडेन परतलो. मैलभर फुडें व्हरून अवु वेकरान जीप धामयली. थंय उंटांचो एक काफिलो थामिल्लो. उंटार वसून आमी कोसभर गेले.

चंद्रावरीच उंट हो अरवांचो इश्ट. उदकाचो थेंव घेना आसतना दिसांचे दीस उंट अरवाक फाटीर घेवन कोसांचे कोस वता. उंट हो फकत पाळिल्लें जनावर न्हय. अरवाच्या घरांतलो एक मनीसच तो. उंटाच्यो सर्ती हो एक अरवांचो आवडीचो खेळ. एका तेंपार पयशांचे वेवहार नाशिल्ले तेन्ना उंट ही अरवांची एक करन्सी आशिल्ली.

उंट थावलो. हांव सकयल देंवल्लों. मदीं वॉन फायर घाल्लो. ताचे सरभवतणी आमी बसले. अरेबियन लोकगीतां, लोकनाच आनी सुरबूस अरबस्तानी जेवण.

रात जायत गेली. दिसलें - हे रातीक फांतोड नासची. शींय वाडत गेलें. काळोख गडद जालो. वॉन फायरांतलो उजो मंद जालो. नाच सोंपलो. गीतां थांबलीं.

अवु वेंकरान जीप मुरु केली. दिव्यांच्या उजवाडांत काळोख
चरचरीत कापीत ताणे रेंवेच्यो दोंगुल्ल्यो हुंपल्यो. रेंवटाचें मळ फाटल्यान
पडलें. पयस शारजाचे दिवे दिमूंक लागले.



देशांतरितांचीं दुखां

तिनसांजचें दुबाय सोडलें. शॅअर्ड टॅक्सींतल्यान अबु धावीक वचूंक भायर सरलों. टॅक्सीचो ड्रायव्हर पाकिस्तानी पठाण. तीन वर्सांतल्यान एकदां तो आपल्या घरा वता. थंय ताची बायल आनी तीन भुरगीं आसात. जाण्टी आवय आसा. कराचीच्यान ताच्या गांवाक वचपाक बसीन सत्तावीस वरां लागतात. तीन वर्सां तो मरून काम करता. फांतोडेर टॅक्सी घेवन स्टॅण्डार येता. मध्यान रातीक थांबता. दोनी वेळा तो जेवण भायरच घेता. अबु धावीक एके ल्हान कुडींत तो आनी ताचे गांवचे तीग जाण रावतात. अब्दुला सप्तकाची सुटी घेना. शुक्राराची सुटी घेवन कितें करतलो ? शुक्रार आयलो म्हणटकीर जीव खावंक येता. घरा- घर कसलें- कुडींत दीस सारूंक वाज वाज येता. घरच्यांची याद येता. आपल्या हातांनी रांदूक तो वाजेता. दीस भर कितें करतलो ? न्हिदून न्हिदून कितलो न्हिदतलो ? त्या परस शुक्राराकय तो टॅक्सी चलयता. म्हजे सारके कोणय गिरायक मेळटा. चार गजाली करूंक मेळटात.

दर म्हयन्याक ताका घरची चीट येता. चिटयेची तो वाट पळयता. चिटयेंत तशें व्हडलेशें कांयच नासता. फाटल्यो धा चिटयो काडल्यार सगल्यो एकसारक्यो! तरीय दर चीट ताका नवी दिसता. ताची तो वाट

पळेता. ताच्या गांवांत फोन ना. हेर लोक फोनार आपल्या वायलां भुरग्यांकडेन उलयता हें पळोवन ताका तांची नमाय जाता.

अब्दुला दिसपट्टो आपल्या कामात गुंथून रावता. आपलें दुःख विसरपाक काम करीत रावपाखेरीत दुसरो उपाय ताका खबर ना.

अवु धावी शार दुवायपरम मात्शें पॉलिशड. ताका अमेरिकन शाराची सया मारता. अवु धावी शाराची येवजण अमेरिकन वास्तुशिल्प्यांनी केल्या. अरबस्तानाचे परातींत न्यूयॉर्क, शिकागोची शीर कापून दवरची तशें तरेन इस्लामीक वास्तुशिल्पाक खोंटावन अवु धावीन अमेरिकन वास्तुशिल्पाचो भंस आंगार चडयला.

म्हाका मस्कतची याद जाली. दुवाय येवचे पयलीं हांव एकच दीस मस्कत राविल्लों. मस्कत हें ओमानचें राजपाटण. हांव मध्यानरातीक मस्कत पावलों. फांतोडेर जाग आयली आनी कुडीचां पडदां उगडून भायर पळयलें.

हॉटेल इल्लें उंचायेर आसुंयें. कुडींतल्यान मस्कत शार दिमतालें. मस्कतान आपल्या रस्मी हातांचेर इस्लामिक वास्तुशिल्पाची मेंदी घाल्या. सगल्या वास्तुंचो रंग धवो. जालोच जाल्यार ऑफ व्हायट. क्रिमीश. खंयच हेर रंग ना. तांवडो, पाचवो. निळा रंग ना. दुधाळ धवो आनी हडव्याचें मिस्तूर आशिल्लो इल्लो स्निग्ध तुपाळ साय-दाटो क्रिमीश कलर.

वैविध्यांत सोवितकाय आसता तशीच एकसुरी, एकतारी, एकसारक्या रंगसंगतींतय सुंदरताय आसता हें मस्कत शाराकडेन पळयतकीर कळटा. मस्कत हें एक प्रियदर्शनी शार.

अवु धावी वेगळें. अवु धावी दर्शनीय जावपाच्या हावेसान प्रदर्शनीय जालां. एकाक लागून एक अशो बहुमजली विल्डींगो. ताका चारी वटेन हारशे. तरांतरांच्या कोरांचे हारशे. विस्तृत काटकोनी रस्ते. रस्त्याच्या मदीं फुलझाडां, पानझाडां आनी झिळमिळ उदकाची कारंजीं. एके वटेन दर्याची देग. पयस वंदर आनी वंदराभिमुख अवु धावी शार.

सतराव्या मजल्या वयल्यान रस्त्यावयल्यो गाडयो कितल्यो सान, सोबीत दिसतात. खेळण्यांतल्यो कश्यो आनी पयस दर्यादेगेवयल्यो विल्डींगो

- मॅकानोच्या खेळांतल्यो.

अजून इरफान कसो आयलो ना ? हांव इरफानाची वाट पळयतां. इरफानाक हांव लागीं लागीं चोवीस वर्सांनी मेळटा. इरफान म्हजो कॉलेज मेट. तो वास्को रावपी आनी मडगांवां कॉलेजीक येवपी. ग्रॅज्युएट जातकीर वर्सभरांत ताणें गोंय सोडलें. खरें म्हळ्यार ताका गोंय सोडचें पडलें. ताच्या शेजरा रावपी हिंदू चलयेकडेन ताचो मोग आसलो. लग्नाक दोनीकडल्या घरच्यांचो विरोध. इरफान हट्टाक पेटून लग्न जालो. वायलेक घेवन मुंबय आयलो. मुंबय तीन वर्सां ताणें खूब कश्टांत दीस काडले. मागीर तो दुबाय आयलो. वायल मुंबय एकटीच भाड्याचे कुडींत रावली. दुबाय इरफानाक पांच वर्सां एका हॉटेलांत नोकरी केली. मागीर एक दीस अचकीत ताका लुप्तानझा एअरवेजांत नोकरी मेळ्ळी. इरफान अवु धावीक आयलो. ताणें भाड्याक ल्हानसो फ्लॅट घेतलो. वायलेक हाडली. ताका एक चली जाली. ताचें नांव सायका दवरलें.

मदीं इरफान ट्रेनिगाक जर्मनीक गेलो. जर्मन शिकलो. जर्मन भाशेचे चावयेन ताणें आपल्या वरिश्टांची काळजां जिखलीं. ताका बढती मेळ्ळी. सुखाचे दीम आयले. गोंय सोडून पंदरा वर्सां जाल्लीं. सायका पांच वर्सांचें जाल्लें.

इरफान घरा परतता म्हणसर तीनसांज जाताली. सायका बापायची वाट पळेतालें. इरफानाक बेल वाजयली म्हणटगीर सायकान लिपून रावप आनी बापायन मागीर ताका सोदून काडप. मागीर बापायचे मांडयेर वसून गजाली करप. टी.व्ही. पळोवप.

एक दीस असोच सांजचो इरफान घरा परतलो. ताणें बेल मारली. बायलेन दार उगडलें. सायका लिपूंक गॅलरींत गेलें. इरफान ताका सोंदूंक लागलो. ताणें घरभर सोदलें ताका सायका मेळ्ळें ना. इरफान सोद सोद सोदता. उल्यार उले मारता. सायका ओ दिना. धांवत येवन इरफानाचे मांडयेर वसना, इतल्यान सकयल्यान वाँचमेन धांवत वयर आयलो.

सायका बेवी पडलें. इकराव्या मजल्यावयल्यान पडलें इरफान आनी

वायल मकयल धावलीं. रक्तान भरिल्लें सायकाचें मडें पळांवून तांणी आकांत केलो.

एकंकल्याची जीण ही कादंबरीपरस अनोखी आसता. इरफानान आपले जिणेच्या दरेक मोडणार दुःखाचो धग सोंपलो. सोरप निसणीच्या खेळाभशेन सुखाची निसण मंळटा म्हणमर सोरपाचीं तोंडां ताका गिळूंक आयलीं.

पंचवीस वर्सा जालीं. इरफान गोंयाक परतलो ना. ताचे आवय वापूय भायर पडले. घरच्यांचो विरोध सोंपलो. भावांचीं लग्नां जालीं. इरफानाक गोंयाक वचनशें दिसलें ना. मदीं सावियांकडल्यान इरफानची खबर कळ्ळी. इरफानाचो नामो घेवन हांवें ताका चीटय वरयली. इरफानान जाप दिली ना.

सतराव्या मजल्या वयल्यान हांव मकयल पळयतां. वत खर जायत गेलां इतल्यान इरफान येता.

इरफानाक पळयल्यार हांव ताका वळखुचो नाशिल्लों. जर्मन कंपनीत काम करून तो अर्दो जर्मन जाला. जर्मन हेअरमस्टायल आनी मिशो. लुफ्तानझा एअरवेजचो निळो धवो युनिफॉर्म. जर्मन मनीस लांब रुंद आसता इरफान मोटवो आनी मात्सो मोटो. जमो जर्मन मनशाचो बॉन्साय.

इरफानान म्हाका वेंग मारली. कितलोसोच वेळ आमी ओगगी रावले. उतरांविणे आमचो संवाद जालो. पोरण्यो यादी जित्यो जाल्यो. काळ गोठलो. पंचवीस वर्सा पयलींचे दीस हुबत हुबत वयर सरले.

ते रातचो हांव इरफानागेर जेवंक गेलो. तोच इकराव्या मजल्यावयलो फ्लॅट. वण्टीर सायकाचो फोटो. आरमारींत सायकाचीं खेळणी. सायकाचे सांवाळून दवरिल्ले घूट. ताचें टिफीन. वॉटरवॅग. बोटवो.

मेजार आल्बम. इरफान आनी सुनीताच्या लग्नाचो. सायकाच्या वाडदिसांचो.

इरफानाक फुडें भुरगीं जालीं ना. सुनीतान मेडिकल स्टोअरांत

नोकरी धरली. स दीस काम. शुक्राराक दोगय जाणां फिशींगाक वचप. दर वर्सा लुप्तानझाची कोम्पलीमेंटरी तिकेट घेवन देशविदेशाची भोंवडी करप. सतत काम सतत भोंवप.

गोंयाक परतुपाचो विचार ना. गोंयची याद काडप ना. गोंय मेलें. सोडलें त्याच दिसा मेलें. इरफान आनी सुनीता खातीर सासणाचें मेलें. सोयरे मेलें. धायरे मेलें. उरलीं तीं दोगांच इरफान आनी सुनीता. घोव आनी बायल. बायल आनी घोव. स दीस काम. एक दीस सुटी. इकरा म्हयने काम. एक म्हयनो सुटी. क्लायमेक्स ना आनी आतां अँटिक्लामेक्सय ना. आतां निसणी ना आनी सोरपाचीं तोंडाय ना. आतां सुखाची रूच ना आनी दुःखाचो भंय ना. चितप ना आनी चिंताय ना.

अबु धाबी सोडटना इरफान स्टँडार पावंक आयलो.

'इरफान, रिटायर्ड जातकीर खंय सेटल जातलो?' - हांवें विचारलें.

'संवसारांत खंयय! सोडून गोंय!!' इरफानान म्हळें आनी म्हज्या हातांत खाजुराचें एक बॉक्स दिवन इरफान परतलो. हांवे शारजाची वाट धल्ली.

शारजा शाराक कसलेंच कॅरेक्टर ना. अबु धाबी शार भूमितीचे आनी त्रिमितांचे बुन्यादीचेर वसयलां. दुबाय सेंद्रीय तरेन चंवरलां. मस्कत जपानी इकेबानाभशेन सजलां. शारजाची तुस्त तोखणाय करची अशें कांयच ना. शारासारकें शार. धेडगुजरी. धड नवेंय न्हय धड पोरणेंय न्हय. सोवीत न्हय. विद्रूपय न्हय. एफरव्हसंट न्हय, फ्लॅट जाल्ल्या सोडाभशेन. मोव जाल्ले बिस्कीटीभशेन.

सुरेश शारजा येवन धा वर्सां जाली. अरविंद आनी सुरेश दोगूय इश्ट. सुरेशा फाटोफाट अरविंद आयलो. दोगांयचीय लग्नां जाल्यांत. दोगांयनीय गोयांत घरां बांदल्यांत.

घरां आसात आनी नाय बी. बायल भुरगीं आसात पुणून बायल भुरग्यांचे सुख ना. पयशे आसात गिरेस्तकाय आसा, पुणून खोशी ना. धादोसकाय ना.

कितले दीस हांगा रावचें? केन्ना परतुचें? मामणाचें शारजा मांडून गोंयांत वचचें? थंय वचून कितें करचें? नांकरी? कमली नांकरी? धंदो? कमलो धंदो? जमतलो? कमलो धंदो जमतलो? परत येवचें पडचें ना मू? परतूंक तरी व्हिमा मेळटलो? नांकरी परत मेळटली? वायलंक हांगा हाडची? खर्च झेपतलो? भुरग्यांचें कशें? तांचें शिक्षण? आवय म्हन्यांत कोण? घर कोण सांवाळटलो? इतली जांड मांडून गोंयांत वचप पिशेपणाचें जावचें ना? आनी हांगा रावपांत तरी शाणेपण आसा? फकत जोड! जोड!! जोड!!! कित्याखार्तीर? कोणाखार्तीर?

प्रस्नाचेर प्रस्न. प्रस्नाची व्हडली रोंयण. म्हजेकडेन जाप ना. कांय प्रस्न अशे आसतात ! ते प्रस्न वियेतकीर तांका प्रस्नांचीच पिलां जातात.



ओ! लुवेट!

दुवायच्यान भायर सरतना नवाजान म्हाका 'सनशायन अँट मदीना' ह्या माथाळ्याचें महमंद पैगंबराचें चरीत्र हाडून दिलां. चरित्रांत फकत पैगंबराचे जिणेचो पट उक्तो करुना. देड हजार वर्सांपयलीं अरबस्तानाची सामाजिक स्थिती कशी आसली ताचेंय चित्र दोळ्यांमुखार उबे केला.

महमंद पैगंबराचो जल्म जालो तेन्ना अरब समाजाक कसलेंच नीतिचें अधिष्ठान नाशिल्लें. मद्यपान, जुगार, मदलशी आनी मुक्त कामोपभोग अशी स्वच्छंद आनी उसंखळ जीण ते जियेताले. टोळ्यांटोळ्यांमदीं दिसपट्टी झगडीं जातालीं आनी कांय वेळां ही झगडीं वाडत वचून दोन टोळ्यांची एकमेकांकडेन लडाय जाताली. मक्का हें एक वेपारी केंद्र आशिल्लें. उंटाचे काफिले थंय रावताले आनी वेपाराच्यो वस्ती घेवन अरबस्तानभर वताले. वेपारी लोक रीणाचेर सुमाराभायर कळंतर लायताले. दरेक टोळयेचो एकेक देव आशिल्लो. ताचे मुर्तीक ते भजताले. अशे तरेन धर्मीक मळार मूर्तीपूजा, अर्थीक मळार उपाट कळंतर घेवन दुयळ्यांची लूट आनी समाजीक मळार व्यभिचारी आनी विलासी जीणे - अशें सगलें चित्र आशिल्लें.

अशा वेळार महमंद पैगंबराचो जल्म जालो. ताच्या जल्मापयलींच ताचो दापूय मेलो आनी पांच-स वर्सांचो आसतनाच ताची आवय भायर

पडली. हलीमा नांवाचे एके ढाईन ल्हानपणात महंमदाक सांवाळ्ळो. धा वर्साचो जातकीर महंमदान आपल्या चुलत्याच्या मॅडरांक दोंगरांनी चरपाक व्हरपाचें काम केलें. कृष्ण, जंजू आनी महंमद ह्या तीनय धर्मापुरूषांचें जिणेंतलें साम्य म्हळ्यार तिगांयनी राखणो म्हणून सैमाचें मांडयेंर वसून आपल्या भुरगेपणांतलो काळ सारलो.

फुडें महंमदाच्या चुलत्यान ताका वेपाराखातीर आपले वगवर सिरीयाक व्हेलां. थंय ताची वर्हारा नांवाच्या ख्रिश्चन पाद्रीकडेन वळख जाली. जेजूची एकेश्वरवादाची शिकवण आयकून महंमद पैगंबराक अरवांच्या मुर्तीपुजेभवतणी भांवतल्या बहुश्वरवादाचो वीट आयलो. फुडें वेळावेळार वेपाराच्या निमतान केल्ले भांवडेच्या निमतान तां कितल्याशाच ख्रिश्चन पाद्रींक मॅडो. मरियमाचो पूत जेजून बौध्द धर्माकडल्यान करुणेंचो संदेश घेतलो. महंमद पैगंबरान जेजूचें शिकवणींतल्यान स्फूर्त घेतली.

थोड्याच वर्सांभितर एक चोख आनी प्रामाणिक वेपारी म्हणून महंमदान कीर्त मेळयली. ताचो निकाह खर्दीजा नांवाच्या ताचेपरस पंद्रा वर्सांनी व्हड गिरेस्त विधवंकडेन जालो. महंमदाक अर्थीक जोड करपाची चिंता उरली ना. तां धर्मविचाराचें चिंतन करूंक लागलो.

मक्केतल्या लोकांक ताणें मुर्तीपूजा सोडून निराकार अल्लाक भजपाचो उपदेस केलो.

महंमद पैगंबर ताच्या काळाचो संदर्भ नदरेमुखार हाडल्यार एक समाजीक क्रांतिकारक आशिल्लो जसो बुध्द, जसो जैजू तसोच! ताणें टोळ्यांटांळ्यांमदी भावचार हाडपाचो यत्न केलो. विलासी जीण सोडून सादी जीण जियेपाक सांगलें. व्यभिचार सोडून विवाह बंधनाचो आदर दवरपाक सांगलें. व्यभिचारापरस बहुपत्नीकत्व वरें अशें नदरेन चार निकाह करूंक ताणें मान्यता दिली. वायलांच्या सौंदर्यान दादलें पिशें जावचे न्हय म्हणून बुरग्याची पध्दत हाडली. घटस्फोट दितना एकदां न्हय दोनदां न्हय तर तीन फावटीं बसवरो विचार करचो म्हणून तालाक, तालाक तालाक अशा तीन उतरांची प्रतिकात्मक रुढी वेवहारांत हाडली. मद्यपान

आनी मदलशी हांगा आडावपाक उपास करपाक सांगले. सगल्यांत म्हत्वाचें म्हळ्यार वेपारी रिणाचेर उपाट कळंतर घेताले ताका विरोध केलो. रिणाचेर कळंतर घेवंक जायना असो आदेश दिलो.

अरबांच्या विंगड विंगड टोळ्यांमदीं तेन्ना दुस्मानकाय आसली. एके टोळयेंतले लोक दुसरे टोळयेंतल्या लोकांक जेवणांतल्यान वीख घालून मारताले. सगळ्यांमदलो भावचार वाडचो आनी जेवतना एकमेकांचो दुवाव घेवचो न्हय म्हणून महंमद पैगंबरान सगळ्यांनी एकठांय वसून एकाच ताटांतल्यान एकच अन्न जेवचें असो उपदेश केलो.

'इष्टम् धर्मेण योजयेत्' हे म्हणणेप्रमाण हे सगले समाजीक आनी अर्थीक बदल महंमद पैगंबरान धर्मपुरूपाचो भेस घालून केले.

मक्केच्या वेपाऱ्यांक हें सगलें नाकसुरें गेले. उन्मत्त, अनाचारी जिणेक लाळेल्ल्या अरबांक हें सोमना जालें. ताणी महंमदाआड कट रचले महंमद पैगंबराक आपल्या लागींच्या इश्टांक घेवन मक्केच्यान मदिनाक वचचें पडलें. मदिनाक इस्लाम धर्माक ताणे घटमूट वुन्याद घाली.

मदीं मक्केच्या आनी मदिनाच्या लोकांमदीं लडाय जाली. महंमद एक खांपो राजकारणी आनी लष्करी दावपेंच लडोवपी वुदवंत आसूंक जाय. ताणे लडाय जिखली.

महंमद पैगंबरान इस्लाम धर्म अरबस्तानभर पातळावपाचो यत्न केलो. ताणे ल्हवू ल्हवू मक्केच्या लोकांचीय काळजां जिखलीं.

खदीजाच्या मर्णाउपरांत महंमदान सौदा नांवाचे विधवेकडेन निकाह केलो. फुडें झैनवी हे घटस्फोटित वायलेकडेन आनी आयशा हे कुमारिकडेन पैगंबराचे निकाह जाले.

पिरायेंच्या साठाव्या वर्सा महंमद पैगंबराक मरण आयलें पुणून तो मेरेन इस्लामाचो रोपो खाजुराच्या रूखाभशेन अरबस्तानच्या रेंवटात किल्लून आयिल्लो. चंवरून आयिल्लो.

वडाची खांदी रुजून दुसरो वड किल्लचो तशे तरेन हिंदू धर्माच्या लोकायत आनी श्रावक दायजांतल्यान बौध्द धर्म, बौध्द धर्मापसून स्फूर्त

घेवन ख्रिश्चन धर्म आनी ख्रिश्चन धर्माकच एक खांदो फुटून इस्लाम धर्म जल्मलो.

धर्माचें एके काळचें शुद्ध, विशुद्ध रूप फुडें फुडें बदलत गेलें. समाजीक क्रांतीचो यत्न म्हणून जे धर्म फुडें आयले तेच फुडाराक समाजीक उदरगतीक आडखळ थाल्ले.

कुवेट पावतां म्हणसर दनपार जाली. विमानतळार आलेक्स आयिल्लो. हांचे आलेक्साक म्हळें,

"तुवें विमानतळार येवपाचो त्रास किद्याक घेतलो ?"

आलेक्स मुमुखो हांसलो.

"इतल्या पयसल्यान गोंयच्यान पयल्याच फावटीं तूं कुवेट येता आनी तुका मेळपाक येवप ना ?" - ताणें म्हळे.

आमी हॉटेलांर आयलें. तितलें म्हणसर इक्याल आयलो. रशीद आनी रोजारिओ आयलो. आलेक्सान सगल्या गोंयकारांक एकठांय केल्लें.

रातचे आमी सगले रिव्होलव्हिंग रेस्टॉरंटाक जेवंक गेले. एका उंच टॉवराचेर हें भोंवतें रेस्टॉरंट आसा. थंयच्यान पुराय कुवेट शार दिसता. कुवेट शाराची रचणुक चक्राकार. एका भवतणी एक अशें रिंग रोडस. चकरेभशेन वो जिलवेभशेन हे शार. सरभवतणी दिव्यांचो लखलख. उजवाडाचीं कारंजीं.

काळखाची नसाय कुवेटाक. ते किट्ट काळें काळखी दीस आनी राती विसरुंक ना कुवेट. गेरांचे घाय पेखूंक नात अजून.

२ ऑगस्ट १९९० चे मध्यानरातीक सद्दाम हुसेनाचे इराकी सोल्दार कुवेटांत भितर सल्ले. फांतोड जाय मेरेन रणगाडे कुवेट शाराच्या हुमन्यार पावले. मळवांत इराकी विमानां भोवूं लागलीं. कुवेटी लोकांक किदें जाता तें कळना जालें. सरकाराक अजाप जालें. कुवेटान आपली आर्मी केन्नाच घटमूट केली ना. एक अरब राष्ट्र दुसऱ्या अरब राष्ट्राचेर घुरी घालीत अशें कुवेटच्या शेखान केन्नाच धल्लें ना. इराण आनी इराकाच्या गेरांत कुवेटान इराकाक पयशांचो मोटो आदार दिल्लो. उंडी दिवपी हाताकच, खावपी तोंड

चावत अशें कुवेटच्या शेखाक सपनांत लेगीत दिसलें ना. तमो सद्दामचो कुवेटचेर दोळो खूब पयलींसावन आशिल्लो. इराकाक दर्याची देग ना. देखून बंदर ना. त्याभायर कुवेटांत तेलाच्यो उपाट बांयो. पुणून सौदीचो राजा फहद आनी इजिप्ताचो अध्यक्ष मुवारक हाणी वेळावेळार मध्यस्थी करून इराक आनी कुवेट हांचेमदलें झगडें पालयल्लें.

इराकी सैन्य शारांत भितर सरलें. कुवेटी सोल्दादांनी इराकी आर्मीक आडावपाचो खर यत्न केलो. सात हजार कुवेटी सोल्दाद मेले. निमाणे ताणी धवें वोंदेर दाखयलें. कुवेटचो शेख अहमद अल्-सावा विमानान सौदीक पसार जालो.

इराकी शिपाय शारांत येवन ताणी धुडगूस घालो. जैतिवंत सैन्य जितांक लुटता. तांच्या बायलांचेर बलात्कार करता हो तर शेकड्यांनी वर्साचो इतिहास. हाका आडवाद एक श्रीरामाचो, दुसरो सम्राट अशोकाचो. तिसरो छत्रपति शिवाजीचो. अशे थोडे आडवाद सोडले जाल्यार दरेक जैताची नशा जैतिवंताच्या माथ्याक मारल्या.

२ ऑगस्ट १९९१ ते २६ फेब्रुवारी १९९२ मेरेनच्या सात म्हयन्यांत कुवेटी लोकांनी किदें किदें म्हणून भोगलें ना ? कुवेटी लोकांची जीण आळशी आनी विलासी. पांच लाख मूळ कुवेटी लोक जाल्यार धा लाख नोकर म्हळ्यार मनशा फाटल्यान दोन दोन नोकर. चडशे आशियायी देशांतले लोक. सद्दामाच्या शिपायांनी तांतूतले जितले लोक आपल्या देशांत वचत तांकां वचूंक दिले. आलेक्स, इकबाल, रशीद गोंया आयले. रोजारियो सुटयेर गेल्लो.

हेवटेन इराकी शिपायांनी लोकांचे हाल हाल केले. खावपाजेवपाच्यो वस्ती मेळना जाल्यो. दिसपट्टे दोळ्यांमुखार इराकी सोल्दार घरांत येवन जाय जाय तें सामान व्हरूंक लागले. बऱ्यो बऱ्यो गाडयो घेवन गेले.

शाळा बंद जाल्यो. पसरकारांनी लूटमारीच्या भंयान पसरेच उगडपाचें बंद केले. इस्पितळांनी वखदां मेळना जालीं. जे कुवेटी लोक पळून सौदीक वचपाक भायर सल्ले तांकां एकएकट्याक इराकी लोकांनी धल्ले

आनी फारान माल्ले. कुवेटी रेडीओ वंद केलो. कुवेटी दिनार चलना जालो. कुवेट एअरवेजाचीं पंदरा विमानां इराकान फारावन बगदाद व्हेलीं.

रस्त्यांची नांवां बदललीं. गाड्यांचो नंबर प्लंटी बदलल्यो.

कुवेटचे तिजोरेंत आशिल्ले कोट्यांनी रूपयांचे भांगर इराकान फारायले. दोस्त राष्ट्रांनी इराकाचेर घुरी घाली आनी कुवेट स्वतंत्र करपाखातीर कुवेटांतल्या इराकी तळांचेर बॉम्बहल्ले केले तशें इराकी शिपायांनी तेलाच्या वांयाक उजो लायलो.

दोस्त राष्ट्राचें जैत जालें. सद्दामाचें सोल्दाद कुवेट सोडून परतले. तेलाच्यो वांयो जळत रावल्यो. धुंगराचें लांट मळभांत आयलें. निळें मळव काळें, किट्ट काळें जालें. कुवेटाची अर्थीक, समाजीक वेंवस्था चिड्डून, माड्डून सद्दामाचें सोल्दार दोनशें आठ दिसांनी कुवेट सोडून गेले.

आलेखमान गेरांची काणी सांगली. युध्दम्य कथा रम्या म्हणटात. पुणून जाणी भोगलां तांचे भोग, तांचो हुलोप, तांच्यो हुयेली, तांचे तळमळें, तांचे फडफडे तांकाच कळपाचे.

कुवेट शारान मोन्यांनीं हें सोसलें. ह्या हालांची सया पुसून वचून धुंगरेल्लें मळव निवळ जालें. मोडिल्लीं कुटुंबां परत उबीं रावलीं ना. गेरान कुवेटाक बुध्द दिल्या अशें न्हय. पयलींची आळशी आनी विलासी जीण परत सुरू जाल्या. दरेका मनशाफाटल्यान दोन दोन नोंकर परत तांचें थातेंमातें करुंक परतल्यात. अजून कुवेटी मनीस कश्ट करीना. आपलें स्वताचें सैन्य आसचें अशें ताका दिसना. कोट्यांनी डॉलर्स दिवन ताणे अमेरिकेकडेन आपली राखण करपाची कवलात केल्या.

कुवेटी भुरगीं उच्च शिक्षण घेनात. कुवेटांत चडशीं कॉलेजां, विद्यापीठां ना. गिरेस्तांची भुरगीं भायल्या देशांनी शिकून येतात.

कुवेटच्या गेरान कुवेटांतल्या गोंयकारांचेंय उपाट लुकसाण जालें. तांच्योय वस्ती इराकी शिपायांनी फारायल्यो. नोकऱ्यो गेल्यो. परत येवपाची धिंताय सगल्यांनीच दाखयली ना. जे आयले ते जाता तितले वेगीन आपली बिरांडा कवळपाचे तयारेन आयले.

"फुडें घडये तूं कुवेटाक आयलो जाल्यार हांगा आलेक्स नासतलो इकवाल नासतलो. रशीद नासतलो. रोजारियोय नासतलो." - आलेक्सान म्हळें. म्हाका थोडे दीस आनीक रावपाचो आग्रो गोंयकारांनी केलो.

रोजाचे दीस सुरू जाल्ले. रमझान ईदाची परब लागीं पाविल्ली. फांतोडेर शिंयाचो कुलकुलो आशिल्लो. सकाळचें मोव वत येताले. दनपार शीतळ आसताली. सांजवेळ इश्टांच्या सांगातान सोयित सुंदर दिसताली. अरबांगेर इफ्ताराची जेवणां जाताली. खिणभर कुवेट गेराचे घाय विसरून ईदाची परब मनोवपाचे तयारेक लागिल्ले.

अशा दिसांनी हांचे अरवस्तान सोडलें.



पुण्याची स्प्लीट पर्सनालीटी

पुण्याचो एक पांय भूतकाळांत आसा आनी एक पांय भविष्यकाळांत. पुण्याक वर्तमानकाळ आसा तो भूतकाळ आनी भविष्यकाळ हांच्या संधीकाळाइतलोच. दर्या आनी मळव हांचेमदल्या क्षितिजरेषेइतलो - अशीर, अदृश्य!

पुण्याच्या एका दोळ्यांत पेशवाई साकरन्हीद आसा आनी दुसऱ्या दोळ्यांत आसात फुडारांतल्या 'सायवर' सपनाचें रंग!

पुणें हें एक व्दिदल शार, पुण्याक दुभंग व्यक्तिमत्व आसा. स्प्लीट पर्सनालीटी आसा. जो मनशाचो सभावदोश जाता, तो शाराचो सभावगुण जाता, पुण्याचें दोट्टी रूप ताका विद्रुप करिना तर ताची सोवितकाय दोवरादीन वाडयता. पुण्यात मुंवय भाशेन मोनोटोनी ना. पुणे कोल्हापुराभाशेन एकजिनमी न्हय. नाशकाचें शिरवंत रूप नामत ताका. नागपुराभाशेन पुण्याचें काळीज उक्तें, मेकळें न्हय. रत्नागिरीचो दर्यागंध ना ताच्या आंगाक, पुणून पुण्याक खासा पुणेरी परिमाण आसा.

शाराच्या मदल्यान व्हांवपी मुठा न्हंय भांगोलीक नदरेन पुण्याचे दोन वांटे करता. जरामंधाचें तोडिल्ले कुडीभाशेन हे दोनय वांटे न्हंयन तोडल्यात आनी ते एकामेकांक येवन परत दमतल्यात.

वारा गांवचें उदक पिल्ले अठरा पंगड लोक पुण्यांत रावतात. तांचे

लोकजिणेचे माटोळेन पुण्याचें मखर नटलां. तांचे लोकसंस्कृतायेच्या धाग्यांनी पुण्याचें वस्त्र विणलां. संवसारांतल्या खंयच्याच शारांत विंगड- विंगड वाठारांक विंगड-विंगड वारांचीं नांवां आसात जाल्यार हांव नकळं. पुण्यान दरेक वाठाराक वाराच्या नांवाचो भांगतिळो लायला. सोमवार पेठ, मंगळवार पेठ..... शनिवार पेठ, रविवार पेठ. इतली सादी, सोपी, सुटसुटीत आनी समर्पक नांवा दरेक पेठेक दिवन पुण्यान ह्या पेठांक तांचें खासा कॅरेक्टर दिलां. नांवाचो आनी नांवाफाटल्यान विशेपणांचो पुण्याक खूब गोस्त. हांगा तरातरांचे मारूती आसात. सोन्या मारूती, डुल्या मारूती. पुण्यांतले खंयचेय दोन गणपती एकसारके न्हय. प्रत्येकाक आपआपलें नांव आनी नामो आसा. तळ्यांतलो गणपती, कसवा गणपती, केसरी वाड्यांतलो गणपती, दगडू हलवाईचो गणपती...

पुण्यांक दुकानाचीं नांवां लेगीत मोटी रसिक. पानपट्टेचें दुकान हांगा मुखविलास पान दुकान जाता. गादयांचें दुकान पुष्पशय्या अशें सोबीत नांव घेता. शनिवार वाड्याच्या दाव्यान एक दुकान आसा. ताचें नांव ज्ञानेश्वरी रद्दी दुकान. ती पाटी वाचून मात वायट दिसता. ज्ञानेश्वरींतलें तत्वज्ञान मोडात पूणून ज्ञानेश्वरींतलें भावसौंदर्य जांणी चाखलां तांकां ते पाटयेची भीरभीर मारलेबगर रावना.

पुण्याक पावला कणकणी तरांतरांच्यो पाटयो आसात. पेंटराच्या दुकानांतले पाटयेर बरयलां - हांगा शब्दकोशांतले सगले शब्द सुंदर करून मेळटले. म्हळ्यार उतरांचें ब्यूटीपार्लर.

दरेक पानझाडाक 'ह्या झाडाचीं पानां तोडचीं न्हय' ही पाटी आसता. फुलझाडाक एक वेळ फुलां नासत पुणून 'फुलांक हात लावचो न्हय.. फुलां काडचीं न्हय'. अशी पाटी आसूंकच जाय. दरेके हारशेमुखार 'हे हारशे मुखार चड वेळ रावन केंस वळोवं नाकात' अशी पाटी. वणटीचेर 'हाचेर कांयच पितारचें न्हय' ही पाटी. कुत्र्यांक वाचपाक येतालें जाल्यार खांव्यांखांव्याचेर 'हांचेर कुत्र्यांनी पांय वयर काडून मुतचें न्हय' अशी पाटी मारलेबगर पुणेकार रावचो नासलो.

पुण्यांतल्यो पाटयो हो हास्यविनोदाचो विशय आसत पुणून तांणीच पुण्याक ताच्या गिरेस्त फुडाराची बुन्याद दिल्या. पुण ही आतां एकविसाव्या शेंकड्यांतली सायवर सिटी जावपाची आसा. मंगणक आनी म्हायती तंत्रज्ञानावरवीं पुणे नव्या युगाचो हुमरो हुंपता. मंगणक खिणाखिणाक आदेश दिता. इंस्ट्रक्शन्स दिता. दरेक गजालीविशीं शिटकावणी दिवपाचो पुण्याचो सभाव ताका मंगणक युगाच्या मूषक वाहनाचेर वसतना खूब उपंगी पडला जावंक जाय.

पुण्यान काळाचीं पावलां वळखल्यांत. ज्ञान समगधनेचे पुजेक वसपाखातीर हेरकडेन भट निकतंच न्हावंक गेल्यात. पुण न्हावन धुवन मुकटां न्हेसून गिन्यानाच्या मखरामुखार फांतांडे पारार काकडआरती करपाक लागलां. नवे उद्येजक संस्कृतायेन अनंत हस्तांनी पुण्याचें झोळयेंत संपत्त ओतल्या. पुणून पयशांच्या वखवखान पुण्याचो गिन्यानाचो ध्यास आनी निदीध्यास कुसकुटानय उणो जावंक ना.

एका तेंपार जाचेकडेन चड जमनी तां गिरेस्त जातालो. उपरांत जाचेकडेन चड मनीसवळ हाडपाची तांक तो चड गिरेस्त जावंक लागलो. फुडें जाचेकडेन गडगंज पयसो आनी भांडवल ताच्या हातान गिरेस्तकायेच्या चावयांचो घोंस आसलो. एकविसाव्या शेंकड्यांत जाचेकडेन चड गिन्यान तां चड गिरेस्त जातलो. जमीन, मनीसवळ, आनी भांडवल नासतना फकत गिन्यानाचे निमणीवयल्यान यशाची आनी गिरेस्तकायेची तेंगशी हुपूंक मेळटली. पोस्ट- कॅपीटलीस्ट सोसायटीची ही पयमुल्ल्यान वाजपी घांट पुण्यान आयकल्या. समाजवाद अर्थकारणांतल्यान न्हय शिक्षणांतल्यान येवुंयेता. हाचें भान आनी अवधान पुण्यां दवरलां. देखून पुणे हें शार उरूंक ना. ती प्रशस्त प्रशाला जाल्या. पुण्यांतल्या दोन मनशांतलो एक मनीस किदें ना किदें शिकता. मंगणक, संगीत, परदेशी भासो, भरतनाट्यम्, वेवस्थापन, नाट्य, सिनेमाभिनय..किदें ना किदें! शिक्षणाचें वेपारीकरण जालां अशें म्हणटना शिक्षणाचें सार्वत्रिकरण जालां हें आमी दिसूं नजो. लोक दिसाचे शिकतात, दिसाचें काम करून रातशाळेंत शिकतात. 'विद्या नाशिल्ल्यान मती गेली. मती नाशिल्ल्यान नीती गेली.

नितीविणे गती गेली. गती नाशिल्ल्यान वित्त गेलें वित्ताविणें शुद्र खचले, हे सगळे अनर्थ अविद्येन केले.' ही महात्मा ज्योतिवा फुलेंचीं उतरां पुण्याच्या कानांत अजून घुमत आसात. तीं उतरां उतरां उरूंक नात. उजवाडाची पूजा बांदपी ती नव्या विज्ञानवेदाची सुक्तां जाल्यांत. गिन्यानाचे गायत्रीमंत्र जाल्यात.

ज्या पुण्याच्या रस्त्यावयल्यान वतना चलयोची शाळा चलयता म्हणून सनातनी वामणांनी सावित्रीबाई फुलेंचेर शेण मारलें त्याच पुण्याच्या रस्त्या रस्त्यावयल्यान आयज दिसतात स्कुटरीवयल्यान कॉलेजींत वचपी शॅकड्यांनी तरतरीत चलयो. ज्या पुणेरी खांद्यावयल्यान जितो आसतना आगरकराची अंत्ययात्रा काडली त्याच पुण्याच्या खांद्याचेर आयज संगणकाचे जागृत देवीची म्हामाय पालखी आसा. ज्ञानाच्या आनी विज्ञानाच्या दरेक मळार दादल्यापरस फुडें पावन पुण्याच्या बायलांनी दादल्यांचें 'केशवपन' केलां. समतेचो संदेश आतां फकत सभासंमेलनमेरेन थांबूंक ना. भुरग्यांच्या टिफीनामेरेन तो पावला. पुण्याचे खंयचेय शाळेंत दरेक भुरग्यान आपल्या टिफीनांत भाजी आनी पोळी हाचेवगर दुसरो पदार्थ हाडूं नजो. कामशास्त्राक ओंपिल्लें मासिक चलयता म्हणून र.धों. कर्वेचेर खटलो भरपी पुण्यांत मीरा नायराचो 'कामसूत्र' हावसफुल्ल चलला! गल्लीवोळांतल्यान रखडत वचपी वेलगाडयेंतल्यान सकयल देंवन इन्फोर्मेशन टेक्नोलॉजीच्या सुपर हायवेचेर सुपर-मॉनीक स्पीडीन वचपाचें शाणेपण पुण्यान दाखयलां.

अशें आसलें तरी पुणे एकजिनसी, एकसंध, होमोजिनस शार न्हय. दिसाचो सोरोप आनी रातची वायल जावपी नागकन्येभाशेन पुण्यान आपलें दुभंग व्यक्तीमत्त्व सांबाळून दवरलां. ताचे वरे वायट परिणाम पुणे भोगता. ताचीं वायट वरीं परिणामां पुण्यान मोखून मारूंक ना.

पुण्याक कोनशा कोनशार कोयराच्यो पेटयो नासत पुणून देवांच्यो देवळ्यो आसूंक जाय. संगणकाक मानवल्या तशी देवांकय पुण्याची हवा मानवल्या. खगोल शास्त्राचे वेध घेवपी दुर्विणी पुण्याक आसात तशींच ज्योतिष्यांची न्हस्व नदरेचीं वक्लांय आसात. रजनीशाचो अध्यात्मीक

उपभोगवाद केळोवपी आश्रम आसा तशी गांवांनी उशेंकांडे कापपाक येवपी कामगारांच्या भुरग्यांखातीर 'शंवर दिमांची माकशाला' आसा.

म्हळ्यार पुणें सेवानिवृत्त जाण्टेल्यांचें. म्हळ्यार जिज्ञासू तरणाट्यांचें, म्हळ्यार सनातनी, म्हळ्यार प्रागतीक. पुणे एके वटेन राष्ट्रीय स्वयंसेवक संघाचें एके वटेन राष्ट्र सेवा दलाचें. पुण्यान मानें गुरूजींचें वोट धरलां. पूणून गोळवलकर गुरूजींचें वोट सोडूंक ना. पुणें गांधीक मानता तरीय गांधीचो खून करपी नथुरामाक 'गांधीवध' करपी वीरपुरुष मानून मखरांत वसोवपाक पुण्याक लज दिसना. पुणे मुसलमानांचो दुस्वास करता आनी पुणें मुसलमान राष्ट्रपतीच्या हातान गणपतीक पंचारत दाखोवपाकय अनमनना. म्हळ्यार पुणे मनीसघाणें म्हळ्यार पुण्याक जळींमळीं मनीसपणाचीं कारंजीं दिसतात. म्हळ्यार पुणें भामटें, चामटें, ल्हेंवटें, हिमटें, म्हळ्यार पुणें, बुद्धाच्या उपेक्षा, करुणा, मैत्री आनी मुदिता हाच्या चौरसांत रावपी. पुण्याच्या भूगर्भांत कमलीं रमायनां खदखदतात म्हणून हे डायमेट्रीकली अपोजीट सभावजीन्स पुण्याचे कुडींत वडीन आयल्यात हांव नकळं.

जिवेचे दुवाळे भागोवपाक पुणें फाटीं ना. जातीधर्मांनी समाज वस्त्र पिनलें आमत, अन्नाक मात तांणी परद्रम्हाची सुवात दिल्या. मोगलांनी आनी मुसलमानांनी पुण्याच्या ताटांत जिलेवा वाडली. मोतीचूर आनी वुंदी लाडू वाडले. आज हीं पक्वान्नां थळावीं जाल्यांत. पुणून हें मुसलमानी दायज म्हणून न सांगिल्लें वरें. ना जाल्यार कट्टर पुणेंरी हिंदुत्ववादी पंगतींतल्यान उठून वचत म्हणून भिरांत! अठरा पगड लोकांनी थालीपीठ, खिचडी, पिठले, वामुंदी, श्रीखंड आमरस, आंवावडी, नाल्लाची वर्फी, चोरसे, आलेपाक, वांगीभात, मसालेभात, तेलपोहे, कांदा पोहे, शिखरण, आळुवडी, वाकरवडी, चकली, कडवोळी, डिकाचे लाडू, केशरी मसाला दूद, खरवस, गुळाची पोळी, पुरणपोळी अशे तरांतरांचे पदार्थ कसलेंच चामटेंपण करिनासतना तुपातेलासयत, साकरलोणयासयत, मीठमसाल्यासयत सुगरणीच्या साजूक हातांनी पुण्याच्या ताटांत वाडल्यात. पारशांनी पुण्याक धनसाक दिलां. गुजरात्यांनी ढोकळा दिला. उडप्यांनी डोसा दिला. थाय, चिनी, अफगाणी सगल्यांनी पुण्याचो सानन

धाकणो उपाट भरून दवरला.

पुण्याचे चारी वटेन मळे आसात. फांतोडे पारार फुले मंडई फुलांफळांनी पालेभाजी आनी शाकभाजी हांच्या पाटल्यांनी, कांद्याच्या जुड्यांनी आनी कणगांवटाटांच्या राशींनी भरून ओतता. मक्याचीं कवळीं कणसां, कवकवीत मुळे, गरगरीत दुदी, म्होंवाळ जांबळां, साकरगोड चिकू, गुलगुलीत दाळंबां, वायंगीं, कोंकणदूदी, पिकीं पोपटीं पेरां, तरांतरांचे आंबे. अंजिर... सैमाचे संपत्तेन फुले मंडई भरून ओतता. सकाळ जाता म्हणसर तरातरांचे आवाज घुमूंक लागतात. विकप्यांचे, गिरायकांचे, द्रकांचे! मल्हार रागाचे विंगड-विंगड उपप्रकार आसात. कोणेय तरी मार्केट- मल्हार हो नवो राग सोदूंक जाय.

फुले मंडई फकत मंडई न्हय. पुण्याचे भौशीक जिणेंतली ती एक संस्था. तशीच डेक्कन क्वीन. डेक्कन क्वीन ही पुणे आनी मुंबय हांचेमदीं रेल्वेगाडी न्हय. दामोदर कोसंबीसारक्या प्रकांड पंडीताक आपल्या पुस्तकांक प्रस्तावना वरोवंक वेळ आनी सुवात दिवपी हीय एक पुण्याची सार्वजनीक संस्था. रिक्शा हें तर पुण्याचे अ-विभाज्य आंग. पुण्यांतल्या ल्हान सान भुरग्यांक रिक्शावालो घरांतल्यान शाळेंत आनी शाळेंतल्यान घरा पावयता. भुरगीं रिक्शावालो म्हणिनात तो तांचो रिक्शाकाका जाता. काका-पुतण्याच्या नात्यावयलो पेशवाई दाग पुण्यान केन्नाच पुसून वडयला. देखून लागींचो मनीस पुण्याक काका जाता. हलवायाचें दुकान काका हलवायाचें दुकान जाता.

पुण्याचे पोदेर फामाद. श्रुवेरी बिस्कीट ही तर पुण्याची खासियत. पुण्याक तशें जाय ताका जाय तें मेळटा. कलकत्याक कॉलेज स्ट्रीट आंसा तसो पुण्याक अप्पा वळवंत चौक आसा. थंय हारींनी पुस्तकांचीं दुकानां आसात. लक्ष्मी रोडावयलें जनसेवा दुग्धालय - थंय ताजो केशरी पोस खावंक मेळटा. चितळे बंधुगेर राजकोटी पेढे, साकरी पेढे, अंजिर बर्फी, ड्रायफ्रूट बर्फी, आंव्याची, नाल्लाची बर्फी मेळटा.

शनिवार वाड्यांत गेलेवगर पुण्याची भोंवडी सोंपना पुणून शनिवार

वाड्यांत आतां फकत वणटी आनी यादी उरल्यात. हांचे शनिवार वाडो जर्मनीसारक्या युरोपीय राष्ट्रांत आशिल्लो जाल्यार तो पेशवाईच्या काळांत आशिल्लो तसो परतो वाडून तो लोकांक पळोवंक दवरतले आशिल्ले. हें करप कुस्तार न्हय. कोणाक तरी हें सुचूंक जाय आमलें.

पुण्याक शनिवारवाडो आसा तसोच शुक्रवार वाडोय आशिल्लो. तो उज्यान लासून वडयलो. पुण्यांतले वाडे स्थापत्यकलेचे नमुने म्हणून सांवाळून दवरुंक जाय आशिल्ले. अहमदाबाद शारान हवेली सांवाळ्ळ्या. खूब वामपूस करूनय म्हाका पुणेरी वाडो पळोवंक मेळो ना.

खंयच्या आदीम काळांत मुठा न्हंयचे देगेर पुणे गांव वसलो कोण जाणा. आयज पुणें शार जालां नगर जालां. महानगर जालां पुणून आपल्या मुखावयली आदीम खेड्याची मया पुण्यान शेंवटून वडोवंक ना. पुण्याचें हें 'रूर्वन' रूप म्हाका आवडटा- जें मुंवयक ना दिल्लीक ना. चंद्रय, कलकत्याक वा वेंगळुराकय ना.

पुणें हो एक चौरमस्तो. थंयच्यान चार रस्ते फुट्टात. कोणें खंयचो रस्तो घेवचो तें जण एकल्यान थारावचें. कोण खंयचो रस्तो घेता ताचें मातय मुवेरसुतक पुण्याक ना. पुण्याची ही स्थितप्रज्ञता मनाक भावता. इतिहासकाळांतले आपले घाय सांसपित पुणें वसूंक ना. पुण्यान प्लेग पळयलो. पानशेत पळयलें. महात्मा गांधीच्या खुना उपरांतच्यो दंगली पळयल्यो. खंयचीच माव पुण्याच्या आंगार उरूंक ना.

फुडारांतलें फांतोड सपन पळयत पुणें शार आपलेच आत्म-मग्न मस्तींत वसलां. ताका उलो मारून ताचें दिसा- सपन भंगपाचें पाप करचें न्हय कोणें !



लामाख्येचे सालळेंत

कांय मनशां जाण्टीं जातात तशीं सगळो रोस पिळून काडपी माखांतल्यान आयिल्ल्या उशीकांड्याच्या चोथ्याभशेन सुकीं सणसणीत जातात. कांय मनशांची जिगिविषा मात आडसराचे कातलेभशेन मोव मुलायम आसता. रित्या कळशाभशेन कांय इश्टांकडेन आतां सांगपासारकें नवें कांयच नासता तर कांय इश्टांकडल्यान मात शेवयां दात्यांतल्यान पडपी शेंवयां भशेन सुरबूस गजाली आयकूंक मेळटात.

जनरल सुनीत रॉड्रीग्ज हो म्हजो असो इश्ट. भारतीय लश्कराच्या मुखेलपदाचेर पावून निवृत्त जातकीर तो पर्वरे कृतार्थतायेन आपली जीण सारता. ताचेकडेन सांगपारकें खूब आसा. ताचेकडल्यान आयकुपासारकें खूब आसा.

हांवें एकदां जनरल रॉड्रीग्जाक विचारलें- जनरल, म्हाका ईशान्य भारत पळोवपाची इत्सा आसा. आसाम, मेघालय, मणिपूर, मिझोराम, नागालँड, अरुणाचल प्रदेश आनी त्रिपुरा ह्या सात ईशान्य वासिनी भयणीक मेळूंक जाय.

'वचूं काय नाका? गेल्यार खंय वचूं ? कसो वचूं?'

जनरल रॉड्रीग्जान सांगलें - 'तुज्यान गौहाटी वचूं येता. आसामाक भोवूं येता. मेघालयाक वच. शिलाँग पळय. हेरकडेन आपूण वतना तुका वांगडा व्हरतां.'

जनरल रॉड्रीग्जान दिल्ली हुनमाणीन हुनार हून कसो हांवें आसाम
आनी मेघालयाक वचपाचो बेत केलो.

म्हज्या आज्याक आसाम वचपाचो खूब घांस्त आशिल्लो. आसामची
कामाख्या कामाक्षी जावन शिरांड्या कशी पावली हाचेर तो संशोधन करतालो.
म्हजो आजो आपल्या जिवितांत आसामाचें भुंयेंर पावलो ना. कलकत्याच्यान
मुटिल्लें विमान गोंहाटी पावलें तेन्ना म्हाका ताची तीव्रतायेंन याद जाली. म्हज्या
स्मृतीशेप आज्याची नदर घेवन हांवें कामरूप आसाम पळोवपाचें थारायलें.
महाभारत कालांत आसामाक कामरूप आनी गोंहाटीक प्रागज्योतिपपूर
म्हणटाले. प्राग ज्योतिपपूर म्हळ्यार पूर्व दिकेकडलें लखलखीत उजवाडाचें शार.
थंय राज्य करतालो महावलिश्ट राजा- नरक. फुडें पुराणांनी ताका नरकामूर
केलो. कामाक्षी जावन कामाख्या मांडवीचें देगेर पावली तसो पुराणकथांतल्यान
पाझरत कृष्णाक झुजांवपी नरक राया लेगीत गोंयांत पावलो आनी दिवाळेंचें
आदले राती नरकचतुर्दशीक गोंयचे थळावे लोक संस्कृतायेचो वांटो जालो. हो
निखटो योगायोग न्हय. आसामाचें आनी गोंयचें कमलें तरी पयमुल्लें नातें
आसले बगर हें सगळें शक्य ना.

गोंहाटीक आमी ज्या हॉटेलांत रावलीं तें हॉटेल एका व्हड तळ्यादेगेर
आसा. त्या तळ्याचें नांव- दिघली पोखरी. गोंहाटीक दरेक सुवातीक एकेक
दंतकथा, एकेक पुराणकथा, एकेक मिथककथा दशिल्ली आसा. नरक रायाचो पूत
भगदत्त. ताची धूव भानुमती हिचें लग्न तो कौरव कुंवर दुय्योधनाकडेन करता.
तें लग्न मोट्या दवाज्यान प्रागज्योतिपपूराक जाता. लग्ना आदीं न्हवरेकारांक
जाय तितलें उदक मेळचें म्हणून भगदत्तान हें दिघली पोखरीचें तळें वांटून
काडलें अशें सांगतात.

भगदत्त फुडें कौरव पांडवाच्या युध्दांत कौरवांवटेन लडलो आनी त्या
युध्दांतच ताका मरण आयलें अशी भगदत्ताची काणी महाभारतांत येता.

गोंहाटीक आनीक एका तळ्याची काणी आयकूंक मेळ्ळी. राणी कमला
कुंवरीच्या तळ्याची लोकांकाणी.

खूब वर्साआदीं प्रागज्योतिपपुरांत एक राजा आशिल्लो. त्या राजाचें नांव

ती लोकांकाणी विसरिल्ली. पूण त्या राजाचे राणयेचें नांव- कमला कुंवारी. राजाची प्रिय पट्टराणी ती. एका वर्सा सगल्या वाठारांत दुकळ पडटा. तळीं सुकतात. उदका खातीर लोकांचे वळवळे पडटात. एके राती राजाक सपनांत भास जाता- कमला कुंवारीचो बळी दिल्यार सुकिल्ल्या तळ्याक उदक येतलें. राजा खिन्न मनान राणयेक आपलें सपन सांगता. लोकांक उदक मेळचें म्हणून राणी आपलो प्राण ओंपूंक तयार जाता. राणी सुकिल्ल्या तळ्यांत देंवता. मागीर ती लोकां काणी आपलें गद्य न्हेसण सोडून कवितेचो भेस न्हेसता.

'लागलें व्हय गे
उदक तळयेंत
राणये म्हजे- कमला कुंवारी?'
'हय रे राया
पावलें उदक पावलां मेरेन म्हज्या.

'आयलें व्हय गे
उदक तळयेंत
राणये म्हजे- कमला कुंवारी?'

'हय रे राया
पावलें उदक धोंपरामेरेन म्हज्या'

'खंय गे पावलें
उदक तळयेंत
राणये म्हजे- कमला कुंवारी?'
'हय रे राया
पावलें उदक
कमरा मेरेन म्हज्या'

'हय रे राया
पावलें उदक
गळयामेरेन म्हज्या'

'हय रे राया
पावलें उदक
तकलेमेरेन म्हज्या'.

अशें म्हणत राणी कमला कुंवारी तळयेंच्या उदकांत वुडटा आनी वुडटां वुडटां आपल्या रायाचें नांव गांव पुसून आमामी लांक काणयेंच्या मखरांत वचून बसता.

जो मम न्हय असो हो दोंगराळ वाठार आमाम! घवदा कोटी वर्सा आदीं दर्या पोंदच्यान ही आमामी भूंय वयर उफेली अशें म्हणटात. ब्रम्हपुत्रा आनी मुरमा अशा दोन न्हंयांचे देगेवयलो हो घनदाट रानांवनांचो वाठार. माल, माग, देवदार, वंत, वारू, कळक अशा रुखांची ही सम्यकाशी! अश्मयुगांतल्यान हांगा मनशां रावतात आसूंक जाय. आर्य हांगा खूब उमरां पावले. जे आर्य न्हय ते अनार्य देखून अमूर म्हळ्यार राक्षस. अशें मगलें पुराणांचें तथार्कथित तर्कशास्त्र! पूण त्या तर्कशास्त्रान जें लिपयलां ताचेपरस मुज समाजशास्त्रज्ञाक खूब कितें दाखयलां. सांगलां.

आमामांतलें मूळ लांक मंगोलियन वंशाचें वांडो, काचारी लोक. घडये ते चिनांतल्यान भोंवत भोंवत हांगा पावले आसत. फुडें खूब उमरां थंय आर्य पावले. अर्जुनाची थायल चित्रांगदा हांगाची. आमामांतल्या नीज लोकांचो पंथ शाक्त. तांची मातृदेवताक भजपाची रीत. आर्यानी थंय वैष्णव पंथ हाडलो... शाक्त आनी वैष्णवांची खूब झगडीं आसामी भुंयेर जालीं. तेराव्या शेंकड्यांत थायलंडाच्यान बौध्द धर्मीय आहोम वंशीय लोक हांगा पावले. १८५० त आहोम लोकांकडल्यान ब्रिटिशांनी आमाम जिखून घेतलें. मागीर ख्रिस्ताचो

संदेश घेवन खिश्चन मिशनरी आसामांत पावले. १८३५ त आसामी भुंयेंत पयलो च्याचो मळो उवो रावलो. १८१०त तेलाच्यो वांयो मेळ्ळ्यो. फुडें रेल्वे आयली. नेपाळी गुरखे आयले. पूर्व बंगालांतल्यान मुसलमान आयले. बंगालांतल्यान बंगाली आयले. मारवाडी आयले.

ब्रिटिशांनी राजकारभार करपाक बंगाली वावूचो आदार घेतलो. जें गोंयांत जालें तेंच आसामाक जालें. भायल्यान भायले येत रावले. मूळ आसामी मनशाक चिड्डीत रावले.

मूळ आसामी लोकांनी खूब वर्सां अन्याय सोंसलो. सोंसूंक जायना तेन्ना तांणी आतंकवादाची वाट धरली. हिंसेचें शस्त्र हातांत घेतलें. आसाम गण परिशदेचो जल्म जालो. ती सत्तेरय आयली. प्रस्न सुटलो ना. वोडो, उल्फा अशे आतंकवादी गट झुजत रावले.

इतली वर्सां धुंवर धुमसत आशिल्लो. कीट पडली. उजो लागलो. एके वटेन वरें जालें. उजो सदांकाळ पेटत उरना. उजो न्हिवता. इंगळ्याचो कोळसो जाता. कोळशाचो गोबोर जाता.

खलिस्तानाचो म्हारू थंड जालो. मिझो लोकांनी लोकशाय मानून घेतली. नागालँडाक उदरगतीचे बंध लागले. आसाम ल्हवु ल्हवु करून न्हिवत चल्लां. आसामांतय उज्याचो धग उणो जावन शितळ वारें व्हांवक लागलें...

गौहाटीक गौहाटी नांव पडलें सुपारे वयल्यान, गौ म्हळ्यार सुपारी आनी हाट म्हळ्यार वाजार. एका काळार सुपारेचो व्हड नेगोस चलतालो म्हणून शाराक म्हणूंक लागले- गौहाटी. गोंयांकय गोंय वो 'गौवा' हें नांव सुपारेवयल्यान पडलें अशें म्हणटा. आसामांत धा लाख हेक्टर भुंयेर च्या पिकूंक लागली. गौहाटी च्या ची किटली जाली. फकाणांनी आतां अशें म्हणटात आतां सुपारेवयल्यान आयिल्लें नांव शेंवटून गौहाटी च्या वयल्यान आयिल्लें 'चाय हाट' वो अमलें कितें तरी नांव घेवपाचें आसा.

गौहाटीचें नांव बदलचें पडलें जाल्यार हांव ताका कामाख्येच्या नांवाचो तिबो लावन कामाख्यापूर म्हणीन. गौहाटी म्हऱ्यांत ब्रह्मपुत्रेचे देगेर

उवी आसा एक दोंगुल्ली- तिचें नांव नीलाचल- निळी दोंगुल्ली. तें दोंगुल्लेचेर आसा हजार वर्सांपयलींचें देवी कामाख्येचें पुरातन देवूळ.

सुशांता आनी हांव नीलाचलावयल्या कामाख्येच्या देवळांत पावलीं तेन्ना दनपार जाल्ली. कामाख्येचो हो न्हिदपाचो वेळ! सकाळीं मारिल्ल्या वोकडेच्या उण्ण रगतामांसाचो प्रसाद खावन ही शाक्त देवी वामकुक्षी करता. देखून देवळाचें दार धांपलां. दाराक ल्हानसो वुराक आसा. वुराकांतल्यान दिसता फकत काळोख आनी कांयच ना फकत काळोख!

दावे वटेन गोंहाटी शारय सुस्त न्हिदलां. उजवे वटेन गर्भजड पावलांनी ब्रह्मपुत्रा व्हांवता. पूण हांगाच्यान ती व्हांवता अशें दिसना. ब्रह्मपुत्रा थांवल्या. ब्रह्मपुत्रा गोठेल्या.

खरें म्हळ्यार हांगा काळ लेगीत गोठेला. ही दोंगुल्ली आनी हें देवूळ, ही ब्रह्माची ब्रह्मपुत्रा आनी ही भैरवाची अर्धांगी कामाख्या- सगळें सगळें हजार एक वर्सा आसा तशें तशेंS आसा.

दनपारचो वेळ. पूण सरभोंवतणी रूख आसात, सावळी आसा देखून वताचो रखरख खंयच ना. शांत शितळ वारें व्हांवता. हो आडांगी वारो न्हय. हें लजकुरें भिवकुरें वारें.

देवळाचेर खूब पारवे वसल्यात. ओग्वी वसल्यात. पाखां हालयनात कसलो आवाज करनात मख्ख वसल्यात.

मख्ख मोनी दनपार! दोळे धांपल्यार रात काय दीस तें कळपाक ना. दिसतलें- मध्यान न्हय ही! ही तर मध्यान रात! सगळेकडेन विण्ण काळोख आसा आनी सगळे सुस्त न्हिदल्यात.

कामाख्येच्या देवळामुखार एका पारार आमी वसल्यात. म्हाका खिणभर दिसलें- आमी लेगीत ह्या चित्राचो वांटो जाल्यांत. आमी लेगीत ह्या चित्राचे फास्केंत वचून बसल्यांत.

हो एक विचित्र अणभव! ताचे विशीं अदीक सांगप जमचें ना म्हाका! चित्राचे फास्केंत आशिल्ल्या मनशाच्यान चित्राचें वर्णन कशें करूं येत?

चार जायत आयलीं. देवळाचें दार उगडलें. कामाख्या उठली. काय

तिका उठयली? लोकांची गर्दी वाडत गेली. पसरे उगडले. फुलां, फुलांच्यो माळो, कुकुम, उजवाती, कापूर, वत्ताशे... तरांतरांचे पसरे! पसऱ्यांक कंठ फुटलो. पंडे भक्तांक गरोवंक लागले. एका पंड्याची नदर आमचेर पडली. ताणें आमकां कुरवेनच आपले फाटल्यान आपयले. लोकांची रांक आशिल्लें दार सोडून ताणे दुसऱ्या दारांतल्यान आमकां देवळात व्हेलीं.

सगळेकडेन काळोख. काळोख आसा म्हणून कळपाक फकत ल्हान दिव्याचो उजवाड. जमीन ओली. पांय निसरत इतली ओली आनी बुळबुळीत. सगळेकडेन वास भरला. फुलांचो, निर्माल्याचो, दुदाचो, तेलाचो, कोंदट वाऱ्याचो, जळिल्ल्या कापराचो, धुंवराचो...

पंड्यान आमच्या हातांत ताट दिलें. ताटांत चार तांबडी फुलां आनी फुलांचेर फाफुडिल्लो तांबडो कुंकू आनी तांबडो खण. मदींच तो एका दोगांचेर थळावे भाशेंत तापलो. रांक मोडून ताणें आमकां देवीमुखार हाडलीं.

शुध्द संस्कृतांत ताणें गाराणें घालें... 'वरदे देवी नीलपर्वत वासिनी. वरदे देवी कामाख्ये...'

कामाख्या ही सौम्य देवता न्हय. ती उग्रदेवता. सगळो उग्र भाव दोळयांत हाडून ती आमचे कडेन पळोवंक लागली. कामाख्येक उजवाडाची नसाय. तिका किट्ट काळखांत रावपाक आवडटा. कामाख्येक वस्त्राचे धातेमाते ना. ती अर्धवस्त्रावृता. कामाख्या जागृत दैवत न्हय. तें निद्रिस्त दैवत. भावीक कामाख्येचें दर्शन धेवंक येनात. फकत कामाख्येची सावळी आंगार घेवपाची.

कामाख्येचे सावळेचें निर्माल्य हांचे उखललें आनी फुतफुतत म्हळें.

'कोण वाये तूं, कामाख्ये? तूं नारी काय तूं मादी? तूं मादी काय तूं माता? तूं कुमारी काय सौभाग्यकांक्षिणी? तूं सौभाग्यवती काय तूं गतधवा? कोण तूं कामाख्ये? तूं आर्य काय अनार्य? शाक्त काय शैव? तूं अदिती? काय तूं आदिदेवता? तूं कामदेवी काय तूं मातृदेवता? अस्तुरेचें खंयचें रूप घेवन रावल्या तूं हांगा?'

पंड्यान म्हाका हाताक धरून ओडलो. झगडीं करचें पयलीं हांचे

अंदाज चुकलो ना हाचें ताका परत समाधान जालें.

हांवें देवळाक प्रदक्षणा घाली. आरेंच्या! प्रदक्षणा कशी? हांव तर उजव्यान दावेकडेन गेलों! अप्रदक्षणा जाली.

देवळाच्या घुमटार वशिल्लें पारवे उठिल्लें. पाखां फडफडायत ते घुरम् घुरम् आवाज करूंक लागले. देवळाचो जालो एक रूख. खिणभरांत सगळें पारवे मळवांत उडलें. म्हाका दिसलें- तांच्या वांगडा हें देवूळय उडटा काय म्हणून! आनी ताचे फाटोफाट ही दांगुल्ली आनी तिचें वांगडा आमी!

कामगिरीवयली ही योनीदेवता कामाख्या! तिची शांकान्त दंतकथा आसा.

दक्ष ह्या आर्य राजाची धूव अनार्य शंकराकडेन लग्न जाता. आमंत्रण नासतना ती वापायगेर ताचो यज्ञ चलतना वता. यज्ञमंडपांत दक्ष राजा शिवाचो अपमान करता. हो अपमान सोंगूंक जायना जावन मानी मती यज्ञ कुंडांत आत्मसमर्पण करता. तिच्या मरणान पिसो जाल्लो शंकर तिचें मडें घेवन सगळेकडेन थयथय नाचता. मड्याचो एकेक कुडको एकेक कडेन गळून पडटा. कामगिरीचेर पडटा ती मतीची योनी. थंयच उवें आसा हें कामाख्येचें देवूळ.

कामाख्या ही योनीदेवी. आसामी लोकसंस्कृतायेन हे देवीचें पुराय मानुषीकरण केलां. ही देवी वर्सांतल्यान एकदां रजस्वला जाता अशें हांगाचो लोकवेद मानता. वर्साचें तीन दीस कामाख्येचें देवूळ बंद आसता आनी त्या तीन दिसां उपरांत 'अंबुबाची' नांवाची परब येता. सुफलीकरणाक तयार भुदेवतेची आसामचो भूंयपूत पूजा करता. आसामच्यो धुवो तिचेकडेन शेतां भातां फळचीं आनी आपले कुसवे फळचे म्हणून आशिर्वाद मागतात.

दरेक आसामी वायल आसता एक कामाख्या. कामाख्येची धिटाय, कामाख्येचो उग्र स्वभाव आसामी अस्तुरेक दादल्यांपरस अदीक 'पुरुषार्थी' करता.

देवळाचीं सोंपणा देंवन आमी सकयल येवंक लागलीं तेन्ना एक भास जालो- 'डेजा वू'चो आभास जालो. दिसलें हें सगळें हांवें केन्ना तरी पळयलां. हो वाठार, हें देवूळ, ही कामाख्या- म्हाका नवी न्हय. हें पळयल्लेंच हांव परत पळयतां.

मागीर याद जाली - गोंयचो सांस्कृतीक इतिहास वाचताना म्हज्या आज्याच्या दोळयांनी हांवे खूब पयलीं कामाख्येचें दर्शन घेतलां. आतां घेतां ते-
पुनर्दर्शन!

'डेजा वु' चो अणभव खूब अप्रुप आशिल्लो.



बहापुत्रा

कामाख्येच्या देवळाकडल्यान गौहाटी परततां म्हणसर सांजवळ जाली. दनपरां कामाख्येचें देवूळ धांपिल्यान आमकां बराच वेळ थंय रावचें पडलें. ईशान्येक सूर्यास्त वेगीन जाता. सांजवेळा राखडोच काळोख जाता. गौहाटीच्या वाजारांतली दुकानां बंद जायत म्हणून सुशांताक चुटपुटे पडले.

"कामाख्येचें देवूळ पळोवपांत कांयच अर्थ नाशिल्लो"- ताणें म्हळें.

हांव आंगी रावलों. "नास्तीक लोकांनी अशीं देवळां पळोवंक वचचेंच कियाक?" सुशांतान म्हाका तिडावपाक म्हळें.

तरी हांवें कांयच उतर काडलें ना. मोन्यानी हांव खंयतरी पयस पळयत रावलों.

"आतां खंयच गेल्यार देवळां पळोवप ना ! सगळीं देवळां तमलींच ती! तूं तर आमच्या घरामुखार आशिल्ल्या देवळांत केन्ना पांय लेगीत दवरिना."

"आगो, देवळां म्हळ्यार आमचें सांस्कृतिक म्युझियम! आमचे दायज तें. देव मेळ्यार जातात, देवळां उरूंक जाय" - हांवे मोट्या विचारवंताची पोज घेवन म्हळें. मागीर हांव खिणभर थांवलो आनी सुशांताक म्हळें.

"पूण एक आसा सुशांता, संस्कृतायेचें खरें दर्शन देवळांपरस शॉपिंग सेंटरांनी चड जाता. त्या त्या वाठारांतलो वाजार ही खरी ते ते संस्कृतायेची हारशी."

सुशांता फक्त मुमुखे हांसलें.

आसामाक सुंदर रस्मी साडयो मेळटात अशें सुशांताक ताचे बंगाली मैत्रीणीन सांगिल्लें. आसामच्या मुगा सिल्काच्या साडयांचें दुकान सोदत आमी भोंवतना म्हाका हजारीप्रसाद नांवाचो एक बिहारी मनीस मेळ्ळो. हजारीप्रसाद आप खोशयेन आमचो गायूड जालो. घुंवडावन घुंवडावन ताणे आमकां एका दुकानांत व्हेले आसामी बायलो मेखला न्हेसतात हें हांवें पळयल्ले.

"मेखला खंय मेळटात?" हांवे हजारीप्रसादाक म्हळें.

"मेखला किद्याक तुका ? आमी साडयो घेवंक सोदतात." - सुशांता

"खंयच्याय वाठारांत वतकीर थंयच्यो थळाव्यो वस्ती घेवंक जाय सिल्काच्यो साडयो खंयय मेळटात. मुंबय, बेंगळूर, चेन्नय--- तूं इतलें पयस आसामाक आयलां, थंयची एक मेखला किद्याक घेना? " - हांवें फोण्ण फोडलें.

सुशांताक मेखला पळोवन गोयांत मूळ गोंयकार बायलो देंठली न्हेसतात ताची याद जाली. ताका म्हजी भीरभीर मारली.

"तूंय नीज गोंयकार न्हय? तूं गोंयची थळावी काश्टी न्हेस पयलीं! मागीर उलय" - अशें म्हणत तरातरा चलत सुशांता साडयांच्या दुकानांत भीतर सरलें.

म्हज्या रागान सुशांतान थंय खूब साडयो घेतल्यो. गौहाटीक सुशांतान बरेंच शॉपिंग केलें. केनाची बास्केटां, वॉल हॅगींस, कारपेट, भुरग्यांखातीर हारश्यांचे भेस, इश्टीणीखातीर पर्सी, शेजान्नींखातीर जोतीं, सोयऱ्यांखातीर संत्रांचें म्होंव, हाका ताका सट्ट करून दिवपाखातीर मणयाच्यो माळी---

"आगोऽ आगो, हें सगळें बॅगांत खंय जातलें?" हांवे म्हळें.

सुशांतान परत जाप केली ना. तें तडक एका बॅगांच्या दुकानांत गेलें आनी ताणें एक बॅग घेतलें. सगळ्यो वस्ती बॅगांत भरल्यो आनी ती बॅग म्हज्या हातांत दिली.

मागीर हॉटेलांत पावतकीर ताणें बॅग उगडलें. सगळ्यो वस्ती

वाज्जेर मांडल्यो. तांचेकडेन व्हडा लक्ष्वायेन पळयलें. हारशामुखार रांवन एकेक साडी आंगार ओडली. हो मगळो आक्त जातकीर मुशांताच्या जीवाक सूड जालें.

"खूब सुंदर ऑ, आसाम! हांगा येवन वरें जालें. आनी, चट्ट करून कोणय पावनात हांगा."

मुशांतान एकेक वस्न वेंगांत दवर्गत म्हाका म्हळे. मडकयचे नवदुर्गेभशेन हांवे मान हालयली.

मुशांतां वेंगांच्या दुकानांत गेल्लें आसतना हांव एका पुस्तकांच्या दुकानांत भितर सरिल्लों. थंय हांवे आसामच्या लोककाणयांचेर दोन पुस्तकां इंदिरा गांध्याचीं कथामंग्रह आनी अरूप कुमाराचें ब्रम्हपुत्रेवयलें सचित्र पुस्तक घेतिल्लें.

हांव पुस्तकां चाळपांत गुल्ल जालो.

ब्रम्हपुत्रेचेर आमचे संस्कृतायेन आकांताचो अन्याय केला. गंगा, यमुना, सिंधु, नर्मदा, गोदावरी, कावेरी ह्या न्हंयावरावर आयज जिचे नांवांवां ना, इतिहासाच्या रखरखीत रेंवटांत जी लुप्त जाल्या. गुप्त जाल्या ते मर्यादीक लेंगीत हे संस्कृतायेन भगतदर्पाच्या मात पवित्र न्हंयांत सुवात दिल्या. ब्रम्हपुत्रेक भायर दवरल्या. ब्रह्मपुत्रेक मानाचो पाट दिवंक ना.

पश्चिमेकडल्यान पूर्वकडेन व्हांवपी न्हंयांक नदी म्हणचें आनी पुर्वेकडल्यान पश्चिमेक व्हांवपी न्हंयांक नद म्हणचें असो एक संकेत आमच्या देशांत आसा. हाका आडवाद नर्मदेचो. नर्मदा पूर्वकडल्यान व्हांवत येवन पश्चिम सागराक मेळटा अशें आसूनय ती नदी.

ब्रम्हपुत्रा पूर्वकडल्यान व्हांवत पश्चिमाभिमुख जाल्या. देखून ब्रम्हपुत्रा हो नद.

ब्रम्हपुत्रा अस्तुरी न्हय ती ब्रह्माची पुत्री न्हय. ब्रह्माचो पुत्र तो - ब्रह्मपुत्र!

आलतडच्यान पलतडीं नदर पावना अशी आडदांड न्हय ही!

पावसांत हुंवार येतकीर जीं आडांगीपणां ब्रह्मपुत्रा करता तीं स्त्री सभावांत वसपाचीं न्हय. हिमालयाचो सगळो पुरुषी अहंकार घेवन हो ब्रह्मपुत्र आसामच्या दोनय देगांक माड्डीता. मस्तीता. रूद्र शंकराच्या आवेशान थयथय तांडव करता.

ब्रह्मपुत्रेंत अस्तुरेचें लावण्य ना. ना तिच्यांत रमणीची रमणीयता. ना तिच्यांत कामिनीची कमनीयता. हो ब्रह्मपुत्र रसरशीत पौरूषाच्या पीळदार आंगाचो. राजाबिंड्या रूपाचो. सळसळत्या रगताचो.

ब्रह्मपुत्रेचें हें पुरुषी रूप आसामच्या समूह मनांत खंय तरी खोल वचून वसलां. खूब पयलीं एक चाल आशिल्ली. ह्या कामांध, मस्त ब्रह्मपुत्रान कसलीं आडांगीपणां करचीं न्हय, कसली आगळीक करची न्हय म्हणून दर वर्सा गांवांतली रूपेस्त कुमारीका ताका ओंपपाची. व्हंकलेभशेन न्हेसोवन हे वाग्दत्त वधुक होड्यांत वसोवन ब्रह्मपुत्राच्या पात्रांत मदीं व्हरपाची आनी ब्रह्मपुत्राच्या भोंवऱ्यांत तिका बुडोवपाची.

ब्रह्मपुत्र हो एक शापित सोरोप अशेंय हांगाची लोक संस्कृताय मानता. हो सोरोप रातचो दादलो जांवन गांवांत येता आनी गांवांतले सोवीत चलयेचो भोग घेता अशे तरेच्यो लोकांकाणयो आमामाच्या खेड्यापाड्यांनी आयकूंक मेळटात.

देखून सोरोप चाबून मेल्ल्या मनशाक आसामांत लासनांत केळींच्या गव्यांचेर ताचें मडें दवरून तें ब्रह्मपुत्राच्या पात्रांत सोडटात. ब्रह्मपुत्राच्या पात्रांतलो शापित सोरोप ताच्या आंगांतले वीख चोखून त्या मनशाक जितें करतलो अशें हांगचें लोकमानस मानता.

ब्रह्मपुत्रा न्हंयची जलसफर म्हाका फांतोडेच्या झिळमिळ उजवाडांत करपाची आसली. दुसरे दिसा फांतोड फुटचे पयलीं आमी ब्रह्मपुत्रेचे देगेर आयली.

लाँचीची वेवस्था केल्ली. हांवे लाँघवाल्याक सांगलें - राव, थोडो वेळ राव. पळय ब्रह्मपुत्रा न्हिदल्या. सुस्त न्हिदल्या. तिका उठोवं नाका. तिका किरमांव नाका.

देगेवयल्या सांपणार वसून हांवें तन्मयतेन ब्रह्मपुत्रेक पळयलें. दावे कुशीर पडून न्हिदिल्ली ब्रह्मपुत्रा निळें साकरन्हिदेंत आशिल्ली.

"समुद्रवसने देवि पर्वतस्तनमण्डले

विष्णुपत्नी नमस्तुभ्यम् पादम्यर्शम् क्षमम्य मे"

अशी आमच्या भुंयपुतांची प्रार्थना म्हाका याद जाली.

दर्या जिचें न्हेसण आनी दांगोर जिचें स्तन अशें हे धर्तरेमाये, तुका आमचो नमस्कार. तुका माड्डीत वचपाचो आमचो गुन्यांव माये, आमकां भोगोस कर. अशी ही पुरातन प्रार्थना.

म्हाका दिसलें हे प्रार्थनेचें वांट धरून ब्रह्मपुत्रेक म्हणचें.

"हे माये, ब्रह्मपुत्रे, दिसभराच्या शिणांन आंग मोडून तूं अशी सुस्त न्हिदल्या. तुका तुजे साकरन्हिदेंतल्यान उठावचें पडटा - हो गुन्यांव म्हाका भोगोस. "

आमी लाँचींत चडलीं. हांवें लाँचवाल्याक मांगलें - आमकां ब्रह्मपुत्रेच्या प्रवाहाचे दिकेन नाका व्हरूं तिचे प्रवाहाचे उरफाटे दिकेन या.

फांतोड जाता जाता म्हणसर ब्रह्मपुत्रेच्या उदकाचे रंग बदलत गेले. काळांख लेव जाता तशी तशी ब्रह्मपुत्रा निळीमांवाळी जायत गेली. आनी म्हणटां म्हणटां उजवाडांत न्हावन आपुणय एक उजवाडाची धार जाली.

उदक न्हय हें. हो व्हांवतो उजवाड - म्हाका दिसलें.

उदक न्हय हें. वारें हें! प्राणवायुचें भिजिल्लें वस्त्रांलें रूप हें - हांवें म्हळें.

उदक न्हय हें. मातयेचेंच वत्सल रूप हें. पृथ्वीचो पानो हो.

ही जलराशी न्हय. हो दोन देगांमदलो अवकाश वितळिल्लो! ब्रवरूप जाल्लो रूपकार हो आकाशाचो. अवकाशाचो.

मदींच ब्रह्मपुत्रेच्या आलतडच्यान अनामिक शेंवण्यांचे एक भिरें आयलें आनी मळवांत त्रियामी रांगोळी घालीत पलतडीं उडत गेलें.

काळखांत भरशिल्या देगेवयल्या रूखांक आतां आकार आयलो. दोळे चोळीत घरां उठून बसली.

ब्रह्मपुत्राय न्हांवन धुंवन तयार जाली. नवे न्हेसण न्हेसून चलपाक लागली.

कितलो मोग केला आमी आमच्या न्हयांचेर! आमच्या तीर्थरूपा न्हयांचेर!!

हरीद्वाराक गंगामैयाची साग्रसंगीत आरती जाता. आमोरेर दिवेलालागणीक गोदावरींत द्रोणाचे दिवे सोडटात अस्तुन्यो. नर्मदेची परिक्रमा करतात पुण्य जोडूंक आमी.

सिंधुन तर भारताक ताचें नांवच दिला. यमुना कृष्णचरितांत अमर जाल्या. कावेरी दक्षिण भारताची राणी जाल्या. पट्टराणी जाल्या.

नासत ब्रह्मपुत्रेक सात पवित्र न्हंयामदीं सुवात. पूण ही ईशान्यवासिनी न्हय ईशान्य भारताच्या अजागृत समूहमनांत खोल, खूब खोल, गर्भखोल पाझरत गेल्या आनी अचकीत खंयच्या लोकगीताचो अस्तर फोडून उण्ण, धारोण्ण गंधकी उदकाच्या कारंजाभशेन ती वयर सरता आनी आसामी अस्तुरेच्या वंठार घोळूंक लागता.

"चल गे बाये ब्रह्मपुत्रे

सवका साणीन व्हांव म्हज्या

सपनांचे देगेवयल्यान

नाका गे बाये ब्रह्मपुत्रे

हुंवाराच्या लोटान तुज्या

बुडोंव म्हजी पिकेवयलीं शेता"

आसामी अस्तुरेच्या सपनांत ब्रह्मपुत्रा व्हांवता आनी हांगाचो भुंयपूत तिच्या व्हांवत्या पात्रांत आपल्या फुडाराचे दिसा सपन पळयता. ब्रह्मपुत्रेन आसामची भूंय फुलयल्या, फळयल्या, पिकयल्या तशेंच तिणें आसामी संस्कृतायेक तरांतरांच्या कथा, दंतकथा, मिथककथा, पदां, गीता, गाणीं, चाली, रीती, सण, परबो--- हांच्या घमघम वासान घमघमीत केल्या.

परशुरामाची कथा अशीच ब्रह्मपुत्रेन सांवाळून दवरल्या. आपले

बायलेचो रेणुकंचो वध करपाक लावपाची जमदग्नीची करणी भारतीय संस्कृतायेचें खरें रूप दाखयता. हे संस्कृतायेच्या 'प्रथम पुरूषी एकवचनी' अहंकाराचें दर्शन घडयता.

परशुराम 'वापसे वेंटा सवाई' जाता. तो ताच्याय फुडें वता. तो आपल्या वापायक विरोध करीना. परशुराम आपल्या परशुन आपलें जल्मदाते आवयची तकली तांडटा. ज्या खिणाक परशुराम ही अघांरी करणी करता तो खीण भारतीय अस्तुरी केंद्राच विमस्क शकना. अस्तुरेन केळयल्लो लोकवेद मानता- परशुरामाचो परशु ताच्या हाताक दसता. रगतान तांवडोलाल जाल्लो तो परशु घेवनच परशुरामाक जंय थंय भोंवचें पडटा. परशुराम लजेक म्हारग जाता. भोंवत भोंवत तो ब्रह्मपुत्रेच्या देगेर पावता. हे म्हामायेक तो नमन करता. ब्रह्मपुत्रेन आपलो गुन्यांव भांगांम करचो अशें गाराणें तो घालता.

मागीर परशुराम ब्रह्मपुत्रेच्या पात्रांत न्हावंक देंवता तेन्ना ब्रह्मपुत्रेचें नितळ हिमशुभ्र उदक ताचो रगतान माखिल्लो परशु निवळ करता. तेन्नाच्यान ब्रह्मपुत्रेचें उदक मात तांवडें जाता. न्हावन परशुराम देगेर येता तेन्ना ताका होलमता - ब्रह्मपुत्रेन ताचो गुन्यांव ताका भांगांम केला. ताच्या हाताक दशिल्लो परशु आतां सुटला.

दुसरे लोकां काणयेन परशुरामाक ब्रह्मपुत्रेच्या जल्माकडेन जोडला. सगल्या क्षत्रियांचो निःपात करून परशुराम आसामचे भुंयेर पावता. रगतान भरिल्लो आपलो परशु धुवपाक नितळ, निवळ उदक दी अशी तो ब्रह्मदेवाकडेन प्रार्थना करता.

ब्रह्मदेव ताका अतिपूर्वेक अरूणाचल प्रदेशांत वचूंक सांगता. परशुरामाखातीर हिमालयाच्या दोंगरांतल्यान वाट काडत तिबेटांतली त्सांगपो न्हंय ब्रह्मपुत्रा जावन भारतवर्षाचे ईशान्य भुंयेर अवतरता.

परशुरामाच्यो मिथक काणयो ह्या देशांत जाल्या दोन संस्कृती-संघर्षाची सुलूस आमकां दितात. पयलो संघर्ष - मातृसत्ताक आनी पितृसत्ताक कुटुंब वेवस्थेंतलो! दुसरो संघर्ष - ब्राम्हण आनी क्षत्रिय

हांचेमदलो सत्तासंघर्ष!

लॉच आतां घुंवडावन ब्रह्मपुत्रेच्या प्रवाहाचे दिकेन वचूंक लागली.

म्हज्या मनांत विचार आयलो जल्माउपरांत केन्ना तरी ब्रह्मपुत्रा हे वाटेन पयल्याच फावट दिमखुन्यांनी व्हांवत आयल्या आसतली.

आनी कोण जाणा! घडये, सरस्वतीभशेन एक दीस हे वाटेन निमणी वचून खंय तरी अंतर्धान पावतली ब्रह्मपुत्रा!

अशें म्हणटात - विश्वाचे घड्याळींत मध्यानरातीचीं वारा वरां जाल्लीं तेन्ना विश्वाचो जल्म जालो. विश्वाचे घड्याळींत आतां साडेचार वरां जाल्यांत अशें मानतात.

पावणे पाचांक झेलांचे दोंगोर वितळटले. उदकाक हुंवार येतलो. ब्रह्मपुत्रेचे उदक सगळे भुंयेर पातळटलें. गंगा, यमुना, ब्रह्मपुत्रा, गोदावरी, सिंधु, कावेरी, म्हादय, जुवारी, तापी, नर्मदा, थेमस, नायल, सेन, व्होल्या, - सगळ्यो न्हंयो भुंयेक गिळटल्यो. अरबी दर्या, आर्क्टिक आनी अंटलांटीक, अंटार्टीक आनी पॅसीफिक -सगळे दर्या सगळेकडेन पातळटले पावणे पाचांक सगळ्याक उदकच उदक आसतलें.

पांचाक फांतोड जातली. सूर्याच्या भगभगान उदकाचें भस्म जातलें. न्हंयांचें भस्म जातलें. दर्याचो गोबोर जातलो. उदक खंय उरचें ना. फकत उजवाड उरतलो. आकाशांत आनी अंतरिक्षांत फकत धग उरतलो. भगभग उरतलो.

पृथ्वीच्या मर्णाचो - ब्रह्मपुत्रेच्या मर्णाचो तो खीण दोळ्यांमुखार आयलो आनी म्हाका घुंवळशी आयली.

लॉच थांवली. आमी देगेर देंवलीं. हांवे घड्याळांत पळयलें. म्हजें घड्याळ साडे चारांक बंद पडिल्लें.



चेरापुंजी

फांतोडेपयलींच्या काळखांत मांगपाचें फिशालकायेंन घाटांतली नागमांडी मोडणां काडत तांपोन टॅक्सी चलयतालो. भायर आकांताचें शीं आशिल्लें. आमी गाडयेचे हारशे वयर काडले.

अरुणाचल प्रदेशांत अरुणोदय जाल्लो आनी ताची दिप्ती मेघांच्या अंवारींत वग्नून मेघालयाचेर फांक्रिल्ली. उजवाडाच्या हातांनी शेतांचें पांचवें आंगण सारोवन लख्ख केलें. हांगा दोंगराचें देंवतेंचेंर सोपणां सोपणां करून शेतां लायिल्लीं. मदींच उदकाचें थिपकें दिसताले. पाचव्या शेतांमदले उदकाचे तें थिपकें सुर्याच्या किर्णानी चकचकताले. उदकाचें पाट शेताचें देगेवयल्यान शेतभर भोंवडायल्लें. मदीं उदकाच्या पाटाक सोपणावयल्यान सवकासायेंन देंवपाखातीर अशींर वाट दवरिल्ली.

जंय शेतां सोंपतात थंय दोंगराचें तेंगशेंर घरां दिसतालीं. ह्या घरांचें पांय धर्तरेक लागनाशिल्ले. कोंड्याच्या चार खांब्यांचेर आमनमांडी घालून वशिल्ली तीं ल्हान ल्हान घरां! घरांत वयर चडपाक निसण आशिल्ली. नारिंगी गालाची संत्रांभशेन तिकतिकीत माणकुली भुरगीं निक्तींच आवय फायल्यान सकयल देंविल्लीं. घरा म्हऱ्यांत तणाची रास पडिल्ली. भुरगीं ताचें भवतणी घुटमळतालीं. वापूय अजून न्हिदून पडला आसुंये. ताची अस्तुरी कामाक

लागिल्ली. मेघालयाचो दीस सुरू जाल्लो.

आमी वयर वयर वतात तशें लक्षांत आयलें मळब सकयल सकयल देंवता. तोपोनान एका ल्हान गांवांत च्या घेंवक गाडी धांवयली. म्हाका दिसलें - मात्सो हात वयर केलो जाल्यार तो कुपांक लागतलो. गावणे दुकरिणीभशेन पोटांत पावसाची पिलां घेवन कुपां धांवतालीं. तांच्या फाटोफाट धांवताले धुक्याचे लैतांव.

ल्हान भुरग्याभशेन चोम्याचोम्यानी कुपां खांदार बोटवो घेवन आनी हातांत सत्री घेवन शाळेत वतालीं.

ह्या कुपांच्या वयर आसा खंय एक निसण - एक उबो सांकव. ताचे वयल्यान चडत गेल्यार सर्गार पावता अशें मेघालयांतलो भौस मानता. पांडव, द्रौपदी आनी तांचो कुत्रो सर्गाचे दिकेन वचूंक हेच वाटेन गेल्लीं आसूंये. हांगाच खंय तरी पडल्या आसत सैरंध्री याज्ञसेनी. हांगा सहदेव. फुडें नकुल. ताजे फुडे अर्जुन आनी मागीर भीम.

खरें म्हळ्यार कुपांच्या वयर आशिल्ल्या सर्गांत वचपाची गरजच ना अशें द्रौपदीक दिसलें आसुये. हें मेघालय म्हळ्यार धर्तरेवयलो सर्ग! रावली आसतली पांचाली ह्या पाचव्या वाठारांत आपले घाय पेखोवंक आनी तिका दिल्ल्या कश्टाचे परिमार्जन करपाक रावल्यात आसतले हांगा चार पांडव - द्रौपदीचे सेवेक! पिसो युधिष्ठीर सर्गांत गेला आसत - अप्सरेच्या मोहान.

हय! सर्गांतल्या खंयच्या तरी शापित सांतांणीचें पान गळून पडलां आसतलें हांगा खंयचे तरी पुरातन पानगळींत. तें पान सुकलें आनी ताचो अचकीत दोणों जालो - अशेंच जालां जावंक जाय. आनी त्या दोण्यांत द्रोणाचार्याभशेन जल्म जाला दिसता ह्या मेघालयाचो.

मेघालयाची वार जमनींत पुरूंक ना. ती ढगांत पुरल्या. कुपांत पुरल्या. मेघालय ओलें वस्त्र न्हेसलां.

"लंपट ओलें वस्त्र होऊनी अंग अंग तव लिंपून घ्यावें" पु.शि. रेगे खंयतरी म्हणटा. प्रेयसीच्या ओल्या वस्त्राची ताका नसाय जाता. मेघालयाचें ओलें लावण्य पळोवंक प्रियातुर कवीचे दोळे जाय.

वरा पानीचें इमियाम तळें शिलाँगच्यान लागींच आसा. ताच्या काठांग माथ्यांत आर्किडाचीं फुलां माळून वसलां- आर्किड लेक रिजॉर्ट. मरभवतणीच्या सैमाक सोवतलें अशें वाग्नूशिल्प ताका दिलां - आमच्या गोंयच्या वास्तुशिल्पज्ञान - चार्लस कुरैयान.

मळवांतले कुपांचे भिरें आतांच अळंग तळ्यांत देंवलां. तांच्या स्पर्शान तळ्याचें आंगआंग शिरशिरलां.

तळ्याच्या तळाक कोणेंतरी दिवो लायला. पणती दवरल्या काय निरंजन पेंटयलां? हो उजवाड खंयचो तर? तळ्याच्या पोटांतल्यानच हुफेंत हुफेंत वयर येता तो आनी साय कसो तळ्या उदकार पातळ्ळा.

रंगाच्या कॉकटेलांत वयर सकयल वुडांवन काडिल्ली अनाम शेवणीं रूखांच्या ताळयेचेर वसून थळावे बोलींत किलकिलाट करतात. मदींच एक पिशें शेवणें उठटा आनी तळ्याचेर अधांतरी कसली तरी कसरत करता. ताच्या फाटल्यान सगळीं शाणीं शेवणीं पिश्यांभशेन उठटात आनी तश्यांच गिरक्यो घेतात. शेवण्यांची ती उडटी करामत पळयत गरम च्याचे घोंट घेत हांव व्होल्तेरार बसलां.

मुशांता भितर आसा. आयज आमकां कांयच करपाचें ना. खंयच वचपाचें ना. हांगाच वसपाचें - तळ्याच्या म्हऱ्यांत. स्तब्ध निस्तब्ध.

हांव एकटोच आसां पूण एकाकी ना. एकटो आनी एकाकी, अलोन आनी लोनली - दोन उतरांमदीं कितलां भेद आसा. न्हय! लोकांतांत आसून कांय वेळा आमकां एकाकी दिसता आनी अशें एकांतांत आसून कसलीच एकाकी पणाची भावना मनाक आफुडना.

सैम हांगा आंकवार आसा. व्हर्जीन, दिखाळ, हरवो आसा. अमुरपिको आसा. आदिम चैतन्यान तो रमरसता. तिकतिकता. हांगा हूनमाण आसा. सैमाच्या करणांत सांघाळून दवरिल्ली मनातन उर्जा सभवतणी पातळ्ळ्या. आनी आसा शांती - थांग नाशिल्ली अथांग शांती. पार नाशिल्ली अपरंपार शांती. तिणें तळ्याचो कंठ कांठ भरून आंतता. मन निर्विकार जालां. निर्विचार जालां. न्हयच्या उदकांतल्यान व्हांवत पयस वचपी लाकडाच्या ओंडक्यांभशेन

सगळे विचार, सगळे विकार व्हांवून गेल्यात. मन रितें जालां आनी ह्या रितेपणान तें भरून वतता. श्वास मंद जाला. उच्छ्वासय शीतळ जाला. शीण गळून पडला. आंग ल्हव ल्हव जालां. सगळ्यो संवेदना ल्हवपीक जाल्यात. अळंग जाल्यात तरल, तलम जाल्यात. सूक्षीम जाल्यात. खोल जाल्यात. म्हजें अस्तित्व नाच्च जायत चललां. एके अप्रूप थंडसाणीन, शीतळसाणीन हांव वुडत चललां. आतां सगळें अंधूक जायत चललां. कळप आनी न कळप हातुंतली शीम लेगीत खंयतरी भरसून गेल्या....

खूब वेळान म्हाका जाग आयली. ताका हांव जाग म्हणचोना. हांव न्हिदूंक नाशिल्लों. म्हाका म्हज्या अस्तित्वाचे भान आयलें इतलेंच हांव म्हणीन. आनीक कांयच म्हणना.

दुसऱ्या दिसा आमी शिलाँग गेलीं. शिलाँग हें मेघालयाचें राजपाटण. कांय वर्सांआदीं मेघालय हो आसामाचो वांटो आशिल्लो आनी शिलाँग आसामाचें राजपाटण आशिल्ले. जशें बंगाली लोकांनी आसामी लोकांक पिडले तशेंच आसामी लोकांनी मेघालयाच्या खांसी, जैतिया आनी गारो वंशाच्या लोकांक नाडले. हे लोक वोडो आनी खांसी ह्यो थळाव्यो भासो उलोवपी. ह्या भासांक लिपी नामली. मेघालयांत ख्रिश्चन मिशनरी पावले. गोंयांत कांय पाद्रींनी कोंकणी भाशेखातीर मुळावो वावर केला, तसोच वावर ताणी मेघालयांत वोडो आनी खांसी भासांखातीर केलो. ह्या भासांनी फुडें रोमी लिपी आपणायली. आसामी लोकांनी आसामी भाशेची सक्ती करतकीर मेघालयाचे नीज लोक तिडकले. मोटें आंदोलन जालें. झगडून मेघालयान कांय वर्सांआदीं १९७२ वर्सा स्वतंत्र राज्याचो दर्जो झोमून घेतलो. आपल्या राज्यांत आपल्या भासांक मानाची सुवात दिली.

मेघालयांतल्या चडशा लोकांनी ख्रिश्चन धर्म आपणायला पूण तांच्यांत मातृसत्ताक कुटुंबवेवस्था अजून चालंत आसा. मेघालयची अस्तुरी रूपेस्त तशीच सतेज. कुपांच्या रथांत बशिल्या चिद्धन चपला विद्युलतेभशेन.

मेघालयांतय भायल्यांचो प्रस्न आसा. नेपाळचे, बांगला देशाचे लोक हांगा आयल्यात. भायल्यांच्या प्रस्नावयल्यान मेघालयांत हिंसक आंदोलनां

जाल्यांत. मंगलाल अजून गडगडटा. मंगलाल अजून आतंक वादाच्या चपक्यांत आसा. सुर्यास्ता उपरांत थंय भोंवप फ्रिग भिरांतीचें जालां.

शिलांगचे भोंवडेंत म्हाका याद उरलों तो फुलपांख्यांचो म्युझियम. फुलपाख्याची सगळी विज्ञानीक माहिती सचित्र दिवपी हो म्युझियम. ह्या म्युझियमालागीं एक पमरो आसा. तोपोन आमकां थंय घेवन गेलो. आरश्याच्या विंगड विंगड टांक्यानी तरांतरांचे रंगीवेरंगी फुलपांखे उडटात. आपणे आपल्याक जाय जाय त्या फुलपांख्याक वोट दाखोवपाचें. पमरकार तें भायर काडटा. एके पांचवे फ्रेमीर एकेक करून त्या मान फुलपाख्याक तो खुरसार चडयता. फ्रेमीचेंर आरमो घालून तें फुलपांख्याचें कॉफीन भांगराचें फोर्लीत वांटून तो तुमच्या हातांत दिता.

हांव त्या पसऱ्यार चड वेळ रावलों ना. फुलपांख्याच्या किळच्यांनी काळजांत चर्र जालें.

सौंदर्यासक्तींत सचेतनाविशीं सहानुभाव जाय. तो नामत जाल्यार सौंदर्य सुंदर उरना. सोबीत थारना. तें विरूप जाता. विद्रूप जाता.

गांधीक आमी रूक्ष मनीस मानला. पूण फुलांक देंटाचेरच आसूं दी. तांच्यो गोमट्यो कापून तांचे हार करीनाकात असो विचार ताणी एके कडेन मांडला.

दनपारां तोपोन आमकां घेवन घेरापुंजी व्हाटेन गेलो. वतां वतां तोपोनान आमकां आपल्या जिविताची काणी सांगली.

तोपोन पंद्रा, सोळा वर्साचो वोडो तरनाटो. पिराय पंद्रा-सोळांची आसली तरी ताचें तांड आठ णव वर्साच्या भुरग्याभशेन दिसतालें. इंग्लीशींत अशा लोकांक 'पपी फ्रेन्ड' म्हणटात. कुत्र्याच्या मान पिलाभशेन तोपोन वारीक दोळ्यांनी टुकूटुकू पळयतालो.

पळयतालो म्हणप समा जावचें ना. तोपोन हांसतालो. तोपोन आंगभर हांसतालो. तोपोन आशिल्लें एक मनसोक्त हांश्याचें कारजें.

तोपोनाच्या वापायक पुर्लांमन फारान मारिल्लो. ताचो वापूय हीच टॅक्सी चलयतालो. आपलो वापूय आतंकवादी आशिल्लो काय ना तें तोपोनाक

खबर ना. पूण आतंकवादी अशें समजून ताका मारलो इतलें तो जाणा. तोपोन तेन्ना शाळेंत शिकतालो. वापूय मरतकीर तोपोनान शाळा सोडली. तो टॅक्सी चलोवंक लागलो तोपोनाक एक धाकलो भाव आसा. एक ल्हान भयण आसा. तीं शाळेंत शिकतात. तोपोनाच्या आवयन बापायच्या मर्णाउपरांत हांथरूण धरलें. तोपोन रातचो घरा वचून रांदता. दोन तीन दीस तोपोन आमच्यावांगडा आसा. शेजात्र किदें शिजोवन घालतली तें ताची दुयेंत आवय, धाकली भयण आनी भाव खातलीं.

तोपोन आपलें दुःख उवयत वसूंक ना. तो कश्ट करता आनी कश्टाचें जोडून तो खाता. तोपोन समाधानी आसा. तोपोन एके धुंदीत आसा. जिणेची झिंग ताका चडल्या. म्हणून तो हांसता. मुक्त, मनसोक्त हांसता. अशे तरेन हांसपी मनीस दुःखी आसूंक शकना. तोपोनाक पळयतकीर म्हाका लाफींग बुध्दाचें बावलें याद जालें.

चेरापुंजी पावून पावना अशें जालें घाटांतलो रस्तो. तोपोन सवकासायेन गाडी चलयतालो.

जिवितांत हांव चेरापुंजी पावन अशें हांवें केन्ना चितलें ना. चेरापुंजीची वळख ल्हानपणांत चवथेक आसतना जाल्ली आमुंये. संवसारांत सगळ्यांत चड पावस खंय पडटा ह्या प्रस्नाची जाप - चेरापुंजी, चेरापुंजी, चेरापुंजी... अशी कितले फावट हांवे घोकंपट्टी केल्ली.

चेरापुंजी साडेचारशें इंच पावस पडटा. म्हळ्यार गोंयापरस साडेचार पट - पावस. दुकळ पडलो जाल्यार पावस पडचो म्हणून भारतीय मनीस शंकराक साकडें घालता. शंकराचें लिंग उदकांत बुडोवन दवरता.

"सांब सदाशिव पाऊस दे

शेतें भातें पिकूं दे

पयशाने पायली विकूं दे"

हें ताचें गाराणें. भारतीय भौस आर्य देवांची प्रार्थना करना. तो विष्णुक, कृष्णाक, ब्रह्मदेवाक साकडें घालीना. ताचे नदरेन पावसाचो देव अनार्य. पावसाचो देव - शंकर. भौसाच्या मनान पर्जन्यदेवाचो पाट वरूणाक न्हय.

सदाशिवाक दिला.

म्हाका दिशिल्लें - माडे चारशें इंच म्हळ्यार लागीं लागीं चाळीस फूट पावस पडपी चेंरापुंजी गांव शंकराचे पिंडीभशेन पावसाच्या उदकांत वुडून आसतलां. चेंरापुंजी पावतकीर मात म्हाका कट्टेंत नाक वुडोवचें अशें दिसलें. पूण नाक वुडोवंक तरी कट्टेंत उदक आसूंक नाका?

उदकाचो एक थेंव ना. पावसाचो एक थेंव ना. एक व्हाळ ना. एक घोगो ना. एक तळी ना. एक पांचवां थिपको ना. वांडको दोंगोर. मुको सणसणीत गांव.

खंय गेलो सगळो पावस? माडेचारशें इंच पावस?

सगळो पावस गेलो. व्हांवन गेलो. हांवें सकयल पळयलें. शेंकड्यांनी फूट सकयल वांगला देशाची भूंय दिसली.

चेंरापुंजीन आपले हांटयेंत कांयच दवरलें ना. राजमूय यज्ञांत सगळें दान करून निष्कांचन जाल्ल्या रघु राजांभमेन चेंरापुंजी निष्कांचन जाल्लें. निष्पर्ण जाल्लें.

चेंरापुंजीचें तें निष्पावस रूप पळोवन हांव खंती जालों. म्हाका दिसलें - चेंरापुंजी आमच्या देशांत आमपाचें न्हय. वुड डोन्ट डिजर्व चेंरापुंजी. चेंरापुंजी डज नॉट डिजर्व अस. आमकां चेंरापुंजी फावो न्हय आनी आमी चेंरापुंजीक फावो न्हय. चेंरापुंजी इस्त्रायलाक आमपाचें. तो देश चेंरापुंजीचें भांगर करतलो आशिल्लो. पावसाचो थेंव थेंव सांठोवन इस्त्रायल चेंरापुंजीक निवळशंख उदकाचे टांकयेतले भांगराचे मासांळीभशेन खेळयत दवरतलो आशिल्लो.

तोपोनाकय वायट दिसलें. तो हांसलो पूण खिन्न हांसलो. "सरजी, आतां पावस ना. पावसांत परत यो, सरजी" ताणें म्हळें.

चेंरापुंजीच्या वाजारांत सुशांतान एक सत्री घेतली. ती सत्री आमी अजून उगडूंक ना. अजून पावसांत भिजोवंक ना. चेंरापुंजीची याद म्हणून आमी ती सुकी सत्री तशीच सांवाळून दवरल्या!!



पाचवो मिन्तार

वाडटें रूप आसता तशें विट्टें रूप आसता. गौहाटीच्यान कलकत्त्याक आयलों तेन्ना दिसलें- दिशीं दिशीं कलकत्त्याचें रूप विटत आसा. एका तेंपावयलें हें गिरेस्त शार आपल्या कर्मकट्टेपणान कंगाल, भणंग जायत वता. कलकत्त्याक रावनशें दिसलें ना. कलकत्त्याच्यान कूस मारली आनी हैदरावादचें विमान धरून दिवेलागणेक आमी हैदरावादाक पावलीं.

कलकत्त्याच्या उरफाटें हैदरावाद. दिशीं दिशीं हैदरावादचें रूप वाडत आसा. कलकत्त्याक एक वेळशेल्लें, पोंवशेल्लें, कुशिल्लें शार पळोवचें आनी हैदरावाद एक ताजें, टवटवीत, जितें जिवें- सतेज शार पळोवचें.

संस्कृतायेच्यो तीन संकल्पना आसतात. एक लोहचुंवकाची संकल्पना. हे संस्कृतायेक तरांतरांच्या संस्कृतायांतले लोक येवन दसतात. लोहचुंवकाच्या दोनय ध्रुवांक खिळे दसचे तशें! लोहचुंवकाचें मूळ रूप वदलना. खिळेय खिळेच उरतात. जाता तें एके तरेचें दसप. एकमेकांक घश्टून वसप.

संस्कृतायेची दुसरी संकल्पना आसा ती मेल्टिंग पॉटाची. कांय संस्कृतायो आपल्या आयदनांत जें जें पडटा तें तें इतिहासाचे रात्रीर दवरून कडयतात. आपलें निजाचें दूद आनी भायल्यान घाल्लें मेळांय हांचे रासायनीक प्रक्रियेन घुसळून ताक करतात. लोणी करतात. तूप करतात. वेगळीच नवी संमिश्र, व्यामिश्र संस्कृताय घडयतात.

संस्कृतायेंची तिसरी संकल्पना म्हाका अर्दाक आवडटा. फ्रूट सॅलेड वावलाची संकल्पना. फ्रूट सॅलेडांत विंगड विंगड, फळांच्यां फोडी आसतात. दरेक फोड आपली निजाची रूच राखून दवरता आनी अशें आसूनय फ्रूट सॅलेडाक एक वेगळीच रूच आसता. वेगळांच सुवाद आसता.

हैदराबाद हो लोहचुंबक न्हय. हैदराबाद हें मल्टींग पॉटय न्हय. हैदराबाद हो फ्रूट सॅलेडाचो क्रिस्टल वावल!

हैदराबादाचेर इस्लामी मया आसाच आसा. हैदराबादान थोडो ब्रिटीश भेसय घाला. हैदराबादच्या कपड्यांचें आलमार्गेत थंयच्या मूळ वंजारा लोकांचो रंगीवेरंगी हारशांचो भेसय आसा. हैदराबादच्या पेटलांत तेलगू संस्कृतायेंचो भरजरी शालू आसा. हैदराबादच्या माथ्यांत तामीळ चंद्र आसा. पांयांत कानडी पांयजणां आसात. गळ्यांत महाराष्ट्रीय कंठहार आसा.

हैदराबादचें बहुआयामी संस्कृतायेंचें पडविंव पुण्यपणान पडलां तें हैदराबादच्या अन्नब्रह्मांत!

हैदराबादाक गोस्नान खावपाची ती जिलेवी! ह्या देशांत माकर चिनांतल्यान आयली. हिंदी भाशेंत माकरेक 'चिनी' अशेंच म्हणटांत. ह्या देशांत जिलेवी हाडली मोगलांनी.

जिलेवी वरावर आयली जिलेवी करपाची कला. जिलेवी करपाचें शास्त्र. कोणेंय उठचें आनी रात्रीर कायल दवरून जिलेवी काडची -इतलें सोपें न्हय तें!

जिलेवी फावो तितलीच गोड आसूंक जाय. चडय न्हय. उणेंय न्हय. तिची गोडमाण तोंडार मारूंक जायना. जिलेवी जाय तितलीच कुरकुरीत आसूंक जाय आनी जाय तितलीच मोव. चड न्हय. उणें न्हय. केळीचें पांचवें शिरतेर वाडिल्ली जिलेवी गुंदर दिसूंक जाय. वटवटीत दिसूंक फावना ती. केशरी रंगांत हडवो रंग खिरोवन जो रंग जाता त्या रंगाच्या पाकांत बुडोवन जिलेवी रंगे-शरीर जावपाक जाय.

जिलेवी खावपाच्योय म्हणून तरा तरा आसात. एक देशी तरा- वेठीच जिलेवी खावपाची. ताजी, गरमागरम, गोड, कुरकुरीत, वाकस जिलेवी एकेक

करून सवकासायेन खावपाची.

जिलेवी खावपाची दुसरी एक फारसी तरा आसा. गोड जिलेव्यो घेवपाच्यो आनी त्यो तिखट फरसाणीबरावर खावपाच्यो. शेव, खारेगांठी, पापडी हांचो एक वचको तोंडांत वडोवपाचो आनी मागीर एक सगळीच्या सगळी जिलेवी मट्ट करपाची. रूचीची अशी ही तिखट, गोड, तिखट, गोड परिक्रमा करतकीर जिलेवी अदीक गोड लागता आनी फरसाण अदीक तीख लागता.

जिलेवी खावपाची तिसरी एक विलायती तरा आसा. गरमागरम जिलेवी आतांच्या आतां कायलींतल्यान काडपाची आनी ती थंडगार वॅनिला आयस्क्रिमांत वुडोवपाची. जिलेवीचे गरमेन आयस्क्रिम वितळ्ळें म्हणटकीर त्या दुदाळ आयस्क्रिमांत भरसतकीर थंड -गरम जिलेवी पोटभर खावपाची.

हांव म्हज्या इश्टांक सांगतां- म्हजे खातीर देवाकडेन वी कितेंय मागतले जाल्यार एकच मागात- हाका गोडे मुताचें दुयेंस जावचें न्हय. म्हाका मरसर पोटभर जिलेव्यो खावंक मेळूं.

मागीर ल्हवूच हांव दुसऱ्या इश्टाक सांगतां- तूं मात हेंच मागूं नाका. तू माग-हाका अल्सर, ॲसीडीटी, कॉलेस्ट्रॉल असलीं दुयेंसां जावूं नाका. हाका पोटभर बिर्याणी खावंक मेळूं.

हैदराबादाक वतकीर चारमिनार पळयनासतना येवचें. पूण थंयची बिर्याणी खावची.

बिर्याणीच्यो कितल्यो तरा! बाबा म्हज्या! हैदरावादी बिर्याणी, मोगलाई बिर्याणी, पेशावरी बिर्याणी, अफगाणी बिर्याणी, काश्मीरी बिर्याणी! बिर्याणीचें एक वरें. तिच्या नांवाफाटल्यान खंयच्याय वाठाराचें नांव विशोधण कशें लायलें म्हणटगीर नवी बिर्याणी जाता.

तशेंच शागोतेचें. चिकन मखबनवाला- तुमी सगळे जाणात. पूण चिकन श्रीखंडवालाय आसूं येता. नान, पराठा, कवाव हे सगळे पदार्थ तांकां तरांतरांचीं उतरां दसोवन तरांतरांचे करूं येता.

हैदराबादाक हे नान, पराठे, कवाव आनी बिर्याणी चापून खातकीर

एक दोन ग्लास थंडगार फलुडा पिवचो. शाही फलुडा, राजेशाही फलुडा, वादशाही फलुडा! थंड दुदांत शीतळ तूपमिरीं, शेवयो, राजवेरीचें मिरप, ड्राय फ्रूट्स आनी आयस्क्रिम घाल्लो फलुडा पिवन तृप्त जावचें आनी मागीर मुस्त ताणून दिवचें.

सगळी दनपार वरी स न्हीद काडून मांजवेळा उठचें आनी तोंडार उदक मारून भायर येवन कोणाकय विचारचें- आतां, मांग वावा, हैदराबादाचो तो फामाद चारमिनार खंय आसा? कशें वचप थंय?

चार दिकांकडेन वचपी चार रस्ते ज्या चौगुत्याचे ताळयेक फुट्टात त्या चौकांत चारमिनार आसा. चारशें वर्सां पयलीं कुतुबशाही वंशाचो पाचवो राजा खिला कुतुब शाह हाणें इस्लामी स्थापत्यकलेंतली अप्रूप अशी ही चारमिनाराची वास्तू बांदली. आपली प्रेयसी भागमती हिच्या मोगाचें प्रतीक म्हणून ताणें चारमिनार बांदलो. हैदराबाद हें शारय ताणेंच बांदलें आनी भागमतीक ओंपलें. देखून हैदराबादचें मूळ नांव- भाग्यनगर. फुडें ही भागमती राणी जाली. राजान तिका नवें नांव दवरलें- हैदरमहल आनी तेन्नाच्यान भाग्यनगराक लोक म्हणूंक लागले- हैदराबाद.

चारमिनाराचें शिखरंत रूप पळोवन मन प्रसन्न जाता. मोटां प्रियदर्शन हो चारमिनार. ताचेकडेन दोळे भरून पळयत रावचें. नदर काडची न्हय. पळयत रावचें.

फिकट हडव्या चांफेकळयेच्या कोराचो चारमिनार दिसाच्या रतन उजवाडांत जितलो सुंदर दिसता तितलोच रूपावती रातीच्या दिव्या झगझगाटांत.

चारमिनाराची वास्तू भूमितीच्या प्रमाणवद्ध कोश्टकांत वसल्या. ६६ फूट वाय ६६ फूट अशा चौगुसाची ताची बुन्याद. ताचेर ६६ फूट उंचायचीं चार आर्कां आनी तांचेर ६६ फूट उंचायचे चार मिनार.

चारमिनार वांटभर उंच आशिल्लो जाल्यार अदीक सुंदर दिसचो नाशिल्लो. चारमिनार वेंतभर मोटवो आशिल्लो जाल्यार मात तो विद्वप दिसपाचो. लांबाय, रुंदाय आनी उंचाय हांणी फावो तितलींच परिमाणां घेवन

चारमिनाराची त्रियामी वास्तू उबी आसा.

चारमिनार कुतुबमिनारा भशेन गोलघुमटाभशेन, ताजमहालाभशेन लोकांपसून पयस वचून बसूंक ना. वत्सल आज्याभशेन शारांतल्या आपल्या नातरांक मांडयेर घेवन तो तांकां खेळयता.

देखून चारमिनाराविशीं आपलेपण दिसता. आत्मीयता दिसता. चारमिनार लोकांमदीं भरसला आनी लोकांचो जाला. ताचे एके वटेन मक्का मशीद आसा. दुसरे वटेन खड्यांच्या कांकणांचो लाड वजार आसा. तिसरे वटेन मिठायेचीं दुकानां आनी चवथे वटेन मोतयांची पेठ.

चारमिनाराक दोळे भरून पळयत आमी उबीं आशिल्लीं. तेन्ना एक सान भुरगो आमचेसरीं आयलो आनी म्हणूंक लागलो- साब, मेरे साथ लाडवजार चलो. मैं आपको अच्छे अच्छे दुकानमें लेके चलूंगा.

त्या भुरग्याचें नांव- तन्वीर. म्हाका ताची लकुवाय दिसली. आपल्याक दोन पयशे मेळचे म्हणून तो हांगा चारमिनार पळोवंक आयिल्ल्या भोंवडेकारांक घेवन लाड बाजारांत वता. तन्वीराक शाळा ना. तन्वीराक शिक्षण ना. तन्वीराक देश ना. धर्म ना. संस्कृताय ना. ह्या देशांतल्या नांव, गांव नाशिल्ल्या शेंकड्यांनीं वाल कामगारांचो एक प्रतिनिधी-तन्वीर!

लाड वजार म्हळ्यार कांकणांचो बाजार. हारीन आसात तीं फकत कांकणकारांचीं दुकानां. खड्यांचीं कांकणां- तांबड्या, पांचव्या, निळ्या, जांवळ्या, हडव्या-तरांतरांच्या रंगाच्या खड्यांचीं कांकणां.

म्हाका बाकिबाब याद जालो.

'बांगड्या बघा या....

श्रावण लावण्यराज लागला फुलाया

जलवलये स्वरवलये

दिनकर-शशिकरवलये

मिसळूनि घडिल्या प्रणये,

गोड बांगड्या या

या प्रदोषकांत निळ्या
 या बिजल्या सोनसळ्या
 या वासंतिक हिरव्या,
 आशांसम नित्य नव्या
 वधुहृदयापरि हळव्या
 क्षितिजासम या जांभुळ
 जलदांसम या श्यामल
 वत्सल या गंगेतिल सांध्य मेघ छाया'

माथ्यांत फुलां, कपलार भांगतिळो, नाकांत नथ, गळ्यांत हार, कानांत कानांतलीं, हातांत कांकणां आनी पायांत पांयजणां... भारतीय अस्तुरेचे हे अलंकार! ह्या सगल्या अलंकारांत कांकणांक एक वेगळीच अप्रूप सुवात आसा.

व्हंकलेंक व्हंकलपण दिता तिच्या हळदी हातांतलो पांचव्या कांकणाचो चुडो. भारतीय अस्तुरेच्या हातांतलें कांकण फुटना. तें वाडवता.

हातांत कांकणां घाल म्हणून दादल्यांक तिडायतना आमी नाका आसतना कांकणांचो अपमान करतात. अशें दिसना तुमकां?

लाड वजारांत आमी कांकणां घेतलीं. तन्वीराच्या हातार हांवें पंचवीस रूपया दवरले. भीक दिली ना हांवें ताका. तन्वीर आशिल्लो आमचो लाड वजारांतलो गायड. ताका ताच्या कश्टांचें मोल मेळूंक नाका?

लाड वजाराच्या शेजरा मोतयांची पेठ आसा. हैदराबाद ही मोतयांची व्हडली वाजारपेठ. भांगर, रूपें, वज्रां, माणकां, पाचु, मोतयां, पुश्वराज, नीलमणी आनी कोरलाचे तांबडे, नागिंगी खडे- हांचीं तरांतरांची पर्म्युटेशन्स आनी काँविनेशन्स करून सुवर्णकारांनी तरांतरांचें अलंकार अस्तुरेच्या आंगार घाले. ह्या अलंकारांमदीं मोतयांचीं कांकणां, मोतयांचे हार, मोतयांची नथ, मोतयांचीं कर्णफुलां, मोतयांच्यो मुदयो अप्रूप! वज्राभशेन मोतयां दोळे दिपकायनात. मोतयां दोळ्यांक थाकाय दितात.

लेव गुलाबी सया पडिल्ली, लेव हडव्या आनी गडद धव्या रंगाचीं

मोतयां. अनंताच्या फुलांभशेन धवीं फुल्ल मोतयां. मात्री पुनवेच्या चंद्र किर्णा भशेन कुन्देन्दुतुषारधवल मोतयां. बोगनवेलीच्या फुलाचे पाकळेभशेन रंगांतली सगळी सगळी आकुळपिकुळताय घेवन आयिल्लीं मोतयां. मोगरेचो दुवाळी भार आयिल्लीं मोतयां. हीं मोतयां नवरात्रांतले देवतेच्या झेतान भांगराच्या मखरांत बसतात तेन्ना तांचें लावण्य पळोवन दोळे न्हिदतात.

सगल्या रत्नांमदीं मोती हें एकच सेंद्रीय रत्न. शिंपल्यांतलें कालूं आपल्या आंगांतलो जो स्राव भायर काडटा तो शिंपल्याच्या भितरल्या आंगाक दसता. मागीर त्या शिंपल्यांत रेंवेचो कण वो दुसरो खंयचोय अती ल्हान वस्तूचो कुडको गेलो म्हणटगीर तो सेंद्रीय स्राव त्या कणाभोंवतणी वेटाळो घेता. ताचेंच जाता मोती.

तीन चार टन शिंपल्यांमदीं तीन चार मोतयां मेळटात. मोती जितलें वाटकुळें तितलें ताचें मोल चड. मोती जितलें व्हड तितलें तें म्हारग. मोतयाचेर कसलोच दाग आसूंक फावना. चंद्रमे जे अलांछन म्हळ्यार दाग नाशिल्ल्या चंद्राभशेन आसूंक जाय मोती.

ह्या वाटकुळ्या मोतयांक मागीर मोटे फिशालकायेन मदीं बुराक करचो पडटा. मागीर हीं मोतयां हायड्रोजन पॅरोक्सायड घाल्ल्या हून उदकांत दवरतात. हाणें मोतयांचो रंग अदीक सतेज जाता.

चारमिनाराक सरभोंवतणी प्रदक्षणा घालची आनी चारमिनाराचे साक्षीन खड्यांचीं कांकणां, मोतयांचे अलंकार ना जाल्यार वेंकटगिरी, पोंचमपल्ली साडयो घेवच्यो. चारमिनार दोळे मोडीत तुमकां सांगता- चलात, आयज जिवाचो हैदराबाद करात.

न्हंयांची उगम सुवात आसता तशें शारांचेंय उगमस्थान आसता. हैदराबाद शार जल्मलें गोवलकोंडा किल्ल्याच्या कुसव्यांत. काकातिया वंशाच्या राजांनी गोवलकोंडाचो किल्लो वांदलो. फुडें कुतुबशाही राजांनी तो वाडयलो. एके ल्हानशे दोंगुल्लेचेर आशिल्लो हो किल्लो. थंयच्यान दश दिकांच्या वाठाराचें विहंगम दर्शन घडटा.

उदकाची टंचाय आनी प्लेगाची धाम ह्या दोन कारणांनी मूळ शार

आपली साटली पोटली घेवन भायर सरलें. उदका खातीर हुसैन मागाराचें तळें वांदून तें ताचे देगेर येवन वसलें आनी तळ्याचे पलतडीं ताचें जुवळें भावंड-सिकंदराबाद.

गोवलकोंडा किल्ल्याच्या दाराकडेन कसलांय आवाज काडत जाल्यार तो किल्ल्याचे तेंगशेर आयकूंक येता. किल्ल्याचो मुखेल दरवाजो हत्तींनी धडक मारून मोडचो न्हय म्हणून ताका मोटे मोटे खिळे मारल्यात. दरेक प्रवेशदाराच्या वयर सोल्दारांक लिपून वसपाक सुवातो आसात. घुरी घालपी सैन्याचेर वयल्यान गरम तेल वतांवपाची वेवस्था केल्ली आसा.

किल्लो आतां उध्वस्त जाला. पूण ताच्या राजेशाही थाटाच्यो कुरवो जळीं मळीं शिंपुडल्यात. ते राजा सोंपले. त्यो राणयो सोंपल्यो. तांची उदक नाशिल्लीं, सुकिल्लीं न्हाणीघरां आसात. शिंवांमनां चोरून व्हेलीं. दरवार आसा. रितो रिक्त दरबार आसा.

मेकळ्या मळवाकडेन उदास नदरेन पळांवपी खांवे उरल्यात. इतिहासाचो जीव गेला पूण सांगाडो उरला.

अशें आसूनय गोवल कोंड्याचो किल्लो निर्जीव अशें हांव म्हणचोना. तातूंत खंयतरी जीवमाण आमा. खंयतरी क्षीण हूनमाण आमा. कर्णाचें मडें खंय खूब सुंदर दिसतालें. गोवल कोंडा किल्ल्याचें मडें-तशेंच सुंदर!

गोवल कोंड्याचो किल्लो पयसुल्ल्यान पळयता- हैदराबादाचें वदलतें रूप. ताणें पळयला तो दुखेस्त दीस-ज्या दिसा हें शार ताका सोडून गेलें. ताणें पळयलें हुसैन सागराचे दुवाळे आनी चारमिनाराचो जल्म. ताणें पळयलो कुतुबशाही वंशाचो अस्त आनी मोंगली साम्राज्याची रया. ताका याद आसा युनियन जॅकाची. तो विसरूंक ना विलासी निजामाक. तो विसरूंक ना सरदार वल्लभभाई पटेलाचे खणखणीत आवाज. ताका याद आसा अजून भारतीय लश्कराचो खणखणाट.

गोवलकोंडा आतां पळयता हैदराबादाचें हायटेक रूप. हैदराबादाच्या दोळ्यांतलें सायबर सपन. गोवलकोंडा पळयता अजापान- संगणकाच्या चेप्यांतल्यान सॉफ्टवेअराचे सॉशे काडपी जादुगारांच्यो करामती.

गोवलकोंडा किल्लो बारीकसाणीन पळयता- फिल्म सिटीक. उजवाड आनी सावलेच्या कळसुत्री वावल्यांचो खेळ रूपड्यांचो खेळ. नवी घोडेमोडणी. नवो मुसळांखेळ.

हैदराबादच्या चौरस्त्यावयल्यान भायर सरिल्लें नव्या सोमाराचें पुरसांव पळोवन गोवलकोंडा किल्लो मनांतल्यान खूब खोशी जाता. धादोसकायेन फुलता.

हैदराबादांतलो निमाणो दिस. हांव फांतोडेर उठलों आनी फांतोडपावलेक हुसेन सागराचे तळयेकडेन गेलो.

हुसेन सागराचे मदीं खडपार उबो आसा तथागत बुद्धाचो पुतळो.

हो पुतळो बार्जीतल्यान खडपामेरेन व्हरतना वार्ज उमथली आनी पुतळो तळ्यांत बुडलो. आमच्या गोंयच्याच आनंद माडगांवकारान बुडिल्ल्या बुद्धाक वयर काडलो. हाचे पयलीं आचार्य धर्मानंद कोसंबीन विस्मृतीच्या म्हासागरांत बुडिल्ल्या बुद्धाक वांचयल्लो आनी हांगा हुसेन सागरांत बुद्ध वाटावलो दुसऱ्या एका गोंयकाराखातीर!

ते फांतोडेर बुद्धाचे अधोन्मिलीत नदरेक नदर लावन हांव एकचित्त कितलोसोच वेळ थंय बसलों.

मनातल्या मनांत हांव गुणगुणलों.

बुद्धम् सरणं गस्यामि

धम्मम् सरणं गस्यामि

संघम् सरणं गस्यामि

बुद्धाक म्हजो नमस्कार. ताच्या धम्माक म्हजो प्रणाम. ताच्या संघाक म्हजें नमन. बुद्ध हो मनीस न्हय. देव न्हय. अवतार न्हय. बुद्ध हो एक विचार. त्या विचाराचो आदार घेवया. धम्म म्हळ्यार धर्म न्हय. पंथ न्हय. धम्म म्हळ्यार एक जीवनशैली. एक जिणेचें तत्त्वज्ञान. तें तत्त्वज्ञान आपणावया. बुद्धाचो संघ म्हळ्यार कसलें संघटन न्हय. संघ म्हळ्यार एक आचारसंहिता. तिचो स्विकार करया.

हांचे बुद्धाकडेन मागलें. बुद्धा, आमकां शीलवान कर. आमकां

प्रज्ञावान कर. आमची वाचा म्होवाळ कर. आमची करणी मोगाळ कर. भवतु सर्वे मंगलम्- सगल्यांचें वरें जावं सगळे सुखी जावं.

जिणेतलो वखवख सोंपूं. वसवसो सोंपूं. जिणेत तृप्ती येवूं. समाधान येवूं. आमचेमदीं मैत्री वाडूं. मित्ता वाडूं.

हेरांच्या मुखान आमकां खोम जावं. दुसऱ्याच्या दुखवान आमच्या काळजांत चरं जावं

तुज्या करुणापटाकाच्यो किणकिण घांटी आमच्या कानांत वाजूं.

बुध्दा, मुदिता आनी मैत्री, करुणा आनी उपेक्षा ह्या तुज्या चार मिनारांपलतडचो प्रज्ञेचो पाचवो मिनार आमच्या जिविताच्या चौरम्यार उवार.



तो आता गांव उरूंक ना...

लेक डिस्ट्रीक्ट- तें आतां नांव उरूंक ना. ताचें आता एक विशेषण जालां. विंडरमेअर. तो आतां गांव उरूंक ना. ताची आतां एक प्रसन्न, परमळीत, मोरपांखी याद जांवून यादींच्या मखरांत वचून बसल्या.

फांतोडेचीं पावणे पांच जाल्यांत हांव अजून जेटलेंगांतल्यान भायर सरूंक ना. फांतोडेरा म्हाका खूबच बेगीन जाग आयली. भायर खूब शीं आसा. तरी हांव भायर सरतां

लंडनचो हो रसेल स्क्वेअर. रसेल स्क्वेअराकडल्यान चलत हांव यूस्टन स्टेशनार येतां. यूस्टन स्टेशनार जितो मूस ना. डब्लू. एच. स्मिथाचें पुस्तकांचे दुकान बंद आसा. यूस्टन स्टेशनावल्यान सात जांवून तेरा मिनटांनी जी ट्रेन भायर सरता तिचेर बसल्यार णव साडे णव म्हणसर स्ट्रेटफोर्ड अपवॉन अव्हॉन पावूं येता. अव्हॉन न्हंयचे देगेवयलो हो विल्यम शेक्सपियराचो गांव. आनी सात अडतीसांची व्हर्जीन ट्रेन एडिंबरो मेरेन वता तिचेर बसून ऑक्सलहोमाक देंवलो जाल्यार दनपारमेरेन विंडरमेअर पावूं येता. विंडरमेअर हो तळ्याचे देगेवयलो विल्यम वर्डस्वर्थाचो गांव.

नाटकापरस म्हाका कवितेचे पिशें. शेक्सपियरापरस म्हाका वर्डस्वर्थ प्रिय. शेक्सपियराच्या नाटकांनी दिसता मानवी भावभावनांच्यो तरांतरांच्यो आकृती. मानवी प्रकृती, विकृती आनी संस्कृती हांचो कळसूत्री खेळ दाखयलां ताणें आपल्या नाटकांतल्यान. हय! शेक्सपियरानय कविता

केल्यात. फुलपांखो जांवन म्हाका फुलांफुलांतलें म्हांव चाखूंक जाय अशें म्हणपी कवी हो. मूळ पिंडान कवी. मागीर नाटककार. नाटकांतल्यान ताणें गद्य कविताच वरयल्या. म्हाका मान सदांच वर्डस्वर्थ आवडला. वर्डस्वर्थ सैमकवी. कविता हो ताचो श्वास आनी उच्छवास. कविता हें ताचें काळीज. ताच्या काळजाचो ठोको ताच्या काळजाचें स्पंदन. सैमाचें हारशेंत ताणें कविता पळयली आनी आपलें कवितेचें हारशेंत ताणें सैमाचें शुद्ध, विशुद्ध रूप दाखयलें.

साडे स जायत आयलीं. तिकीटाच्या जनेलाकडेन तीन चार जाणांचो क्यू लागला चल, हांवेंय रावल्यार वरें क्यूंत.

हांव विंडरमेअरच्यो चार तिकेटी काडटा. जनेलाफाटली वायल हांसत हांसत म्हज्या हातांत तिकेटी दिता आनी मांगता - विक एण्डाच्यो मुट्यो आसात. लागींच थॉमस कूकाचो काउंटर आसा थंय वचून हांवें विंडरमेअराचें हॉटेल बुक केल्यार वरें. इंग्लंडाक भोंवतना हॉटेलांनी रावचे परस वेड आनी ब्रेकफास्ट दिवपी घरांनी रावचें. थॉमस कूक म्हाका विंडरमेअराक तळ्याचें देगेवयलो प्रिमरॉज कॉटेज बुक करता.

वेगीवेगीन हांव हॉटेलार परततां. माडे मात मेरेन आमी यूस्टन स्टेशनार येतात. यूस्टन स्टेशन आतां मनशांनी फुललां. आनी ही पळय व्हर्जीन ट्रेन आयली. व्हर्जीन ट्रेनीचें नांव सुंदर तशें ती ट्रेनय दिसपाक भोव सुंदर. ट्रेनीक पांचवो आनी गुलाबी रंग. एका फाटल्यान एक अशे पाचवे-गुलाबी डवे आशिल्ली रंगीत फुलपाखी ट्रेन. नितळ लख्ख निवळ. ट्रेनीक व्हडली जनेलां. जनेलांक ग्रीलां नाशिल्ले पारदर्शी हारशें.

ट्रेन सुरू जाता. लंडन शार फाटीं पडत वता. कंट्रीमायड सुरू जाता. पयस पयस पाचवीचार शेतां. शेतांचे देगेर हडवी, केशरी, जांभळी रानफुलां. मदींच आसनमांडी घालून वशिल्यो दोंगुल्यो. तांचेर स्वच्छंद चरपी गुलगुलीत गायो. गुवगुवीत ल्हंवेचीं टुणटुणीत मेंढरां. दोंगुल्लेचें कुशीन ल्हानसो गांव आनी हारीन वशिल्ली घरां.

विंडरमेअर स्टेशन आयलें. प्रिमरॉज कॉटेज खंय ती?

हे देंवतेच्या रस्त्यान चलत वचप मागीर दाव्यान सरळ. मागीर लागता विंडरमेअरचें तळें. तळ्याच्या कांठाकांठान चलत वचप... ही पळयात आयली प्रिमरोज कॉटेज. तळें खिणभर तिश्टलां हांगा. फुडे वचूं काय नाका अशें म्हणत थांवलां. आनी उत्तरेचे दिकेन धांवत गेलां. ही ल्हानशी दोंगुल्लिका. हांगा तळ्याच्या उदकांत ती पांय बुडोवंक आयल्या. आनी ते पळय - मेजून सात रूख. कसलेंच मिती-भूमिती-त्रिमितीचे भान दवरीनास्तना सैरवैर पातळ्ळयात तांच्यो खांद्यो आनी तांचेच सावळेंत वसल्या ही अधोमुख लजकुरीशी प्रिमरोज कॉटेज!

घराच्या वण्टीर पाचवी वाल चडल्या. वण्टी दिसच नात. पळय- मुखार तांवड्यागुंज, गुल गुलावी, मोतयां कोराच्या गुलावांचो फ्लॉवर वेड. आनी जनेलां पळय कितली सुंदर. ल्हान ल्हान हारशांच्यो फास्को आनी वाल्कनीक हुमकळत आसात पळय ऑर्किडाचे रंगयाळे, फुलयाळे व्हाज.

ही प्रिमरोज कॉटेज मात्शी थोडी व्हड आसूं येताली. ना, पुणून अदीक व्हड आशिल्ली जाल्यार तिची सोवितकाय घडये अदीक वाडची नाशिल्ली. जाणे कोणे वांदल्या ताणे प्रमाण वध्दतेचे भान दवरूनच ती वांदल्या. आनी जे सुवातेर ती वमल्या ती सुवात पळयात. फाटल्यान दोंगुल्ली. देंवतेर ते सात रूख. सामकार तळें आनी तळें आनी प्रिमरोज कॉटेज हांचेमदी ही ल्हानशी पांयवाट. तळ्याक हुंवार आयलो जाल्यार उदक ही वाट बुडोवन कॉटेजीच्या सोंपणामेरेन पावचें ताचेवयर पावचें न्हय म्हणून तिची प्लीन्थ थोडी वयर काडल्या. पुणून चडच वयर न्हय. जाय तितली. आनी दावे व्हटेन हें पोरसूं.

हीं पळय जेनी, जेकव हांसत हांसत भायर आयली. आनी हीं कोण? हें तांचे किटी मांजर आनी हो सॉफ्टी कुत्रो. हीं दोगांय आयलीं पळयात आमकां येवकार दिवपाक. प्रिमरोज कॉटेजीत सकयल जेनी आनी जेकव रावतात आनी वयल्यो दोन कूडी-तीं वेड आनी ब्रेकफास्ट तत्वार भाड्याक दितात.

भुरगीं ना काय तांका? आसूंक जाय. तें पळय कोनशाक टेडी वेअर

आसा. पोरसांत तीन चाकी सायकल आसा, दाराकडेन स्केटस् आसात. हो पळय फोटो - नांव किदे काय हांचे धुवेचें? सुफी, सुफी शाळेंत गेलां. वरभरयान परततलें.

गरम उदकाचो शॉवर घेवन हांव सकयल आयलों. दत्ती, चिरागाक खेळूंक किटी आनी सॉफ्टी मेळिल्लो प्रिमरोज कॉटेजीच्या सोंपणार वसून आमी सगळीं विंडरमेअरचें तळें दोळेभर पळोवंक लागलीं.

इतल्यान - इतल्यान सुफी आयले. तामशे सफरचंदी गाल. गालार गाल. पिंगशे केंस निळे दोळे. निळ्या दोळ्यांच्यो निळ्योभोर वावल्यो. पिराय स सात वर्सांची आसूंये. आंगान गुटगुटीत. लेव निळो युनिफॉर्म आनी गडद निळो टाय. पायांत धवे मॅय आनी गोंवरा कोराचे बूट.

सुफी आयलें आनी आमका सगळ्यांक सोंपणार पळोवन खीणभर थांबलें. आपल्या निळ्या दोळ्यांनी ताणे आमकां सगळ्यांक जोखले. चिरागाच्या हातांत आपलें किटी आनी दत्तीन आपलो सॉफ्टी धरला तें पळोवन ताणें तोंड मखब केलें. हें आता हिमटी काडटा काय जाले. रडचें काय रडचें न्हय, रडचें न्हय काय रडचें हो हॅम्लेटी प्रस्न ल्हान भुरग्याक पट्टा आनी ताची जाप सोदपाक भुरगी जी पॉज घेतात तेन्ना तीं अशी ही अपुरवायेची हिमटी काडटात. खरें म्हळ्यार सुफीक पळोवन किटी आनी सॉफ्टी ताचेसरी वचूंक फुरफुरिल्ली. पुणून चिरागान आनी दत्तीन तांका घट्ट वेंगेंत धरिल्लीं. सुफी हिमटी काडटां काडटां दोळ्यांतल्यान घळघळीत दुखां काडत आनी मोटमोट्यान रडत ह्या भंयान ताणी हात सैल केले. किटी उडकी मारून सुफी म्हन्यान गेलें. सॉफ्टी धांवत धांवत वचून ताच्या पायांक घश्टूंक लागलो. सुफी खुळ्ळकरून हांसलें. किटीक आनी सॉफ्टीक ताणें वयर उखल्लीं आनी तांची पापी घेतली. तितले म्हणसर दत्तीन कॅमेरो क्लिक केलो. खिणभरांत पॉलरायड कॅमेऱ्यांतल्यान किटी आनी सॉफ्टीक धरिल्या सुफीचो फोटो आयलो. सुफी धांवत दत्तीम्हऱ्यांत आयलें. ताणे फोटो हातांत घेतलो. दोळे मोटे केले. बावल्यो गरगरीत भोंवडायल्यो आनी ते हांसूक लागलें. कांय खिणांत सुफीन आमचें काळीज जिखलें.

सुफीकडेन पळयना फुडे नदरेंत भरताले ते ताचे सोवित, सुंदर दोळे, लेव केसांच्यो भुंवयो आनी दोळ्यांतल्यो निळ्योकंठ वावल्यो. सुफी दोळ्यांनी पळयनासले. तें दरेकाक दोळ्यांनी जोखतालें. सुफी दोळ्यांनी उलयतालें. दोळ्यांनी मख्ख मोने जातालें. ताचे दोळे हांसताले. दोळेच हिमट्यो काडटाले. अजून मेरेन ताच्या तोंडातल्यान एक उतर भायर सरूंक नासलें. इतले म्हणसर सुफी धांवत घरांत गेलें. ताणे फ्रीज उगडलो. थंडगार दुदाची बाटली आनी स्ट्रॉबेरी सिरपची बोटल काडली. मगांत दूद ओतून तांतूर सिरप खिरयली आनी मग तोंडाक लायलो. एक घोंट घेत ताणे दोळे परत गरगरायले आनी चिराग दत्तीकडेन पळयत दोळ्यांनीच तांका विचारल्लें जाय तुमकां? तुमकां जाय?

मागीर सुफीन किटीची आनी सॉफ्टीची ताटली हाडली. तांतूर थोडें दुद वतयलें. एकाच ताटलेतलें दुद किटी आनी सॉफ्टी चाटूंक लागलीं तशें सूफी जमनीर न्हीदून दोनय हातांत आपलें गुलगुलीत तोंड धरून आनी जीब भायर काडून किटी आनी सॉफ्टी दूद चाटटात तें पळोवंक लागलें.

आमी भायर भोंवपाक वचपाची तयारी केली. दत्तीन सुफीक आपयलें. सुफीन दोळ्यांनीच आपले आवयकडेन पळयले. "वच सुफी, तुका जाय जाल्यार वच तांचे बराबर" जेनीन सांगलें. पुणून सुफी आयलें ना. तें आपलो बोटवो घेवन आपले कूडीत गेलें आनी बोटव्यांतल्यो रंगीत पेन्सिली काडून तन्मयतेन चित्रां चितारूंक लागलें.

दनपार मोव जाल्ली. निकतोच शिरीशिरी शिरीशिरीत पावस पडून गेल्लो. वातावरणांत ओलसाण आशिल्ली. रस्ते भिजिल्ले. रूख ओले जाल्ले. मळभ ओलें आनी उजवाडय ओलोचिंब! वत भिजिल्लें आनी वारोय जाल्लो भिजून चिंब ओलो. आनी तळें? विंडरमेअरच्या तळ्याचें न्हेसण छिप्प भिजून ताच्या आंगाक दशिल्लें.

सैमाच्या गर्भ गाभान्यांतले हें विंडरमेअरचें गर्भतळे. शांत शीतळ, नितांत नितळ उदकाचे प्रसन्न पारदर्शी तळें. हजारांनी वर्सा आदी खंय झेलान समेस्त इंग्लंड गोठून गेल्ले. फुडे फुडें झेल वितळून गेलो. उदकांतल्यान

इंग्लंडाचो जुंवो उफेवन आयलो. तळ्यांच्या रूपान भुगोलीक इतिहासान आपलो आंली पावलां खंय खंय गंमून दवरलीं. रमरशीत तांचडेंगुज दाळांव फोंडून तांचे पागडशीं दाणे ताटभर शिंपुडचें तशें सवंध लेक डिस्ट्रिक्टांत झेलाच्या गर्भदाळवाचें दाणें ह्या तळ्यांच्या रूपान शिंपडून गेलें. विंडरमेअरचें तळें हो असांच सैम दाळवाचो पार्णादार दाणो.

ह्याच तळ्याच्या देगेर वसून वर्डस्वर्थान वरांचीवरां सैमाचें ऋतुचक्र पळयले. ह्याच तळ्याच्या कांठाकांटान आपली भयण डोंगशी वांगडा वर्डस्वर्थ मैलाचे मैल भोंवलो. सकाळ मान फांताड तिनसांज आपल्या आवडत्या पिपर कुच्याक घेवन वर्डस्वर्थ तळ्यामध्यंतल्या रुखापांदा वसलो.

उदकाचो सांगात वर्डस्वर्थाक प्रिय! न्हय, दर्या आनी तळें उदक आनी भूंय भूंय आनी उदक. उदक आनी उदक आनी उदक.

उदकापरस आदिम दुसरे कांयच ना. मातयेपरसय पुरातन अशें उदक. धर्तरेचो जल्मच उदकांत जाला. आनी मनशांचो जल्म गर्भादकांत. देखून घडये धर्तरेक आनी धर्तरेच्या धुवापुतांक उदकाची ओढ.

उदकाक आकार ना. ना कसो? आसा. दर्याचो आकार तो उदकाचो. न्हंयचो आकार तो उदकाचो आनी तळ्याचो आकार तांचे उदकाचोच आकार. उदक अनाकार, निराकार, निर्गंध तितलेंच सगुण, साकार, सुगंधी! उदक खोल आनी उदक शांत. उदक मोने आनी श्रवणीय.

उदक आमच्या जीणेचो स्नातू आनी उदक आमच्या मरणाचें मरण. उदकांत आमच्या जीणेच्या गुलाबी माळकाचो देंठ किल्लता आनी जिणेचे आमोरेर उदकांतच आमी मर्णाच्या दोण्यांतल्यान आमच्या अस्थींचें जलदीप सांडटात.

अशे हें उदक. उदकाचे दिमखुरें, मुदयाळें रूप पळांवचें तें लेक डिस्ट्रिक्टांत - खामा विंडरमेअराक. उदकाची शत रूपां, महस्त्र रूपां, दोंगुल्लेवयल्यान उडक्यो मारपी घोंगे. खुळखुळ व्हांवपी झरे, वझरे, न्हयो, तळयो आनी तळी.

वर्डस्वर्थाची पुराय जीण ह्या उदकाच्या सांगातान गेली. ताणें आपले एके

कवितेंत बरयलां.

म्हज्या सपनांतल्यान लेगीत व्हांवता म्हजी प्रिय न्हंय.

आपल्या भुरगेपणांत वर्डस्वर्थ व्हडें घेवन तळयेंतळ्यांच्या हांडीर खेळ्ळो. भुरगेपणांतल्यो ह्यो विलोदी यादी फुडें एकेक कविता जावन ताचे लिखणेंतल्यान आंकुरल्यो.

तळें वरेंच व्हड आसा चिरागाचे पाय दुखूंक लागले. आमी थोडीं थांवलीं. तळ्याचे देगेवयल्यान पांयवाट वता आनी ताका लागूनच थोडे वयर रस्तां आसा. आमी रस्त्यार आयली आनी हॉप ऑन हॉप ऑफ वमीर चडलीं. इंग्लंडभर ह्यो वशी आसात. तांवडचो डवलडेकर वसी. टॉप नाशिल्यो-वयर उकत्यो. वयर बसपाचे आनी गांव, शारां सैम पळयत भोंवपाचे. हॉप ऑन हॉप ऑफ वमीरच्या टॉपार वसून आमी विंडरमेअराची कंट्रीसायड पळयली. विंडरमेअराक जळींमळीं आसात मोवित अमलताशाचे रूख. संस्कृतांत तांका सुवर्णपुष्पा आनी इंग्लेजीत गोल्डन शॉवर्स म्हणटात. भांगरा कोराच्या फुलांनी चंवरिल्ले हे रूख पळोवप हो एक 'रूप पहातां लोचनी, सुख झाले हो साजणी' असो अप्रूप आनंद. अमलताशाच्या सुवर्णपुष्पी रूखानी विंडरमेअरचें वस्त्र भरजरी केलां.

विंडरमेअरची सगली घरां तळ्याक अभिमुख खंयच्याच घरान तळ्याक फाट करूंक ना. घराक खूब जनेलां - दरेक जनेल तळ्याक सन्मुख. एकाय जनेलान तळ्याकडली आपली नदर दुसरे व्हंटेन व्हरूंक ना.

हॉप ऑन हॉप ऑफ वस थांवली. मागीर मोटरबोटीन आमी तळ्याचे पलतडीं गेलीं. वर्डस्वर्थाचे कवितेंत सिरीन ट्रॅक्वील अशीं उतरां येतात. त्या उतरांच्या पायांतल्या पांयजणाचे अनाहत नाद आयकूंक भोवूंक जाय अशे सरत्या सांजवळा विंडरमेअरच्या तळ्यांत! जेन्ना सांज सोंपता, शेंवणी घोंटेरांत परततात आनी तीनसांज जावंक लागता. अशा वेळार वर्डस्वर्थाची कविता दृश्यावतार घेवन आपुणच जाता एक सांजवळ. एक तीनसांज.

"पळय पळय

ती सोबीत सुंदर

सांज - सांजवळ
 पळय पळय कशी
 शांत सुशांत वेळ
 पळय कसो
 पयस पयस पातळील्लो
 तो शांत प्रशांत दर्या
 आनी उदकांत पळय आतां
 विरघळटा कसो
 तामसो पिको सूर्या
 आनी पळय येता
 पळय येता
 देवमंदिराच्या दारांतल्यान
 काळ्या न्हेसणांतली
 धीर-गंभीर
 नन कशी तीन सांज!"

तळ्याचे पलतडीं वर्डस्वर्थाची डोव्ह कॉटेज आसा हांगा वर्डस्वर्थान
 जिणेची कांय वर्सा सारलीं अशें म्हणटात -ताच्या सर्जनशीलतेचे भांगरा
 दीस पळयले ह्याच डोव्ह कॉटेजीन. थंडगार फातरानी बांदिल्ली ल्हानशी
 कुटीर. ती तशीच दवरल्या जशी आशिल्ली वर्डस्वर्थ थंय रावताना.
 वर्डस्वर्थाची कूड. जनेलाम्हऱ्यांतले ताचें मेज, कदेल. मेजार कागद आनी
 पेन. जसो काय वर्डस्वर्थ आतांच एक कविता वरोवन गेला.

कॉटेजीचे कुशीनच वर्डस्वर्थ म्युझियम आसा. वर्डस्वर्थाच्या अक्षर
 कवितांचे तक्ते मोतयाळ्या अक्षरांनी वरोवन वण्ठीर लायल्यात. दरेक
 कवितेच्या तक्त्यामुखार हेडफोन आसा. हेडफोन कानाक लावप एके व्हंटेन
 वण्टीवयलो कविता वाचप आनी दुसरे व्हंटेन हेडफोनांतल्यान कविता
 आयकप.

वर्डस्वर्थ म्युझियमांत कितलो वेळ गेलो - कळेंच ना. थंयच्यान प्रिमरोज

कॉटेजींत परतली तशी रात जावंक आयिल्ली.

प्रिमरोज कॉटेजीच्या जनेलांतल्यान लुकलुकू दिवे भायर पळयताले. सुफी किटीक घेवन सोंपणार बशिल्ले. सॉफ्टी ताच्या पांयासरी न्हिदील्लो. आमकां पळयना फुडे सुफी उठलें धांवत भीतर गेलें. आपणे काडिल्ली चित्रां आमकां दाखोवंक लागलें. तांतूर आशिल्लें एक आमचें चित्र! चित्र म्हळ्यार आमचीं तोंडा. तोंडासकयल आमची नांवा आनी दरेकाच्या नांवाकडल्यान दरेकाच्या चित्रामेरेन एकेक बाण. एक चित्र- आपले शाळेचे. एक घड्याळीचें आनी एक - वेल्सांत रावपी आपले आज्येचें!

बेड आनी ब्रेकफास्ट दिवपी घरानी रातचें जेवण दिनात पुणून आमकां जेनी आनी जेकबागेरच रातचें जेवण घेवचें आशिल्लें. आमी तांका तशें सांगिल्ले.

जेनीन कलात्मक नदरेन टेबल माणिल्लें. टेबलार हारीन काटे चमचे माणिल्ले. मदी फ्लॉवरपॉट आशिल्लो. फळांची परडी आनी सॅलेडाची रांगीळी घाल्ले ताट. भुरग्याखातीर फ्रूटपंच आनी आमकां फ्रेंच वायन. मशरूम सूप. गार्लीक ब्रेड. चीज बेक्ड पॉटेटो. वेजिटेबल स्ट्यू, रोस्ट चिकन आनी ब्लॅक कॉफी - असो मेनु.

जेवता म्हणसर सुफीचे दोळे पिकुंक लागले. आवयन ताका न्हीदूक वचूंक सांगले. आमकां गुड नायट करून सुफी न्हीदूक गेले. पोर फाल्यां उठचे पयली आमी फांतोडेर उठून वतली. घडये सुफीक तें खबर नासूंये.

जेवण जातकीर आमी पोरसांत बसली. 'केत्राय परत विंडरमेअर आयल्यार आमी हांगाच येतलीं' हांवे जेकबाक सांगले. जेकबान जेनीकडेन पळयले. खीणभर कोण्ण कांयच उलयलो ना. मागीर जेनी म्हणूंक लागलें -

'ना. फुडल्या सिझनांतल्यान आमी बेड आनी ब्रेकफास्ट दिवपाचे बंद करतली. जॅकब मोटरबोट घेतलो म्हणटा. भोंवडेकारांक घेवन तळेयाची सैर करून तो चार पैशे जोडटलो'

'पुणून तुमी बेड आनी ब्रेकफास्ट किद्याक बंद करतात?' - सुशांतान विचारले;

जेनी परत ओंगी रावली आनी मागीर तिणें मांगले

दरेक भोंवडेकार येता आनी वता. वतना सुफीचेर जीव दवरून वता. सुफीच्या कवळ्या मनाचेर परिणाम जाता. आतां तुमी आज आयली. फाल्या वतली सकाळी सुफी उठटलें आनी विचारतले - अंकल खंय? आंटी खंय? मागीर सवंध सांजवळ तें एकटेंच खिन्नतायेन मोंपणार वसून रावता. कांय वेळ दिसांचेदीस भोंवडेकार येनात. सुफीक तांची मवय जाल्या. कोण नासतकीर सुफी एकटेंच पट्टा.

जेकव हांसलो. ताणें जेनीचो हात हातांत घेतलो.

"एकूच भुरगें आसप वायट, सुफीक भावंड जाय. आमी सुफीच्या भावंडाची तयारी करतात" - ताणें हांसत म्हळें.

रात जायत आयिल्ली. हांवें जेकवाक मांगले - हांव थोडो वेळ हांगाच वसतां. तळ्याच्या मांगातान थोडो वर्डस्वर्थ वाचतां. जेनीन मेणवातीचो स्टॅण्ड हाडून मेजार दवरलो. ताचेवयल्यो तीन मेणवाती पेटयल्यो. सगळे दिवे पालयले आनी सगळी न्हिदूंक गेली.

सगल्याक काळोख पातळिल्लो. फकत मेणवातींच्या मंद उजवाडात हयन्हयशें तळ्याचें उदक दिशताले. तळें मुस्त न्हिदील्लें. मळभाचो निळो घुमट आतां काळसावळो जाल्लो. पयस दोंगुल्लेवयल्या एका घरांत एक दिवो पेटटालो. शीं पडिल्लें. वायनीचो घोंट घेत हांव मध्यान राती मेरेन वर्डस्वर्थ वाचतालो.

"ती तन्नी

हरवी दिकाळ पिराय

आनी ते

सुखद, सुखदिणे दीस.

झन्यांवझन्यांचेर नाचपी

फुलाफुलावयल्यान उडपी

ते फुलपांखे

आनी तांचे फाटल्यान

धांवपी म्हजी
 ल्हान
 सान
 फुलपांखी
 भयण.
 मार्चातलो तो पयलो दीस.
 वसंत रितुची
 आयकूंक येतात
 पळय पांयजणा
 गायतात शेवणीं
 फुलल्यांत फुलां
 चंवरल्यात रूख
 नटल्यात वाली
 परमळीत वारो
 लखव उजवाड
 वस्त्रगाळ वत
 आनी मळभांत इद्रधोणु.
 यो, म्हजे भयणी यो
 वसंत रितु आयला
 शेंवटून दी तुजो
 पुस्तकांचो बोटवो.
 आनी घालून यो
 तुजो फुलनक्षेचो रंगीत भेंस.
 माळ केंसात
 केंसभर फुलां.
 रंगय ओंठ
 ओंठभर हांश्यान.

चल दिवया येवकार
वसंत रितुक
दोनय हातांनी.
भोंवया रानभर
पुनावया फुलां पसोभर
पळोवया फुलपांख्याक
फुलांफुलांतलें म्होंव चोखतना
आनी आयकुया कोगळांक
रूखारूखावयल्यान गायतना
यो, डोरीथी यो
भिजुया सचैल
अमृताच्या शिवोरांत
आनी घेवया भरून उपाट
काळजाची कळसुली
वतता तशी
उपाट उपाट आनंदान"

हांव पोरसांतल्यान तळ्याकडेन आयलो. वूट काडले थंडगार उदकान पांय बुडयले, हात बुडयले. तोंडार शीतळ उदक मारले आनी एकाचित्त सर्वदूर पातळिल्या तळ्याकडेन पळयत रावलें. म्हजी तंद्री लागली.

म्हाका दिसलें - म्हज्या वांगडा आसचे म्हजे प्रिय कवी. आसचो म्हन्यांत वर्डस्वर्थ. आनी आसची म्हन्यांत डोरोथी.


सुखांच्यो म्हणून कितल्यो तरातरा आसतात न्हंय! कोणे म्हळां तें - सगळी सुखां एकेच तरेची आनी दुःखांच्यो मात तरातरा म्हणून! इतलो मठ्ठ कसो तो लिओ टॉलस्टॉय?

सुखांच्योय म्हणून कितल्यो तरातरा आसतात न्हंय! कांय सुखां आपले मोरपांखी मोरपिसारे फुलोवन नाचत नाचत येतात. कांय सुखां अशी साद्या, अनलंकृत रूपांत भेटीक येतात.

सुख हें खूब व्हडलें आसूंक जाय अशें न्हय. कांय सुखां अशीं ल्हान सान आसतात - सुफीच्या निळ्या दोळ्यांभशेन. कांय सुखां अशीं गूढ गहन - विंडरमेअरच्या तळ्यांभशेन आनी कांय सुखां अशीं - मुदयाळीं, फुलयाळीं वर्डस्वर्थाच्या कवितेसारकी.

अशा सुखांक नांवा नासतात अशी सुखां विशेषणां जांवन येतात. अशा सुखांचे गांवय नासतात! अशा सुखांच्यो फकत प्रसन्न, परमळीत, मोरपांखी यादी आसतात!







अरबस्तानाच्या नांवातच आसा एक कॉलाज-मैलानमैल पातळिल्ले रेंवट भुंयेचो, खाजुराच्या रुखांचो. अरबस्तानाच्या नांवांतले कॅलीग्राफींत आसात उंटांचे काफिले, धवेफुल्ल भेस घाल्ले अरब, तांचे तंबू.

अरबस्तानाच्या नांवांत आसा एक काणी-हजार रातींची काणी आनी अरबस्तानाच्या जल्माचो आसा एक इतिहास एक दीर्घ, प्रदीर्घ इतिहास-जो सुरु जाता धतरच्या जल्मापसून.

कोट्यांनी वर्सां आदीं सुर्यापासून फुटून गेलो एक उज्याचो गुळो-गरगरत गिरगिरत भोंवऱ्याभाशेन अंतरिक्षाच्या आंगणांत घुंवत रावलो. घुंवता घुंवता न्हिवत गेलो. आप, तेज, वायु, पृथ्वी आनी आकाश- पंचमहाभुतां दळूंक लागलीं जात्यार बसून- झरझर झिरपत गेलो ताजो टवटवीत उजवाड. सरसर पडत रावली कवकवीत वस्त्रगळ माती. मातीयचीं तरातराचीं रूपा. किट्ट काळीमाती, रक्त तांबडीमाती आनी फुल्लधवी रेंव.

एक झाड ना. एक रुख ना. एक शेंवणें ना. वयर लेव निळें, मेकळें मळब आनी सकयल लेव धवें, लेव हडवें रेंवटाचें मेकळें मळ ! नाग नागडें.

नग्नता हेंय एक न्हेसण. निराकार हो एक आकार निर्गंध ही एक गंधाची तरा. काळोख होय उजवाडाचोच एक रंग. अस्तित्वहीन स्थिती हें एक अस्तित्व.

सैमाची ही सायलेंट सिम्फनी म्हळ्यार एक संगीतच. सैमाचे हें वांझ रूप म्हळ्यार सर्जनाचेंच एक रूप.